

سرسید احمد خان

حالات و افکار

بابائے اردو ڈاکٹر مولوی عبد الحق

ابنیں ترقی اردو پاکستان

سر سید احمد خاں

حالات و افکار

بابائے اردو ڈاکٹر مولوی عبرالحق

انجمن ترقی اردو پاکستان  
ڈی-۱۵۹، بلاک ۷، گلشنِ اقبال  
کراچی - ۵۳۰۰

سلسلہ مطبوعات انجمن ترقی اردو پاکستان: ۵۳۹  
 ISBN 969-403-065-X

اشاعت اول:	۱۹۵۹ء
اشاعت دوم:	۱۹۷۵ء
اشاعت سوم:	۱۹۹۸ء
تعداد:	ایک ہزار
قیمت:	۷۵/-
طبع:	فصلی ستر (پرائیوٹ) لینڈ اردو بازار کراچی

(دیگر سرکاری امداد یافتہ اداروں کی طرح  
 انجمن ترقی اردو پاکستان کو بھی اشاعتِ کتب کے لئے  
 اکادمی ادبیات پاکستان کے توسط سے امداد ملتی ہے)

## فہرستِ مصنایم

۵	جمیل الدین عالی	حرفے چند
۷		سرسید احمد خاں
۲۹	سرسید احمد خاں مرحوم کی مجوہ ورنیکلر یونیورسٹی	
۱۰۹	سائنسک سوسائٹی علی گڑھ	
۱۲۱	ہماری باتیں ہی باتیں ہیں، سید کام کرتے ہیں	
۱۲۷	سرسید احمد خاں مرحوم کی مجوہ اردو لغات کا نمونہ	
۱۳۹	صلحِ اعظم سرسید احمد خاں	
۱۴۹	سرسید بحیثیت مفکر اعظم	

جمیل الدین عالی  
معتمد اعزازی

## حرفے چند

(طبعات دوم پر)

جیسا کہ سب جانتے ہیں، بابائے اردو مولوی عبد الحق کا تعلق سر سید احمد خاں کے مکتب فکر سے تھا۔ پھر پچھلے پچاس سالوں بر س میں علی گڑھ تحریک کے بنیادی مقاصد اور اس کے دور رس نتائج کا صحیح اندازہ جن لوگوں کو رہا ان میں بابائے اردو نمایاں مقام رکھتے تھے۔ اردو زبان کی ترویج و ترقی دراصل سر سید ہی کا شن تحاجے بابائے اردو پورا کرنے کی عمر بھر کوشش کرتے رہے۔ چونکہ وہ سید احمد خاں کے دست گرفتہ بھی تھے اس لیے ان کی سیرت و شخصیت کا قریب سے مطالعہ کرنے اور ان کے جذبہ حبِ قومی سے راست متاثر ہونے کے موقع انہیں کافی لے یہی وجہ ہے کہ جب کبھی سر سید کا تذکرہ چھڑتا وہ آبدیدہ ہو جاتے اور ان کے کارناموں کی تفصیل بڑے خلوص اور جاؤے سنا یا کرتے۔ سر سید کو درکھنے والے ایک ذمین اور باریک بیس بزرگ کی زبانی احوال سید کتنا دلپس ہونا جا ہے اس کا اندازہ آپ خود لگا سکتے ہیں۔

بابائے اردو کی خواہش یہ بھی تھی کہ مولانا حالی کی تصنیف "حیات جاوید" کے نجع سے کسی قدر ہٹ کر سر سید احمد خاں کی لائف نئی نسل کے ذہن کو پیش نظر رکھ کر لکھی جائے تاکہ نئی نسل بھی اس بزرگ قوم کی مثال کو سامنے رکھ کر اپنے فکر و عمل کو ہم آہنگ کرنے کے لیے سوچے اور کام کرے۔ افسوس کہ ان کے کئی مفید منصوبوں کی طرح ایک یہ منصوبہ بھی "تحفظ اردو" کی سرگرمیوں کی نذر ہو گیا۔ تاہم انہوں نے سر سید کی زندگی اور ان کی علمی خدمات پر وقتاً فوقتاً متعدد مصنایں لکھے ان میں سے سات مصنایں جن میں ایک ریڈیاٹی فریر بھی ہے، انہم نے یہ کارکے ۱۹۵۹ء میں "سر سید احمد خاں، حالات و افکار" کے نام سے چاپ دیے تھے۔ یہ بابائے اردو کی

کوئی مسلسل کتاب نہیں بلکہ مختلف مصنایں کا مجموعہ ہے۔  
 چونکہ یہ کتاب نہ صرف عام قارئین میں ہی پسند کی جاتی ہے بلکہ بعض جامعات  
 کے نصاب میں بھی داخل ہے، اس لیے سولہ سال بعد ابھی اسے دوبارہ چھاپ رہی  
 ہے۔ پہلی اشاعت میں کتابت کی جو اغلاط تھیں انھیں حتی الامکان دور کرنے کی کوشش  
 کی گئی ہے۔

امید ہے کہ نئے پڑھنے والے اس سے مطلوبہ فائدہ اٹھائیں گے۔

## سر سید احمد خاں

۱. (تصویر جس قدر بڑی، شان دار اور نفیس ہوتی ہے اُسی قدر اُسے پچھے ہٹ کر دیکھنا پڑتا ہے تاکہ اُس کے خدوخال واضح طور پر نمایاں ہو سکیں اور صناع کے کمال اور تصویر کے حسن و قبح کا صحیح اندازہ ہو سکے۔ یہی حال بڑے لوگوں کا ہے جنہوں نے دنیا میں کسی نہ کسی حیثیت سے کارِ نمایاں کیے ہیں۔ ہم عصر بے لگ رائے دینے سے قاصر رہتے ہیں۔ اُن میں موافق بھی ہوتے ہیں اور مخالف بھی (وہ آدمی ہی کیا جس نے کچھ مخالف پیدا نہ کیے)۔ موافق مخالف دونوں مبالغہ کرتے ہیں۔ اُن میں مخلص بھی ہوتے ہیں اور ریا کار بھی۔ خود غرض بھی ہوتے ہیں اور بے نفس بھی۔ رائے کے جانپنے کے لیے نیت بھی دیکھنی پڑتی ہے۔ ہم عصر کیا ہی بے لگ ہو اپنے زمانے کے حالات و خیالات اور الجھنوں سے متاثر ہوئے بغیر نہیں رہ سکتا۔ ایک مدت کے بعد جب بے جا مخالفوں اور حماسوں کا گرد و غبار چھٹ جاتا ہے تو اصل حقیقت آشکارا ہو جاتی ہے۔

۲. (سر سید احمد خاں ہماری قوم کے بہت بڑے مصلح گزرے ہیں۔ اُن کی وفات کو اس وقت پچاس سال سے اوپر ہوتے ہیں اور اگر اُن کے ملکی یا قومی کام کی مدت کو بھی جوڑ لیا جائے (جو "آثار الصنادید" کی تصنیف سے شروع ہوتی ہے) تو ایک صدی ہوتی ہے اب نہ وہ عقیدت مند ہی رہے جو اُن کی ہر بات پر آمنا و صدقانہ تھے اور نہ وہ مخالف جو اُن کے ہر کام کو ریا کاری، خوشامد اور اسلام دشمنی پر محمول کرتے تھے۔ اس لیے بے لگ موزخ کے لیے موقع ہے کہ وہ اُس عهد کی تاریخ اور ماحول کو پیش نظر رکھ کر اُن کی زندگی اور اُن کے کاموں کی صحیح تصویر چھینج کر دکھائے۔ میں نے اس نیت سے قلم نہیں اٹھایا۔ یہ بڑی محنت اور فرصت کا کام ہے اور شاید میں اس کا اہل بھی نہیں۔ لیکن چونکہ مجھے کئی سال تک اُن کو پاس سے دیکھنے اور اُن کے ساتھ اٹھنے پہنچنے کا موقع ملا ہے اس لیے میں صرف یہ دکھانا جاہتا ہوں کہ میں نے اُنسیں کیا پایا اور

وہ کس کردار اور سیرت کے انسان تھے۔

✓ سرسید نے اصلاح کا بیڑا اُس وقت اٹھایا جب کہ قوم کا شیرازہ بکھر چکا تھا۔ مسلمانوں پر افسردگی اور مُرد فی چھافی ہوئی تھی۔ طرح طرح کے توہہات، تعصبات اور اختلافات میں بستلا تھے۔ انہوں نے اُس کے دکھنے ہونے پھوڑے اس طرح چھیر دے کہ لوگ بدلاؤٹھے اور آمادہ پیکار ہو گئے۔ ہماری زندگی کا کوئی شعبہ اُن کی نظر سے نہ بجا۔ ایک ایک پر تقدیمی نظر ڈالی۔ کھمرے کھوٹے کو پر کھا اور بلا خوف لائم بُرمی اخلاقی، جرأت، دلیری اور بے باکی سے وہ بات کھہدی اور لکھدی جے وہ حج سمجھتے تھے۔ اس پر بڑا شور ضل مجا۔ اخباروں میں لے دے ہوئی۔ خاص کر "اوڈھ بینچ" میں اُن کے خیالات سخن کر کے بُرمی بھیانک صورت میں پیش کئے گئے اور اُن کی ہنسی اڑائی کئی۔ کافر، لحد، اللذہ رب، دجال، کرستان کے خطاب دیے گئے اور کفر کے فتوے لکھے گئے۔ ان مخالفتوں سے کبھی اُن کے دل پر میل نہ آیا۔ بلکہ اُس سے اُن کے کام میں اور گرمی اور جوش پیدا ہو گیا۔ بعض اوقات وہ بے جا اعتراضوں اور تہمتوں کا جواب بھی لکھتے۔ ان جوابوں میں اُن کی انشا پردازی اور ظرافت کا رنگ بہت دلاؤیز نظر آتا ہے مثلاً:

مولوی علی بنخش سب آرڈی نیٹ جج گور کھ پور اور مولوی امداد علی ڈیٹی گلکشہ کا نپور سرسید کے شدید مخالفوں میں سے تھے جو اُن کے ہر کام اور ہر بات کو سخت بدگھافی اور نفرت سے دیکھتے تھے۔ ان بزرگوں نے سرسید کی تحریروں اور خیالات کے رد میں رسالے لکھے، اخبار جاری کرائے اور عجیب عجیب الزام اور بہتان لگائے۔ مولوی علی بنخش نے اسی نوعیت کی ایک کتاب "تائید الاسلام" لکھی۔ جس کے جواب میں سرسید نے ایک مضمون دافع البہتان لکھا۔ جس کا آخری فقرہ یہ ہے: "جو کوئی میری اس تحریر کو دیکھے گا تعب کرے گا کہ جناب سید الحاج نے کیوں ایسے سخت اور محض بہتان محب پر کیے ہیں۔ بہ ظاہر اس کا سبب یہ معلوم ہوتا ہے کہ جناب سید الحاج نے یہ رسالہ لکھا ہے قریب اسی زمانے کے حج کو تشریف لے جانے والے تھے۔ انہوں نے خیال کیا ہو گا کہ لاؤ حج کو توجاتے ہی، میں جتنے گناہ کرنے، میں سب کر لیں۔ حج کے بعد توبہ پاک ہی ہو جاویں گے۔ جیسے کہ بعض آدمی جب سیل لینا جائیں، میں تو خوب بد پریزی کرتے ہیں اور سمجھتے ہیں کہ سیل سے سب کھایا پیا لکھ جاوے گا۔ مگر جناب سید الحاج کو معلوم کرنا چاہیے کہ حج میں سب گناہ آپ کے معاف ہو گئے ہوں گے اور

شبلی و جنید کے مرتبے پر آپ پہنچ گئے ہوں گے مگر حق العباد نہ حج سے بخشنے جاتے ہیں نہ کسی بشارت سے۔ آپ نے جوانہام مجھ پر کیے ہیں جب تک میں ہی نہ معاف کروں معاف نہیں ہو سکتے پس مقتضانے ایمان داری یہ ہے کہ حج در احمد کا احرام باندھیے اور گناہوں کی معافی چاہیے ورنہ روزِ جزا اپنے کرتوں کا مزہ آپ کو معلوم ہو جائے گا۔

جب سر سید ولدت سے واپس آئے اور "تہذیب الاخلاق" جاری ہوا تو مولوی امداد العلی نے سر سید کو اپنا چھپا ہوا ایک رسالہ بھیجا جس میں مفتی سعد اللہ صاحب کے فتوائے مکفیر جناب سید احمد خاں کی دھمکی دی تھی اور لکھا تھا کہ یہ فتویٰ راقم کے پاس موجود ہے۔ معلوم نہیں سید احمد خاں کے حواریں اس فتوے پر ایمان رکھتے ہیں یا نہیں۔ سر سید "تہذیب الاخلاق" میں اس دھمکی کی نسبت لکھتے ہیں: "پہلے تو ہم گھبرائے کہ یہ مفتی سعد اللہ کون ہیں؟ یہ وہی ہیں جن کو ہم نے دلی میں دیکھا ہے اور یہ وہی مفتی سعد اللہ صاحب ہیں جنہوں نے لکھنؤ میں ایک نیک بنت مسلمان آلِ رسول ابین علی اولادِ نبی کے گفر اور قتل کا فتوا دے کر عشرہ محرم میں اُن کا سر ہنوان گڑھی سے نیزے پر چڑھا کر لکھنؤ میں لانا چاہا، تو ہمارا دل ٹھنڈا ہو گیا اور سمجھے کہ آلِ رسول کے قتل و گفر کا فتاویٰ و نا اُن کا قدیمی پیشہ ہے۔"

۴. \* (زندہ دلی اُن کی فطرت میں تھی۔ اگرچہ عمر کے ساتھ ساتھ کام کی کثرت روز بروز بڑھتی جاتی تھی اور نئے نئے حالات اور واقعات اُن پر ہجوم کر کے ٹوٹ پڑتے تھے۔ لیکن اُن کی زندہ دلی میں فرق نہ آیا۔ وہ اپنے بعض ہم عمر بے کلف دوستوں سے بڑی دل لگی اور شوہنی کی باتیں کرتے تھے لکھ کر چھوٹوں سے بھی نہیں چوکتے تھے۔ یہ زندہ دلی اُن کے کٹھن کام میں سہارے کا کام دیتی۔) ۵

مولوی مشتاق حسین (نواب وقار الملک) ایک بار اُن کے ہاں مہمان تھے۔ ایک روز وہ اپنے کھرے سے گرتا پا جامس پہنے سید صاحب کے بڑے کھرے میں آگئے جماں وہ بیٹھنے کام کیا کرتے تھے۔ مولوی مشتاق حسین کی توند ذرا بڑھی ہوئی تھی۔ پا جامس کھکھک جاتا تھا اور وہ بار بار ہاتھ سے اوپر چڑھاتے جاتے تھے۔ سید صاحب نے جو دیکھا تو کہنے لگے "میاں مشتاق حسین تمہارا پا جامس ہمیشہ کھونٹی پر ٹھنگا رہتا ہے۔ بعض اوقات وہ لڑکوں کی سی همارتیں کر بیٹھتے تھے جو باتوں سے بڑھ کر عمل تک پہنچ جاتی تھیں۔ میں اگر انہیں لکھوں تو شاید بعض سنبھالہ مزاج حضرات ناک بھوں چڑھائیں۔

اس قسم کی حرکتیں زیادہ تر مولوی سید زین العابدین خال سے ہوتی تھیں۔ جو سید صاحب سے بڑی عقیدت اور خلوص رکھتے تھے اور محض اُن کی محبت کی وجہ سے پتشن کے بعد علی گڑھ میں آبے تھے۔ اُن کا بیٹگہ سید صاحب کی کوٹھی کے قریب ہی تھا۔

ایک روز شب کے کھانے میں سید صاحب کے علاوہ زین العابدین خال، سید محمود اور دو ایک اور صاحب شریک تھے۔ کھانا شروع ہو گیا تھا کہ اتنے میں زین العابدین خال صاحب کا ملازم ایک خوان لیے ہوئے آیا۔ سید صاحب نے اُسے اپنے پاس بُلا لیا۔ دیکھیں بھی کیا ہے۔ خوان پوش اٹھا کر پیا لے اور قابیں اٹھا اٹھا کر تڑا تڑ پھینکنی شروع کیں۔ زین العابدین صاحب نے کرسی پر سے اٹھ کر غل مچانا شروع کیا۔ ہائیں ہائیں کیا کرتے ہو۔ وہ ہائیں ہائیں کرتے رہے اور اور ہر سب پیا لے اور قابیں شید ہو گئیں۔ کھنے لگے نامعقول ہماری میز پر اپنے گھر سے کھانا مٹگاتا ہے۔

اس سلسلے میں ایک صاحب کا ذکر بھی دلچسپی سے خالی نہ ہو گا۔ اُن کا اصلی نام تو سعید احمد خال تھا، لیکن کلنج میں وہ گڑھ کپتان کے نام سے مشور تھے۔ یہ عجیب بزرگ تھے۔ اپنے بیاس، رفتار و گفتار میں سب سے زائل۔ کلنج کے تعمیری کام کی نگرانی کرتے تھے۔ کلنج کا کوئی انجینئر نہ تھا۔ انجینئر، نقشہ نویس، افسر پیمائش خود سید صاحب ہی تھے۔ اُن کی ہدایت کے مطابق خال صاحب کام کی نگرانی کرتے تھے۔ سید صاحب ہر روز شام کو آتے اور دن بھر کے کام کا جائزہ لیتے۔ جہاں کوئی غلطی ہوتی اُس کی اصلاح کرتے۔ خال صاحب کو تصوف سے بھی لگاؤ تھا۔ کبھی کبھی وہ طالب علموں کے کھروں میں بھی آجائے اور اپنے اقوال سے مستفید فرماتے اور صوفیانہ دُہرے وغیرہ سناتے۔ علاوہ اور خصوصیتوں کے ایک بڑی خصوصیت اُن میں یہ تھی کہ بغیر گالی کے بات نہ کرتے۔ گالی اُن کا نکیہ کلام تھا۔ یہ چارے مزدوروں پر اُس کی خوب مشت ہوتی تھی۔ اس میں نئی نئی لجاجویں بھی کرتے تھے۔ لیکن اُن کو کبھی یہ خیال نہ آتا کہ وہ سچ مج گالیاں دے رہے ہیں۔ یہ اُن کے لیے معمولی سی بات تھی۔ ایک روز بھی بارک کے کونے والے مکان میں خال صاحب چارپائی پر لیٹے تھے۔ ایک طرف سیر ولادت حسین صاحب یہٹھے تھے دوسری طرف میں تھا۔ اتنے میں گوالا آیا جو کلنج کی گایوں کی رکھوا لا تھا۔ خال صاحب نے اُسے کسی بات پر اپنی زبان میں ڈانٹنا شروع کیا۔ گوالا نے کھا خال صاحب گالیاں تو نہ دیجیے۔ خال صاحب نے میر صاحب کی طرف پٹ کر کھا

دیکھا میر صاحب میں نے اس مادر..... کو کب گالی دی ہے۔ یہ حرام زادہ..... خواہ منواہ مجھ پر تھت دھرتا ہے۔ میں مارے ہنسی کے لوٹ گیا۔ خال صاحب کو اس کا مطلق احساس نہ تھا کہ انہوں نے کوئی گالی دی ہے۔ سید صاحب ان کو اکثر چھیرتا رہتے تھے۔ یہ بھی ان سے اکثر بے کے سوال کرتے اور وہ بھی ان کو بے کے جواب دیتے جو بہت ہنسی کے قابل ہوتے تھے۔

اس زمانے میں جب کہ اسٹریجی ہال قریب تکمیل کے تھا اور آس پاس کے کمروں کی ابھی بنیاد میں ہی پڑھی تھیں۔ ایک دن میں اور خواجہ غلام الشقلین مرحوم مسجد رو یہ ایک کھرے کی بنیاد پر یہی باتیں کر رہے تھے۔ اتنے میں سید صاحب تمام جام میں آتے ہوئے نظر آئے۔ مسجد کی سیر ٹھیوں کے پاس اُتر گئے۔ ہمیں جو دیکھا تو پلٹ کر مجھ سے فرمایا کہ اس کے ساتھ مت پھرا کرو تم کو شیعہ کر لے گا۔ میں نے سہما، حضرت، اب تو لوگ شیعہ رہے نہ سنی (میر اشارہ اُس مذہب کی طرف تھا جسے عام لوگ نیچری کہتے اور ان سے منوب کرتے تھے) فرمانے لگے، اسے ایسا بنالو تو جانوں۔

۱۸۹۱ء میں سر سید ایک وند اعلا حضرت میر محبوب علی خاں آصف جاہ سادس کے حضور میں حیدر آباد دکن لے کر گئے تھے۔ ایک بڑے جلسے میں جو نواب وقار الامر ا بہادر مرحوم کی صدارت میں ہوا تھا مولانا شبی نے بھی ایک فارسی نظم اس موقع کے مناسب اپنے خاص الحان میں پڑھ کر سنائی تھی۔ جلسہ برخاست ہوا تو ایک صاحب نے آگے بڑھ کر مولانا کے ہاتھوں کو بوسہ دیا۔ سید صاحب نے فرمایا ہاتھوں کو کیا چوستے ہو ان کا منح چomo (یہ اشارہ ان کی خوش الحافی کی طرف تھا)۔

ایک شخص نے سر سید کو اس مضمون کا خط لکھا کہ "میں بہت کشیر العیال ہوں اور معاش کی طرف سے تنگ رہتا ہوں۔ آپ کسی ریاست میں یا سرکار انگریزی میں میری سفارش کر دیجیے۔ میں نے انگریزی تعلیم نہیں پائی مگر عربی کتب درسیہ پڑھی ہیں۔ جو کام آپ میرے لائیں سمجھیں اُس کے واسطے میری سفارش کر دیں"۔ سر سید نے ان کو لکھ بھیجا "میری عادت کسی کی سفارش کی نہیں ہے اور وجہ معاش کی تدبیر میرے نزدیک اس سے بہتر نہیں کہ آپ میری تفسیر کا رد لکھ کر چھپوادیں۔ خدا جا ہے تو خوب بکے گی اور آپ کو تنگی معاش کی شکایت نہیں رہے گی"۔

مولانا حالی لکھتے ہیں کہ جب میں علی گڑھ میں سر سید کے مکان پر ٹھیرا ہوا تھا

خان بہادر مولوی سید فرید الدین احمد صاحب سب آرمی نیٹ جج کار قعہ دعوت سر سید کے نام آیا۔ رقعہ کے خاتمے پر انہوں نے اپنا نام اس طرح لکھا "جانی فرید" (یعنی گنگار فرید)۔ سر سید نے اُس کے جواب میں جور قعہ لکھا تو اُس کے عنوان میں وہی لفظ لکھ دیے۔ اور "جانی فرید" سے رقعہ شروع کیا۔

کرنل گریم لکھتے ہیں، سر سید جب لندن میں تھے ایک بار ڈیوک آف آرگائل نے ڈزر کی دعوت دی۔ جب شراب سامنے آئی تو انہوں نے سہما، "میں نوح کی شراب نہیں پیتا، صرف آدم کی شراب پیتا ہوں۔"

مولانا حالی لکھتے ہیں "اُن کا (سر سید کا) ایک آر ٹیکل "تہذیب الاخلاق" میں اس مضمون پر شائع ہوا تھا کہ اجماع جیسا کہ اہل سنت سمجھتے ہیں جنت شرعی نہیں ہے۔ شیعوں میں سے ایک صاحب جو بنارس میں ملازم تھے، اس آر ٹیکل کو پڑھ کر خوشی اُن سے ملنے آئے۔ پہلے اُن سے کبھی ملاقات نہیں ہوئی تھی۔ سر سید سے اُس آر ٹیکل کا ذکر کر کے کہنے لگے، کیوں جناب! جب آپ کے زدیک اجماع جنت نہیں تو خلیفہ اول کی خلافت کیوں کر ثابت ہوگی؟ سر سید نے سہما حضرت! نہ ہوگی تو اُن کی نہ ہوگی، میرا کیا بگڑے گا۔ وہ یہ سُن کر اور بھی زیادہ خوش ہوئے اور سمجھے کچھ پافی مرتا ہے۔ تھوڑی دیر کے بعد کہنے لگے کیوں جناب! اس اختلاف کے وقت جب کہ کچھ لوگ خلیفہ اول کا ہونا جانتے تھے اور کچھ جناب امیر کا، اگر آپ اُس وقت ہوتے تو کس کے لیے کوشش کرتے؟ سر سید نے سہما، حضرت مجھے کیا غرض تھی کہ کسی کے لیے کوشش کرتا۔ مجھ سے توجہاں تک ہو سکتا اب تی ہی خلافت کا ڈول ڈالتا اور سوبوئے کامیاب ہوتا" یہ سُن کر اُن کا جی چھوٹ گیا اور جو تیاں پہن کر گھر کا رستہ لیا۔ سید نے ظرافت کے پیرائے میں سلسلہ خلافت کے متعلق اپنے عقیدے کا اظہار بڑے پُر لطف طریقے سے کیا ہے۔

سر سید پر اخباروں میں بڑی لے دے ہوتی اور آوازے توازے کے جاتے۔ جب کسی اخبار میں اُن پر کوئی چوتھ نہ ہوتی تو تعجب کرتے چتنا نچہ "تہذیب الاخلاق" میں لکھتے ہیں "ہمارا حال اُس بڑھیا کا سا ہو گیا ہے جس کو بازار کے لونڈے چھیرا کرتے تھے اور جب وہ چھیرنے والے نہ ہوتے تو کھستی کیا آج بازار کے لونڈے مر گئے"۔

سر سید لکھتے ہیں کہ "ہمارے ایک دوست نے ہم سے نقل کی کہ صنع

سہارن پور میں ہمارے حال پر بحث ہو رہی تھی۔ ایک صاحب نے کہا کہ "ہے تو کر شان، مگر ہماری قوم کی بخلافی اگر ہو گی تو اسی کر شان سے ہو گی"۔ یہ نقل سن کر میں بہت خوش ہوا اور میں نے کہا کہ اگر در حقیقت مجھ سے ایسا ہوا تو اس کر شانی خطاب پر ہزار مسلمانی نثار..... صائب نے ایک ناواقف شاعر سے پوچھا کہ صائب کیا شعر کھتنا ہے۔ اُس نے نہایت دلی جوش سے کہا "آل قرقاق ہمہ خوش می گوید"۔ صائب کھتنا ہے "جیسی عزت مجھ کو قرقاق کے لفظ سے حاصل ہوئی، اعلاءے اعلاء خطاب سے بھی ممکن نہیں۔ اسی طرح خدا کرے کہ یہ لفظ کر شان میرے لیے عزت قومی کا باعث ہو"۔

سرسید جب حیدر آباد شریف لے گئے تو ریلوے اسٹیشن پر بہت سے اصحاب استقبال کے لیے آئے۔ مولوی اکبر نے جو حیدر آباد کے نہایت ممتاز اور بااثر اشخاص میں تھے، آگے بڑھ کر مصافحہ کیا اور کہا لوگ آپ کو نبی یار رسول کہتے ہیں۔ آپ کے پاس کیا نشانی ہے۔ سرسید نے دارالھی اٹھا کر اپنی رسولی دکھادی۔

۵۔) پروفیسر بارفی کوف نے جولینن گراؤ کی یونیورسٹی میں اردو کے پروفیسر ہیں، اردو نثر کا ایک انتخاب چھاپا ہے جس میں اردو کے مشور ادبیوں کے مصنایں یا اقتباسات ہیں۔ ان کو سرسید کے کلام میں اپنے مطلب کی کوئی چیز نہ ملی اور ملا تو یہ لطیفہ جو انہوں نے مولانا حالی کی زندہ جاوید کتاب "حیات جاوید" سے نقل کیا ہے۔ مولانا لکھتے ہیں کہ "ایک دفعہ وہ ریل میں سوار تھے۔ کسی اسٹیشن پر دو انگریز ان کی گاڑی میں آیئی۔ ایک ان میں سے پادری تھا۔ اُس کو کسی طرح معلوم ہو گیا کہ سید احمد خاں یعنی شخص ہے۔ سرسید سے کہا "مدت سے آپ کی ملاقات کا اشتیاق تھا۔ میں آپ سے خدا کی باتیں کرنا چاہتا تھا" سرسید نے کہا "میں نہیں سمجھا آپ کس کی باتیں کرنا چاہتے۔ ہیں؟" اُس نے کہا "خدا کی"۔ سرسید نے کمال سنجیدگی سے کہا "میری تو کبھی ان سے ملاقات نہیں ہوئی، اس لیے میں ان کو نہیں جانتا"۔ پادری نے مستعجب ہو کر کہا "ہیں! آپ خدا کو نہیں جانتے" انہوں نے کہا "مجھی پر کیا موقوف ہے، جس سے ملاقات نہ ہو اُس کو کوئی بھی نہیں جانتا" پھر کسی شخص کا نام لے کر پوچھا "آپ اس کو جانتے ہیں؟" پادری نے کہا "نہیں، میں اُس سے کبھی نہیں ملا"۔ سرسید نے کہا "پھر جس سے میں کبھی نہ ملا ہوں، نہ میں نے کبھی اُس کو اپنے ہاں کھانے پر بلا یا ہو، نہ مج کو اُس کے ہاں کھانے پر جانے کااتفاق ہوا ہو، اُس کو میں کیوں کر جان سکتا ہوں"۔

پادری یہ سن کر خاموش ہو رہا اور دوسرے انگریز سے انگریزی میں کہا کہ یہ تو سخت کافر ہے۔

یہ تو خیال نہیں ہو سکتا کہ پروفیسر صاحب اسے سچ مج سرسید کا اعتقاد سمجھے ہوں لیکن انھیں اپنے سوویٹ طالب علموں کے لیے اس سے بہتر تجھہ اردو ادب میں نہیں مل سکتا تھا۔

ایک اور لطیفہ جو میں پہلے بھی سن چکا تھا اور جسے مولانا حالی نے بھی نقل کیا ہے سننے کے قابل ہے۔ ایک بار وہ سخت بیمار پڑے تھے۔ ڈاکٹر نے تقویت کے لیے ایک دوا تجویز کی۔ پوچھا اس میں شراب تو نہیں۔ کہا ہے تو سی۔ یہ سن کر پینے سے انکار کر دیا اور مومن کا یہ شعر پڑھا۔

عمر ساری تو کٹی عشقِ بتاں میں مومن  
آخری وقت میں کیا خاکِ مسلمان ہوں گے ۔ ۔ ۔

سید صاحب کے ایک منشی تھے۔ ان کا نام نجم الدین تھا۔ ذرا چھوٹے قد کے تھے۔ سید صاحب انھیں ڈٹو کہتے تھے اور اسی نام سے مشور ہو گئے۔ اب تک زندہ ہیں۔ ان سے وہ خط لکھواتے یا کبھی مسودہ صاف کرواتے۔ ان کا خط بہت صاف اور اچھا ہے۔ ان کی ظرافت، خوش طبعی اور شوخی کے چھٹلے اور لطیفے ایک دو نہیں سیکڑوں ہیں جو افسوس کی نے جمع نہیں کیے۔ اگر ان کے خطوط جو تعداد میں بے شمار تھے کجا مرتب ہر جاتے تو ان میں علاوہ اور بہت سے نکتوں کے ان کی ظرافت کے پر لطف لطیفے بھی ملتے۔ ان کے خطوط کا جو مجموعہ شائع ہوا ہے وہ اصل خطوں کا عشرہ عشیر بھی نہیں۔ ظرافت دلیل ذہانت ہے اور زندہ دلی سلامت طبع اور رجائیت کی لشائی ہے۔ یہ کام کے پار گرائی کے بلکا کرنے میں سب سے بڑی معین اور ایک کثیر الاشغال شخص کے لیے بعض کسی منزلوں کے طے کرنے میں سب سے اچھا بدرقه ہے۔

یوں تو عمر کے ساتھ ساتھ ان کے کام بھی بڑھتے گئے جو مختلف نو عیسوں اور حدیثیتوں کے تھے لیکن اصل کام جس پر ان کی پوری ہمت اور توجہ صرف ہوئی وہ تعلیم تھا۔ باقی سب تحریکیں خواہ مذہبی یا سیاسی، معاشرتی یا ادبی سب اسی کے ذیل میں آجائی ہیں۔

انیسویں صدی میں ابتری اور طوائف الملوکی ملک بھر میں پھیلی ہوئی تھی۔ لڑائی جگڑے، بد عنوانیاں، دست درازیاں عام ہو گئی تھیں۔ رعایا بدحال اور پریشان تھی۔ ان حالات میں انتظام، انصاف اور امن و امان مفقود تھا۔ انگریز لپنی دانش مندی و تنظیم اور عیاری کے بل پر اور اہلِ ملک کی بے اصولی، غفلت اور غداری کی بدولت ملک پر چھائے جا رہے تھے۔ جماں جماں اُن کا قبضہ ہو جاتا تھا ویاں انتظام اور امن و امان کی صورت بھی پیدا ہو گئی تھی۔ جب رفتہ رفتہ ان کے قدم جنم گئے اور استحکام حاصل ہو گیا تو انہوں نے عدالتیں، انتظامی دفاتر، ڈاک خانے، تار، ریلیں، مدرسے اور یونیورسٹیاں قائم کیں۔ جن لوگوں نے پہلے کی بد نظری، غارت گری اور بد امنی دیکھی تھی وہ انگریزوں کی دانش مندی اور انتظامی قابلیت کے قائل ہو گئے اور ان کی حکومت کو بہت غنیمت سمجھنے لگے۔ ہمارے زمانے میں جو بڑے بوڑھے رہ گئے تھے وہ اسی خیال کے تھے۔ سیاسی اور اقتصادی سائل بہت بعد میں رونما ہوئے۔ جان و مال کی حفاظت اور امن سب سے مقدم ہے۔

8 ملیسید احمد خاں نے ۱۸۵۷ء سے پہلے کی حالت بھی دیکھی تھی اور بعد کی بھی۔ انہوں نے دلی کی سوائی اور قلعہ کی صحبتیں اپنی آنکھ سے دیکھی تھیں۔ دیکھی کیا تھیں اُن میں پروردش پائی تھی۔ زوال بہت پہلے سے شروع ہو گیا تھا مگر زوال کا احساس نہ تھا۔ غفلت، بے حسی، آرام طلبی، حکم ہستی، خود غرضی عام تھی اور مستقبل سے بے خبر البتہ ماضی کا فخر ضرور باقی تھا۔ دنیا میں جو نیا انقلاب اور نئے حالات پیدا ہو گئے تھے وہ ان کی سمجھ میں نہیں آتے تھے، یہ نہیں کہ ان میں باہمت، اولوالعزم، بہادر، صاحب فکر اور ہم درد لوگ بالکل نہ تھے۔ کہیں کہیں ضرور تھے مگر عام اخلاق گر گئے تھے۔ قومی شیرازہ بکھر گیا تھا اور کوئی ایسا نہ تھا جو اس بکھرے ہوئے شیرازے کو ایک رشتہ میں منسلک کرے اور غفلت سے بیدار کر کے آگے بڑھنے کا صیحہ رستہ دکھائے۔ انگریزی حکومت میں سب سے زیادہ خارے میں مسلمان رہے۔ ۱۸۵۷ء کے بعد تو ان پر تباہی و بر بادی اور مصائب و آلام کا آسمان ٹوٹ پڑا۔ انگریزان کو ۱۸۵۷ء کی شورش کا باقی، اپنا دشمن اور اپنی حکومت کا غدار سمجھتا تھا اور ان کو مٹا دینے پر مٹلا ہوا تھا۔ مسلمانوں کا قصور صرف یہ تھا کہ اس نے حکومت ان سے لی تھی۔ وہ فاتح تھا اور یہ مفتوح۔ مفتوح ہندو بھی تھے مگر ان کو اپنا مخالف نہیں بلکہ دوست سمجھتا تھا۔ ادھر ہندو جو مسلمان کا مفتوح رہ چکا

تھا، خوش تھا کہ اُسے مسلمان سے بدہ لینے کا اب موقع ملا ہے۔ مسلمانوں کی حالت بڑی نازک اور قابلِ رحم تھی۔ وہ چنگی کے دو پاؤں میں پسا جاتا تھا<sup>1</sup>۔ بہت سی جاگیریں اور زیندگانیاں بغاوت کے الزام میں سرکار میں ضبط ہو چکی تھیں۔ جو باقی تھیں وہ غفلت اور عیش پسندی کی بدولت ہاتھ سے لکھتی جلی جا رہی تھیں۔ سرکاری ملازمت سے وہ ویے ہی محروم تھا۔ اگرچہ اسلامی حکومت کو زوال آچتا تھا لیکن ۱۸۵۷ء سے پہلے اور اُس کے بعد بھی قصبات وغیرہ میں مسلمانوں کا اثر باقی تھا اور باوجود اقلیت کے وہ اکثریت پر بھاری تھے۔ لیکن یہ چند روز کی بھار تھی۔ آختابِ اقبال گو غروب ہو گیا تھا لیکن ڈوبتے سورج کی، بلکہ شعاعیں ابھی کچھ کچھ پڑھ رہی تھیں۔ ان کے جاتے ہی اندھیرا ہو گیا۔<sup>8</sup>

سید احمد خاں نے ۱۸۵۷ء کے طوفان میں خود بھی بڑی کھکھیراً اٹھائی تھی اور اپنی آنکھوں سے مسلمانوں کی تباہی اور بر بادی اور ذلت کے ایسے دردناک متظر دیکھے تھے جو بھلانے نہیں بھولتے تھے۔ اس وقت مسلمانوں پر ما یوسی کی گھٹا چھافی ہوئی تھی۔ اُن پر خود بھی کچھ دن! ما یوسی کا عالم رہا اور اس درد سے بے تاب رہے۔ یہاں ہم اُنھیں کی تحریر پیش کرتے ہیں جس کے ایک ایک لفظ سے ان کا درد دل اور قوم کی سوگواری ٹکر رہی ہے۔

"بعوض اُس وفاداری کے تعلقہ جہاں آباد جو سادات کے ایک نامی خاندان کی ملکیت اور لاکھ روپے سے زیادہ ملکیت کا تھا مجھ کو دینا چاہا تو میرے دل کو نہایت صدمہ پہنچا۔ میں نے اپنے دل میں کھما کہ مجھ سے زیادہ کوئی نالائق دُنیا میں نہ ہو گا کہ قوم پر تو یہ بر بادی ہو اور میں اُن کی جائداد لے کر تعلقہ دار بنوں۔ میں نے اس کے لینے سے انکار کیا اور کھما کہ میرا ارادہ ہندوستان میں رہنے کا نہیں ہے اور درحقیقت یہ بالکل سچ بات تھی۔ میں اُس وقت ہرگز نہیں سمجھتا تھا کہ قوم پھر پنپے گی اور کچھ عزت پانے گی اور جو حال اُس وقت قوم کا تھا مجھ سے دیکھا نہیں جاتا تھا۔ چند روز میں اسی خیال اور غم میں رہا۔ آپ یقین کیجیے کہ اس غم نے مجھے بدھا کر دیا اور میرے بال سفید کر دیے۔ جب میں مراد آباد آپا جو ایک بڑا غم کدھہ ہماری قوم کے رئیسوں کی بر بادی کا تھا تو اس غم کو اور ترقی ہو گئی۔ مگر اُس وقت یہ خیال پیدا ہوا کہ نہایت نامردی اور بے مردوٰتی کی بات ہے کہ اپنی قوم کو تباہی کی حالت میں چھوڑ کر میں خود کسی گوشہ عافیت میں چاہیٹھوں۔ نہیں اس کی مصیبت میں فریک رہنا چاہیے اور جو مصیبت پڑے اُس کے

دور کرنے میں ہمت باندھنی قومی فرض ہے۔ میں نے ارادہ، ہجرت موقوف اور قومی ہمدردی کو پسند کیا۔

اس کے بعد ان کے سامنے یہ مسلکہ تھا کہ قوم کو اس ورطہ مذلت سے کیوں کر نکالا جائے۔ بہت غور و فکر کے بعد وہ اس تجھے پر تینچھے کہ اس کا علاج صرف تعلیم ہے اور تعلیم بھی جدید۔ یہ ساری آفت اور مصیبت، پسمندگی اور محرومی تعلیم نہ ہونے کی وجہ سے ہے۔ وہ دنیا کے حالات سے بے خبر اور ترقی کی جدید راہوں سے ناواقف ہیں۔ جہالت تمام برائیوں اور عیوب کی جڑ ہے۔ لیکن مغربی تعلیم سے مسلمانوں کو سخت نفرت تھی۔ انگریز سے بھی زیادہ۔ انگریز جب ہمارے ملک میں آئے تو ہمارے بزرگ اُن کی تہذیب و اخلاق اور ان کے اطوار و کردار کو اچھی نظر سے نہیں دیکھتے تھے۔ اُن کے طریقے ہم سے بالکل مختلف تھے۔ ان کا کھانا، پینا، رہنا، سنا، بات چیت، لباس غرض کوئی بات ہم سے نہیں ملتی تھی۔ یہی نہیں بلکہ ہمارے بزرگوں کو اُن کی ہر چیز سے نفرت تھی اور اُس کو بس سمجھتے تھے۔ دہلی کلچ میں جب ایک اعلاً انگریز حاکم آیا اور اُس نے مولوی صاحب سے مصافحہ کیا تو مولوی صاحب نے وہ ہاتھ الگ تھلگ رکھا اور اُس کے جاتے ہی رگڑ رگڑ کر دھوڑا۔ ہمارے اُس وقت کے ایک لغت نویس نے فرنگی کی یہ تعریف کی ہے "یکے از جانور ان دریا ی کہ گاہ گاہ پہ ساحل نمودار می شود"۔ اس جملہ کا آخری جُز بہت لطیف اور پُر معنی ہے۔ ہمارے بزرگ کہتے تھے کہ انگریز کاریگر اچھا ہے۔ بندوق، توب پ اچھی بنالیتا ہے۔ رہا علم سواس سے بے بھرہ ہے۔ نئے مدرسوں اور کالجوں میں جو کچھ پڑھایا جاتا ہے اُسے وہ علم نہیں سمجھتے تھے اور ان مدرسوں اور کالجوں کو مجھے کہتے تھے۔ اسی لیے انہیں انگریزی تعلیم سے نفرت تھی۔ وہ کہتے تھے کہ یہ مسلمانوں کو مذہب سے منصرف کرنے اور عیسائی بنانے کی ترکیب ہے۔

اس تعصب کا تورٹنا آسان کام نہ تھا۔ اس میں اہل علم اور عوام ایک تھے۔ یہ بڑا سنت مرحلہ تھا۔ جب سرسید نے اس منزل میں قدم اٹھایا تو ہر طرف سے مخالفت کا طوفان برپا ہو گیا اور انہیں کرستان، مخد، کافر کے خطاب عطا ہوئے۔ لوگوں کا عام طور پر یہ خیال تھا اور یہ کسی قدر صحیح بھی تھا کہ مغربی تعلیم خصوصاً سائنس کے مطالعہ سے نوجوانوں کے عقائد مستزل ہو جاتے ہیں ان کا ایمان کمزور ہو جاتا ہے اور دہرات اور

الحاد کی طرف میلان بڑھ جاتا ہے۔ اس خطرے کی روک تھام کے لیے سید کو مذہب کی قلمرو میں دخل دینا پڑا اور جس طرح خلافت عباسیہ کے زمانے میں جب یونانی فلسفہ اور علوم طبیعی کے رواج نے لوگوں کے دلوں میں شکوک پیدا کیے تو علمائے اسلام نے ان کے توزٹ میں مذہب کی حفاظت اور حمایت کی کوشش کی اور انھیں کوششوں کا نتیجہ علم کلام ہے۔ اسی طرح اس زمانے میں جدید فلسفہ اور سائنس کے رواج سے جو مذہب کی طرف بد ظنی اور روگردانی پیدا ہو جلی تھی، اس کے مقابلے کے لیے سر سید نے نیا علم کلام ریجاد کیا اور اس بات کے ثابت کرنے کی کوشش کی کہ جدید فلسفہ اور سائنس سے اسلام کی حقانیت پر کوئی حرف نہیں آتا اور ان سائل اور خیالات اور توهہات کی تردید کی جو جزو اسلام سمجھے جاتے ہیں مگر درحقیقت اسلام سے انھیں کوئی تعلق نہیں۔ سر سید نے جب مسلمانوں میں مغربی تعلیم کی ترویج کا بیرٹا اٹھایا تھا تو لازم تھا کہ اُس سے جو خرابیاں پیدا ہوں ان کے رفع کرنے کی تدبیر کی جائے۔ یہ بڑی وجہ تھی کہ انھیں مذہبی سائل میں دخل دینا پڑا اور جو تفسیرِ قرآن اور بے شمار مصنایں لکھنے کی محکم ہوئی۔

یہ کام یہیں ختم نہیں ہو جاتا۔ اُسے جس طرح اپنے ہم قوموں سے لٹنا جگہ نہ پڑا۔ اسی طرح انگریزوں سے بھی مقابلہ کرنا پڑا۔ انگریزوں کے دلوں میں مسلمانوں کی طرف سے بہت سخت بد ظنی اور عداوت جاگزیں تھیں۔ اس میں دو قسم کے لوگ تھے۔ ایک وہ جو اسلام کو مانع ترقی خیال کرتے تھے اور اسلام پر طرح طرح کے بہتان اور اعتراض کرتے تھے۔ خطباتِ احمد یہ، ابطالِ علامی اور بے شمار مصنایں انھیں خیالات کی تردید میں لکھے۔ دوسرے وہ جو مسلمانوں کو انگریزی حکومت کا بد خواہ اور غیر وفادار اور اپنی حکومت کے حق میں باعث خطر سمجھتے تھے۔ پہلے گروہ میں مشتری اور مذہبی خیال کے لوگ تھے اور دوسرے گروہ میں ارکانِ حکومت۔ پہلا مسئلہ عام تھا اور وہ صرف ہندوستان کے انگریزوں تک ہی محدود نہ تھا۔ البتہ دوسرا مسئلہ خاص طور پر ان انگریزوں سے متعلق تاجن کے ہاتھ میں حکومت کا نظم و نسق اور اقتدار تھا اور اس کے لیے فوری توجہ کی ضرورت تھی۔ اس میں سر سید کو بڑی جدوجہمد کرنی پڑی۔ ڈاکٹر ہنٹر کی زہریلی کتاب کا زبردست اور مدلل جواب جس نے ڈاکٹر صاحب کے دلائل کے پرخیز اڑا دیے، منجملہ اسی نوع کی کوششوں میں سے بائبل کی تفسیر بھی اسی غرض سے لکھنی شروع کی تھی۔ وہ صرف یہی نہیں چاہتے تھے کہ انگریزوں کے دل سے بد ظنی دور

ہو جائے بلکہ ان کی بڑی خواہش تھی کہ مسلمانوں کے ساتھ انصاف کیا جائے۔ ان کے واجب حقوق ان کو دیے جائیں اور گورنمنٹ ان کے تعیسی اور تہذیبی امور میں جائز امداد دے اور انگریزوں اور مسلمانوں میں باہم دوستانہ تعلقات ہوں۔ انگریزی تعلیم کی ضرورت اس وجہ سے بھی انہوں نے محسوس کی کیونکہ بغیر انگریزی تعلیم کے انگریزوں کے کیریکٹر، ان کی تاریخ، ان کے نظم و نسق اور اصول حکومت کا سمجھنا مشکل تھا۔

لوگوں میں یہ ایک عام خیال ہو گیا تھا کہ وہ انگریزی حکومت اور انگریزوں کے خوشنامی ہیں۔ بعض مخالفوں نے تو انہیں اپنے وقت تک کہہ دیا۔ جس شخص نے ان کی زندگی اور سیرت کا بغور مطالعہ کیا ہے وہ کبھی ایسا خیال نہیں کر سکتا۔ اس میں شک نہیں کہ وہ عالی مرتبہ انگریزوں کو اپنے کل الج میں بلا تے، جلوں میں مدعو کرتے، لفڑت گورنر، والسرائے اور بڑے بڑے انگریز آتے، کل الج کا معائنہ کرتے، ان کو ایڈریس دیے جاتے وہ جواب دیتے۔ اسی طرح ہندوستانی رو سا، عالی مقام حکام اور والیان ریاست کو بھی مدعو کیا جاتا۔ یہ ضرور ہے کہ بعض وقت وہ اپنی تقریر میں ایسی باتیں کہہ جاتے جس میں خوشنامہ کاشاہی پایا جاتا تھا لیکن وہ ان کا سچا ولی خیال ہوتا تھا بناوٹ یاریا نہ تھی۔ بالفرض اُسے خوشنامہ پر محمول کیا جائے تو اس میں کوئی ذاتی غرض نہ تھی۔ یہ سب کچھ مغض قوم کے مفاد کی خاطر تھا۔ جس شخص نے ایسے نازک زمانے میں جب کہ آزادی کے نام پر زبان کٹتی ہو، حاکم کی زبان ہی قانون ہو، مارشل لاکا دور دورہ ہو، مسلمان ہونا بذات خود ایک جرم ہو، طرح طرح کے الزام تحفظ کر اُسے غنیظ و غصب کا شکار بنایا جا رہا ہو، "اسباب بغاوت" جیسی کتاب لکھی ہو جس پر تمام انگریز حکام بے حد برہم ہونے اور انہیں باغی اور قابلِ دار سمجھا گیا اور پارلیمنٹ میں اس پر بحثیں ہوتیں، جو شخص آگرے کے دربار (۱۸۶۱ء) سے اس بات پر خفا ہو کر چلا آیا کہ وہاں انگریزوں اور ہندوستانیوں کی ثبت میں امتیاز کیا گیا اور ہندوستانیوں کو انگریزوں کے مقابلے میں نچھے جگہ دی کئی جس پر بالادست حکام اور گورنمنٹ نے جواب طلب کیا حالانکہ اس دربار میں ان کو طلاقی تمحظ ملنے والا تھا۔ جس نے باوجود شمالی مغربی حکومت کے معمولی ملازم ہونے کے لندن سے واپسی پر حاکم وقت لفڑت گورنر سرویم سیور سے ملاقات کرنا محض اس وجہ سے ناپسند کیا کہ اس نے سر سید کے تعیسی پمغلث کے بعض اعتراضوں

کی تردید اپنی ایک تحریر میں کی۔ سرویم نے اپنے ایک خط میں ان سے دوستانہ شکایت کی۔ جس نے ڈاکٹر ہنٹر کی زہریلی کتاب کا دندان لشکن جواب دیا ہو جس میں اُس نے یہ ثابت کرنے کی کوشش کی تھی کہ مسلمان مذہب اُنگریزی حکومت کا غیروفادار اور بااغی ہے اور انگریزی حکومت کے خلاف لڑنا اور جہاد کرنا اس کا مذہبی فرض اور یہ کہ ہندوستان کے مسلمان اب بھی گورنمنٹ انگریزی کے لیے موجب خطر چلے آتے ہیں۔ سرسید کے اس جواب کا انگلستان کے اخباروں میں بہت چرچا ہوا۔ اور تعریفی تبصرے پھیپھی اور ڈاکٹر ہنٹر پر بڑی لے دے ہوئی۔ جو سرویم میور کی کتاب "الائف آف محمد ملٹیپلیٹم" پڑھ کر بے تاب ہو گیا ہو جس میں اسلام کی حقانیت اور پیغمبر اسلام ﷺ کے کیریکٹر پر حملہ اور اعتراض تھے۔ ہندوستان میں جواب کے لیے کتابوں اور نوشتہوں کا کافی سامان نہ ملتے کی وجہ انگلستان کا سفر اختیار کرتا ہے اور اس کی اشاعت کے ناقابل برداشت مصارف سے زیر بار ہو کر اپنا سامان اور کتب خانہ بیجتا اور کوٹھی رہن کرتا ہے اور دن رات مسلسل محنت کر کے اپنی یادگار ایک بے مثل اور محققانہ تصنیف "خطبات احمد" یہ "چھوڑ جاتا ہے۔ جس نے تعلیمی معاملے میں صاف یہ کہہ دیا ہو کہ "ہمیں گورنمنٹ کی پالیسی کی کچھ پروا نہیں کرنی چاہیے۔ اگر ہم میں سیلف رسپکٹ کا کچھ اثر باقی ہے تو گورنمنٹ کو دکھادنا چاہیے کہ بلاشبہ گورنمنٹ کو لوگوں کی جانوں پر اختیار ہے مگر لوگوں کی رائے پر نہیں"۔ جس شخص نے زمانہ ملابزم میں کبھی اپنے بالادست انگریز حکام کی ناجائز سفارشوں یا احکام کی تعییل نہ کی ہو اور اپنی آزادی کو قائم رکھا ہو۔ جس شخص نے اُن تمام یورپین افسروں سے ملنا جانا چھوڑ دیا ہو، جنہوں نے مدرسہ العلوم کی مخالفت تھی یا اس کے لیے سرکاری امداد اٹلنے میں مزاہم ہوئے تھے۔ جس نے ہر موقع پر جب ہندوستانیوں کی سبکی یا ذلت کی گئی ہو، انگریزوں پر سنت نکتہ چینی اور اُن کی مخالفت کی ہو، اس کو انگریزوں کا خوشامدی کہنا سراسر بہتان ہے۔

جب کبھی ان کو ہندوستانیوں کے ساتھ بدسلوکی کا حال معلوم ہوتا تو سنت رنج ہوتا اور بہت بگڑتے تھے۔ "علی گڑھ انٹی ٹیوٹ گزٹ" میں اس قسم کے واقعات کے متعلق بے شمار آرٹیکل شائع ہوئے ہیں۔ میری موجودگی میں انہوں نے اپنا ایک واقعہ بیان کیا کہ علی گڑھ میں ایک سیشن جج آئے جن کی نسبت یہ شکایت تھی کہ

ہندوستانیوں سے اچھا برتاؤ نہیں کرتے۔ سر سید ان سے نہیں ملے۔ کچھ دنوں بعد لفڑی گورنر علی گڑھ تشریف لائے۔ سر سید سے ملاقات کے دوران میں باتوں باتوں میں یہ کہا کہ اب تک آپ سیشن جج صاحب سے نہیں ملے۔ سر سید نے کہا کہ اول تو ان کو اپنے آداب کے مطابق مجھ سے ملنے آنا چاہیے تھا۔ خیر یہ بھی نہ سی۔ اصل بات یہ ہے کہ وہ ہندوستانیوں سے اچھا برتاؤ نہیں کرتے اس لیے میں نے ان سے ملا پسند نہیں کیا۔ چند روز کے بعد سیشن جج صاحب خود ملنے آئے۔ ایسے ہی علی گڑھ میں مسٹر واٹس گلکٹر ہو کر آئے جو کسی ہندوستانی کو جوتا اُتارے بغیر اپنے کمرے میں نہیں آئے دیتے تھے۔ سر سید ان سے نہیں ملے۔

قومی لباس کا انہیں بہت خیال تھا۔ ہندوستان میں مختلف مقامات میں مختلف لباس تھے۔ ان میں سے کسی میں کوئی قومی خصوصیت نہیں پائی جاتی تھی۔ قومی لباس کا ایک ہونا قومی یگانگت اور اتحاد کے لیے ایسا ہی ضروری ہے جیسے زبان اور مذہب۔ کا ایک ہونا چنانچہ اس بنا پر جیسا کہ انہوں نے ایک جگہ لکھا ہے سر سید نے ترکی لباس اختیار کیا جو کہ اُس وقت ملتِ اسلامیہ کی معزز ترین جماعت اور اسلام کے سب سے عظیم الشان فرماں رو اکال لباس ہے۔ بعض تنگ دل اور متعصب انگریز اس لباس کو دیکھ کر بہت ناک بھوں چڑھاتے تھے۔ اسی طرح جب کوئی ہندوستانی انگریزی لباس میں ہوتا تو ناراضی کا اظہار کرتے۔ سر سید اس معاملے میں بہت سخت تھے چنانچہ جب لارڈ ڈوفن نے ایک موقع پر اپنی تقریر میں اس قسم کے تبدیلی لباس کے متعلق اپنی ناپسندیدگی کا خیال ظاہر کیا تو سر سید نے اس کے جواب میں نہایت سخت آرٹیکل لکھا۔ اس معاملے میں ایک واقعہ خاص میری ذات سے تعلق رکھتا ہے۔ میں بیان نہ کرتا، لیکن چونکہ اس سے سر سید کے خیال کی اصلی حقیقت ظاہر ہوتی ہے اس لیے مجھے بیان کرنا پڑا۔

سید صاحب کو بہت دنوں سے یہ دھن تھی کہ کلج میں قومی لباس (جو انہوں نے اپنے لیے بھی تجویز کیا تھا) رنج کیا جائے چنانچہ اس خیال سے فرماش کر کے کانپور کے کسی کارخانے سے ایک نیگلوں سیاہ (بلو بلیک) سرج کا ایک تھان تیار کرایا۔ جب یہ کپڑا آیا تو اس میں سے ایک ترکش کوٹ اپنے لیے ایک میرے لیے اور ایک سیندراس مسعود کے لیے، جو اس وقت بچہ تھا، سلوایا۔ سید محمود نے شکایت کی ہمارے

لیے نہیں۔ کہا اس تھاں میں اتنی گنجائش نہیں تھی۔ اس سے پہلے وہ ولی سے سیاہ کپڑے کے ٹکڑوں پر کلاس توں سے "مدرسۃ العلوم" کڑھوالائے تھے۔ کار پر "مدرسۃ" ایک طرف اور "العلوم" دوسری طرف ہوا تھا۔ جب کار کا بک لگاتے تو سامنے پورا دارالعلوم آ جاتا۔ جس وقت درزی سیرا کوٹ سی کر لایا تو میں اُس وقت سید محمود کے پاس دوسرے کمرے میں بیٹھا تھا۔ بھے بلایا۔ درزی نے مجھے کوٹ پہنایا۔ وہ پہنا ہی چکا تھا کہ جھٹ سید صاحب کری سے اٹھے اور مجھے سلام کیا اور کہا "تم میری ہو" بجائے اس کے کہ میں سلام کرتا انہوں نے مجھے سلام کرنے میں تقدیم کی، اس سے مجھ پر اس قدر شرم غالب ہوئی کہ ایک لفظ نہ کہہ سکا۔

چند روز کے بعد فرمایا کہ طالب علموں سے نام بنام دریافت کرو کہ وہ اس بآس کو پسند کرتے ہیں یا نہیں۔ میں نے بھی ایک ایک سے پوچھا اور پوری فہرست بنا ڈالی۔ سب نے اسے پسند کیا۔ صرف دو چار ایسے تھے جنہوں نے کہا ہمیں اس سے اختلاف تو نہیں البتہ کوٹ کی جگہ شیروانی ہوتی تو اچھا تھا۔ ایک روز حب معمول سید صاحب شام کو کلج تشریف لائے۔ اتفاق سے میں بھی اُدھر ہی جا رہا تھا۔ گارڈنی میرے پاس سے گزری تو ٹھیسراں اور پوچھا کیا ہوا۔ میں نے کہا سب طالب علم اس بآس کو پسند کرتے ہیں۔ صرف دو چار ایسے ہیں جنہیں اختلاف تو نہیں لیکن یہ کہتے ہیں اگر کوٹ کی جگہ شیروانی ہوتی تو اچھا تھا۔ اس پر بہت خفا ہوئے اور کہنے لگے اُن کو مکال دو۔ اُن کی یہ خنگی بچوں کی سی تھی، دو چار منٹ رہی اور پھر کچھ نہیں۔ کچھ دنوں کے بعد لفڑٹ گورنر کلج میں تشریف لائے۔ اسٹریمی ہال میں بڑا جلس ہوا۔ لفڑٹ گورنر کے ہاتھ سے انعامات تقسیم کرائے گئے۔ جو لڑکے یہ بآس پہنے ہوئے تھے اُنہیں سید صاحب نے اگلی صفت میں خاص جگہ بٹھایا۔ جب انعام وغیرہ تقسیم ہو چکے اور گورنر رخصت ہونے لگے تو وہ اُن کو ہمارے پاس لائے اور خوشی خوشی یہ بآس دکھایا۔ گورنر نے بھی بہ ظاہر خوشنودی کا اظہار کیا۔ وہ جب کسی طالب علم کو اس بآس میں رکھتے تو باعث باغ ہو جاتے۔ یہ کارروائی اُس زمانے میں عمل میں آئی جب ہمارے ہر دل عزیز پر نسل سٹر بیک رخصت پر انگستان تشریف لے گئے تھے واپس آئے اور یہ رنگ دیکھا تو زبان سے تو کچھ نہ کہا اور کہتے کیا، لیکن قرآن سے یہ معلوم ہوا کہ دل ہی دل میں بہت گھٹھے۔ آدمی ہوشیار تھے خاموش رہے۔ یہ ۱۸۹۳ء کا واقعہ ہے۔

اسی سال کلچ کی جماعتوں میں فوجی ڈرل جاری کی گئی۔ اس سے صرف سال چہارم (یعنی بی۔ اے کی آخری جماعت) مستثنی تھی۔ ایک دن پر نسل مشربیک جن کی تحریک سے ڈرل کا نیا نیا انتظام جاری ہوا تھا، ہماری جماعت میں آئے۔ ان کے ہاتھ میں رنگین ریشی مملوں کے کئی نمونے تھے۔ فرمانے لگے کہ تم اپنی جماعت کے لیے ان میں سے کون سارنگ پسند کرتے ہو۔ میں نے کہا کہ ڈرل کے لیے اس قماش کے کپڑے کچھ مناسب نہیں معلوم ہوتے۔ فرمایا، سوال رنگ کا ہے کپڑے کا نہیں۔ غرض ہر جماعت کے لیے الگ الگ رنگ کی ریشی مملوں کی شیر و انیاں اور پکڑیاں تجویز ہوئیں اور اسی وردی میں طالب علم ڈرل کرتے تھے۔ دنیا کے شاید ہی کسی ملک میں ڈرل پرید کے لیے ایسا نازک اور ملائم بآس ہو۔ رٹ کے تولاڑ کے لڑکیوں کی ڈرل کے لیے بھی کوئی ایسا بآس تجویز نہ کرتا۔ ان نوجوان طالب علموں کو جو قومی بہبودی اور ترقی کے لیے جدوجہد کرنے کو تیار کیے جا رہے تھے اور جن سے قوم کی خاطر زندگی کے سیدان کارزار میں محنت و مشقت، ایشارو جاں ثاری کی توقع تھی۔ اس قسم کے بآس میں ڈرل پرید کرانا جو کسی رہس کے لیے زیادہ موزوں تھا کس قدر نامناسب اور مصکحہ خیز تھا۔

میں جب طالب علموں کو اس بآس میں ڈرل کرتے دیکھتا تو مجھے بہت کوفت ہوتی تھی۔ بہت سوچ بچار کے بعد میرے خیال میں یہ بات آئی کہ یہ معاملہ کسی طرح سید صاحب سک پہنچانا چاہیے۔ اس کے متعلق میں نے مولوی حمید الدین مرحوم سے بھی جو میرے ہم جماعت تھے مشورہ کیا۔ انہوں نے میری رائے سے اتفاق کیا۔ معاملہ بہت نازک تھا۔ اس میں درپرده مشربیک کی شکایت لکھتی تھی۔ مشربیک بڑے جابر اور خود رائے تھے۔ اس زمانے میں ان کا اثر اور اتحدار اتنا بڑھ گیا تھا کہ میں تو خیر ایک طالب علم تھا کسی بڑے سے بڑے ٹرسٹی ٹھی کہ نواب موسیٰ الملک سک کی یہ مجال نہ تھی کہ ان کے خلاف سید صاحب سے کچھ کہہ سکیں۔ آخر ایک روز دل کڑا کر کے اس م Mum کے سر کرنے پر آمادہ ہو گیا۔ مولوی حمید الدین کو بھی ساتھ لیا۔ یہ جمعہ کا دن تھا۔ جمعہ کو آدھے دن کی چھٹی ہوتی تھی۔ ہم کلچ سے سید صاحب کی کوٹھی پر ہنسنے۔ سید صاحب حب معمول کام کر رہے تھے۔ ہم سلام کر کے سامنے بیٹھ گئے۔ سید صاحب برابر لکھتے رہے اور ہم خاموش بت بنے یہی رہے۔ میرا دل دھکڑ پکڑ کر رہا تھا اور اس

سوچ میں تھا کہ اس ناگوار ذکر کو کس طرح چھیر دوں۔ اتنے میں ملازم نے کھانا چننا شروع کیا۔ کھانے کی میز اسی ہال میں تھی۔ جب کھانا آگیا تو سید صاحب اٹھ کر کھانے کی میز پر جای ڈھنے۔ دوسری طرف سے سید محمود بھی آئیں۔ علیک سلیک کے بعد انہوں نے کھانے کی صلاح کی۔ میں نے کہا ہم کھانا کھا چکے ہیں۔ کھنے لگے خیر ہاں آ کر بیٹھ تو جاؤ۔ میں سید محمود کے پاس جا بیٹھا۔ زبان یاری نہیں دستی تھی کہ کھوں تو کیا کھوں اور کیوں کر کھوں۔ حسنِ اتفاق کہ خود سید صاحب ہی نے جنہیں اُن دنوں قومی بس کی دُھن سمائی ہوئی تھی، اپنے تجویز کیے ہوئے بس کا ذکر چھیر ڈا، میں نے کہا، اب تو دوسرا ہی بس شروع ہو گیا ہے۔ پوچھا وہ کیا؟ میں نے عرض کیا جب سے ڈرل شروع ہوئی ہے تو اس کے لیے نیا بس تجویز کیا گیا ہے۔ کھنے لگے وہ صرف ڈرل کے لیے ہے، اس سے ہمارے بس کو کیا تعلق۔ میں نے کہا ڈرل کے لیے رنگین ریشمی اچکنیں اور ریشمی ململوں کی پگڑیاں تجویز کی گئی ہیں۔ کھنے لگے، ہاں میں نے بھی دیکھا۔ زین العابدین کا لونڈا بر ساقی ملٹا بسا پھرتا ہے۔ سید محمود نے فرمایا کہ ڈرل پر یہ انگریزوں کی چیز ہے اس لیے ہم نے یہ کام انگریز پرو فیسروں کے سپرد کر دیا ہے۔ فرض کرو میں ایک کلب بناتا ہوں اور اس کی ممبری کے لیے یہ شرط لگاتا ہوں کہ ہر ممبر دُم لگا کر آئے۔ اب ہر ممبر کو اس کی پابندی کرنی ہو گی۔ جب یہ شرط پسند نہ ہو وہ ممبر نہ بنے۔ میں نے کہا کہ اگر آپ سب کے لیے یہ شرط لازم کر دیں تو پھر۔ کھنے لگے کہ سوا تعلیم کے کوئی دوسری چیز لازم نہیں ہو سکتی اور کسی کو جبر کرنے کا حق نہیں۔ سید صاحب نے فرمایا کہ محض اس وجہ سے ایک شخص ورزش یا کسی اور تحریک سے محروم کر دیا جائے یہ نہیں سو سکتا۔ میں نے کہا بات یہیں تک رہتی تو مصائقہ نہ تھا۔ لیکن بات بہت آگے بڑھ گئی ہے۔ ڈرل تعلیم کے درمیانی گھنٹوں میں ہوتی ہے۔ کسی جماعت کی دوسرے گھنٹے کے بعد کسی کی تیسرے گھنٹے کے بعد، تواب لڑکے پوٹلیاں باندھ پاندھ کر لانے سے تور ہے کہ تعلیم کا گھنٹہ ختم ہوتے ہی ایک بس بد لیں اور دوسرے ہنسیں۔ اس کے لیے اتنی مہلت اور نہ اس کا موقع۔ لامحالہ ڈرل ہی کا نفیس رنگین بس پس کر کلنج کی جماعتوں میں آتے ہیں اور گھنٹہ ختم ہوتے ہی ڈرل میں جا شریک ہوتے ہیں۔ یہ سُنْتَہ ہی سید صاحب جلال میں آگے کاٹا ایک طرف اور چھری دوسری طرف جا پڑی۔ فرمانے لگے اس میں ایک پیچ ہے، وہ سیری غر بھر کی محنت خاک میں ملانا چاہتا

ہے۔ میں ملکہ معظمه کی لیوی میں بھی اسی بس میں کیا اور کوئی تبدیلی منظور نہ کی۔ سید محمود نے کہا ہر شخص تو آپ سا نہیں ہو سکتا۔ پھر سید محمود کی طرف مخاطب ہو کر کہا کہ آج کلج میں میرا لکھر ہے تم بھی آنا اور مجھ سے فرمایا کہ اب تم جاؤ۔ ہم اٹھ کر چلے آئے۔ رستے بھر بہت پریشان رہا اور دل ہی دل میں ڈر رہا تھا کہ کہنے کو تو میں سب کچھ کہہ گیا، لیکن کہیں سید صاحب نے سٹر بیک سے اس کاذک کر دیا تو میری خیر نہیں۔ سید صاحب نے کلج کے لیے آزری لکھپروں کی تجویز کی تھی اور پہلا لکھر انہوں نے خود دنیا منظور کیا تھا۔ اوپر کی گفتگو میں اسی لکھر کی طرف اشارہ تھا۔ غرض نماز جمعہ کے بعد سید صاحب تشریف لائے۔ اسٹر بیک ہال طالب علموں سے کھچا کھچ بھرا ہوا تھا۔ بڑے دروازے کے مقابل ہال کے آخر میں ایک تخت بچھا ہوا تھا اور اس پر ایک میز اور ایک کرسی رکھی ہوئی تھی۔ سید صاحب ہال میں اس طرح داخل ہوئے جیسے کوئی جہاز آتا ہے۔ تخت پر چڑھ کر کھڑے ہو گئے اور حاضرین پر ایک نظر ڈالی اور کہا کہ ایک کرسی اور لاوچنا نچہ ایک اور کرسی تخت پر لا کر رکھ دی کئی۔ اُس کے بعد فرمایا کہ سٹر بیک، کھال، بیس۔ کسی نے کہایا ہے، بیس۔ وہ اٹھ کر کھڑے ہو گئے۔ سید صاحب نے دوسری کرسی کی طرف اشارہ کیا کہ یہاں آ کر بیٹھو۔ یہ سُن کر میرا ما تھا ٹھنکا اور سمجھا کہ اب ضرور کوئی آفت آنے والی ہے۔ جب سٹر بیک بیٹھ گئے تو انہوں نے اپنی تقریر یوں شروع کی:

"اے عزیز طالب علمو! مجھ کو اور تم کو اور تمہارے اُستادوں،  
تمہارے ماں باپ، تمہاری قوم کو اس بات سے نہایت خوشی  
ہو گی کہ تم دُور دراز فاصلے اور مختلف شہروں بلکہ مختلف ملکوں  
سے اس جگہ تحصیلِ علوم کے لیے جمع ہو، مختلف علوم پڑھتے ہو  
اور مختلف مصنفوں کے عمدہ خیالات، عمدہ مسائلِ علمی، عمدہ  
مقولاتِ اخلاق سے لطف اٹھاتے ہو۔ تمہارے اُستاد..... گووہ تم  
کو عمدہ عمدہ کتابوں سے جو بڑے بڑے عالموں اور مصنفوں  
نے تصنیف کی، بیس سبق دیتے ہیں، مگر آج میں تم کو ایسی  
کتاب سے سبق دنا جاہتا ہوں جونہ کاغذ پر لکھی ہوئی ہے نہ کسی  
پریس کی چھپی ہوئی ہے نہ کسی مصنف کی بنائی ہوئی ہے بلکہ

قدرت نے اپنے کامل اور فیاض ہاتھوں سے اُس کو بنایا ہے۔ اُس کے حروف بہت پُر کار اور مجسم ہیں مگر ان کا دیکھنا اور پڑھنا کسی قدر مشکل ہے۔ اُس کے معانی بھی بہت آشکارا ہیں مگر ان کا سمجھنا کچھ آسان نہیں۔ اُس کے پڑھنے کے لیے، اُس کے سمجھولنے کی ضرورت نہیں۔ وہ تھاری آنکھ کے سامنے ہر وقت ٹھکلی رہتی ہے۔ اس کتاب کو تم اپنے کلنج کی لائبریری یا اپنی میز کی کتابوں میں ست ڈھونڈو۔ وہ ہر وقت تھارے پاس موجود ہے۔ وہ کتاب کیا ہے؟ خود تھارا اور تھارے ساتھیوں کا اس کلنج میں ایک جگہ جمع ہونا ہے۔ پس تم کو سمجھنا جا ہے کہ اس کتاب کو کیوں کر پڑھو اور اس کے معنی کیوں کر سمجھو "اے عزیزو! اس کتاب کا نام ہے "کلنج لائف یا نئی زندگی"۔ یہی اصلی کتاب ہے اور اسی کا پڑھنا اور اسی کا سمجھنا اصلی فائدہ اور اصلی مقصود زندگی کا اور اس کلنج کا ہے۔ اس کتاب کو اگر تم نے اچھی طرح پڑھا اور اچھی طرح رکھا اور داغ دار نہ کیا تو تھاری آئندہ زندگی وہ زندگی ہو گی جس کے لیے انسان کو زندہ رہنا چاہیے۔ ورنہ اُس کی زندگی اور موت دونوں برابر ہیں بلکہ موت زندگی سے بہتر ہے"۔

اس کے بعد انہوں نے زندگی کے مختلف زمانوں پر تبصرہ کیا کہ:

"بچپن میں تھاری کیا حالت تھی اور ماوں نے کس طرح شفقت اور محبت سے پرورش کی۔ یہ زمانہ بھی گزر گیا اور دوسرا زمانہ آیا جس میں تم چلنے اور پھر نے اور سکھانے پینے لگے۔ یہ بھی گزر گیا اور تم ایک نئی زندگی میں آئے جس میں تعلیم ہوتی اور مذہبی باعثیں سکھائی گئیں۔

"یہ زمانہ بھی چند سال میں گزر گیا اور تم ایک نئی زندگی میں آئے جو خطرات سے خالی نہ تھی..... کیونکہ تم ہی میں بہت سے دشمن تھارے پیدا ہو گئے تھے اور ہر وقت تھاری گھات

میں لگے رہتے تھے..... تھارے ماں باپ نے جہاں تک اُن سے ہو سکا تم کو ان دشمنوں سے بچایا۔ کوئی بچ گیا۔ کوئی کسی قدر بچا اور کسی قدر دشمنوں کے پہنچے میں پھنسا رہا اور کوئی دشمنوں کے جاں میں ایسا پھنسا کہ اس سے لکھانا ممکن ہوا۔ مگر جو پہنچے یا کسی قدر پہنچے دشمنوں نے ان کا بھی ساتھ نہ چھوڑا اور گھمات میں لگے رہنے سے غافل نہیں ہوئے۔ تم ان کو نہیں دیکھتے تھے اور وہ تھارے ساتھ ساتھ رہتے تھے اور کبھی اپنی صورت اس طرح سے تم کو دیکھاتے تھے کہ تم اُن کو اپنا دوست سمجھتے تھے حالانکہ وہ تھارے دشمن تھے۔

"یہ زناہ بھی تھاری زندگی کا گز گیا مگر اس درمیان میں تم اپنے دشمنوں سے واقع ہو گئے اور اُن سے پناہ میں رہنے کے لیے تم نے ایک نہایت زبردست اور عاقل ماں تلاش کی..... اور ایک نئی زندگی میں داخل ہوئے اور سمجھے تھاری وہ عاقل ماں ہے کون؟ یہ کلخ ہے جس میں تم داخل ہوئے اور اب تم سب اس کے پیچے ہو۔

"تم سمجھے کہ وہ تھاری نئی زندگی کیا ہے؟ وہ کلخ لاٹف ہے۔ اگر تم نے اس کو اچھی طرح گزارا تو تھارا بیرٹا پار ہے ورنہ مسجد حار میں ڈوبنا ہے جس کے بعد پھر ابھرنا اور ترنا نہیں، اب تم کو اختیار ہے جاہو اپنا بیرٹا پار لگاؤ، جاہو مسجد حار میں ڈبو۔.....

"اب مجھ کو یہ بتانا ہے کہ تم کو کلخ لاٹف سے کیوں کر فائدہ اٹھانا چاہیے۔ سب سے اول اور تمام برکتوں کی جڑ تھارا آپس میں سلوک اور محبت سے رہنا ہے۔ تمام طالب علم ہندوستان کے ہوں یا پنجاب کے، پورب کے ہوں یا پجم کے، اُثر کے ہوں یا دکھن کے، جب وہ سب تھاری اُس عاقل ماں کی گود میں پڑے ہیں تو وہ سب تھارے بھائی ہیں۔ اگر تم نے اُن کے ساتھ مثل بھائی بھائی کے برتاؤ نہ کیا اور برادرانہ محبت ایک

دوسرے کے ساتھ نہ بر قی تو تم نے اُس پہلے اصول کو کہ تم سب ایک عاقل ماں کے پچے ہو، تورڈیا اور جس طرح ایمان کے لیے کلمہ توحید پہلا رکن ایمان کا ہے اسی طرح وحدت پہلا رکن بورڈنگ ہوس کی فائدہ مندی کے لیے ہے اور جس طرح ایمان کا پہلا رکن تورڈنے سے آدمی ایمان کے لائق نہیں رہتا اس لیے تم کو لازم ہے کہ مثل ماں جانے بجائیوں کے آپس میں محبت اور دوستی برتو۔"

اس ضمن میں بورڈنگ ہوس میں ایک جگہ رہنے سے، کھانے پینے، ملنے جنے، مل کر کھینے، ادبی (سرگرمیوں) میں شریک رہنے کے اثرات کا ذکر کیا۔  
اس کے بعد فرمایا کہ:

”تمام چیزیں جو دُنیا میں عقلی و ذہنی ہیں اُن کا کچھ نہ کچھ نشان ظاہر میں بھی پایا جاتا ہے۔ تم جانتے ہو کہ اُس برادری اور دلی محبت اور دوستی کی جو تم آپس میں اپنی عاقل ماں کے پچے ہونے میں رکھتے ہو ظاہری نشانی کیا ہے؟ یہ نشان کی انسان کا بنایا ہوا نہیں ہے۔ خدا کا بنایا ہوا ہے جس کے پورا نہ کرنے سے تم صرف دُنیا ہی میں ملامت کے قابل نہیں ہوتے بلکہ خدا کی ناراضی کے بھی مستحق ہوتے ہو۔ وہ نشان کیا ہے؟ جماعت کی نماز ہے جو خدا نے جیسا کہ وہ واحد ہے تحریکی آپس کی وحدت کے لیے مقرر کیا ہے۔ پھر نماز سے جو عملی طور پر یگانگت پیدا ہوتی ہے اُس کی توضیح کی۔"

اس کے بعد فرمایا کہ:

”ایک اور چیز اُس وحدت اور آپس میں یگانگت پیدا کرنے کی ہے۔ وہ کیا ہے؟ تم سب بورڈوں کا اور خصوصاً کلچ کلاس کے طالب علموں کا ایک سال بارہ ہونا۔ شاید کچھ لوگ ایسے بھی ہوں جو اس کو تسلیم نہ کرتے ہوں اور کہتے ہوں کہ ظاہری چیزوں کو اندروفی جذبات کی اصلاح سے کیا تعلق ہے مگر یہ محض غلطی

ہے۔ مذہب کی رو سے، دُنیا کے برتاو سے بہت سی ظاہری چیزیں ایسی ہیں جو اندر و فی جذبات پر اثر کرتی ہیں۔"

اس سلسلے میں انھوں نے مختلف جماعتوں اور فرقوں کی مثالیں دیں کہ بس کی یکساں سے ان میں کیسی ہمدردی اور یک جسمی اور محبت ہوتی ہے۔  
اس کے بعد فرمایا کہ:

"جو بس اب تھارا ہے یعنی ترکی ٹوپی اور کوٹ اور انگلش بوٹ یہ نہایت عمدہ ہے۔ یہی بس سلطان روم اور ان کے امراء اور نوکر جاکروں کا ہے۔ اسی کو ہم نے اختیار کیا ہے۔"

اس کی تصریح کرنے کے بعد فرمایا:

"ہندوستان میں بعض کوتاه نظر یا مغرور اور حکم بین انگریز جو ہندوستانیوں کو ذلیل رکھنا چاہتے ہیں یا ذلت کی نگاہ سے درکھتے ہیں۔ ایسی ٹوپی، کوٹ اور بوٹ پہنے ہوئے جانے پر اعتراض کرتے ہیں۔"

اس آخری فقرے پر اس زور سے چیزیں ہوئیں کہ سارا ہال گونج اٹھا۔ مسٹر بیک کارنگ فتن ہو گیا اور منہ پر ہوا یاں چھوٹنے لگیں۔ اس ہال میں بیسیوں کیا سیکڑوں جلے ہوئے ہیں اور بعض بڑے اہتمام اور شان و شوکت سے ہوئے لیکن کسی جلے میں اس جوش و خروش اور زور سے تالیاں نہیں بجائی کئیں جیسے اس موقع پر۔  
اس کے بعد یہ فرمایا کہ:

"جو انگریزان باتوں میں تکرار کرتے ہیں میرے یقین میں وہ اس امر کے ماسٹر ہیں کہ کبھی ہندوستانیوں اور انگریزوں میں دوستی و محبت اور اخلاص کا برتاو نہ ہو۔ باوجود ان کوششوں کے جو میں نے مسلمانوں اور انگریزوں میں اتحاد اور دوستی پیدا کرنے کی کی، ہیں ایسے انگریز سے جوان باتوں میں کاوش کرتا ہو میں خود کبھی اس سے نہیں ملتا اور دوستی کرنا نہیں چاہتا۔"

اس کے بعد انھوں نے سلسلہ گلام دیر تک جاری رکھا۔ جلسہ برخاست ہونے پر طالب علم اپنے کھروں میں گئے رنگیں ریشمی ممل کی پکڑیاں لکھائیں۔ انھیں پھاڑ پھاڑ کر

کسی نے قیضیں بنائیں اور کسی نے سحرے کے پرے اس طرح یہ قضیہ نامرضیہ ختم ہو گیا۔

جس سید محمود کا چیف جسٹس اللہ آباد سے کسی معاملے میں جھکڑا ہو گیا تھا۔ چیف جسٹس نے ان کی شکایت گورنمنٹ کو لکھ بھیجی۔ سید محمود نے اس کا جواب لکھا جو کئی سو صفحوں پر تھا۔ لیکن اسی اشنا میں انہوں نے ملازمت سے استفادے دیا۔ سید صاحب اس معاملے کے متعلق کچھ کہنا یا لکھنا پسند نہیں کرتے تھے۔ لیکن جب ان کے احباب اور دوسرے لوگوں نے بہت تھاضا کیا تو انہوں نے مجبوراً ایک مضمون اپنے اخبار "علی گڑھ انسٹی ٹیوٹ گزٹ" میں شائع کیا جس میں سید محمود کی سیرت کی بہت ہی دلپس تصور کھینچی ہے اور آخر میں لکھا ہے کہ انگریز کے داعم میں اب تک فلائی ہونے کا غرور سما یا ہوا ہے اور اُسے کسی طرح یہ گوارا نہیں کہ گورا اور کالا ایک منج پر ساتھ ساتھ پیٹھیں۔ اس مضمون کا بڑا چرچا ہوا اور کانگریسی اخباروں نے اُسے خوب اچھا لالا۔

اس میں شک نہیں کہ وہ انگریزی حکومت کو ہندوستان اور خاص کر مسلمانوں کے حق میں موجب برکت سمجھتے تھے چنانچہ انہوں نے اس خیال کا اظہار صاف صاف ان الفاظ میں کیا ہے:

"میں ہندوستان میں الگاش گورنمنٹ کا استحکام کچھ انگریزوں کی محبت اور ان کی ہوا خواہی کی نظر سے نہیں جاہتا بلکہ صرف اس لیے جاہتا ہوں کہ ہندوستان کے مسلمانوں کی خیر اس کے استحکام میں سمجھتا ہوں اور میرے نزدیک اگر وہ اپنی حالت سے نکل سکتے ہیں تو الگاش گورنمنٹ کی بدولت نکل سکتے ہیں"۔

جس رانڈے نے بھی ہندوستان میں انگریزی حکومت کو مصلحتِ خداوندی اور برکت سے تعبیر کیا ہے۔ لیکن اس کے ساتھ ہی سر سید نے یہ بھی صاف کہا ہے کہ انگریزوں سے ہمیں جو توقع تھی وہ پوری نہ ہوئی۔ ۱۸۸۳ء میں علی گڑھ میں ڈزر پر مسٹر بلنت کا جامِ صحت تجویز کرتے وقت انہوں نے فرمایا "اگر ہماری کسی آرزو سے وہ (مسٹر بلنت) واقع ہوئے ہوں گے تو وہ صرف انگریزوں کی طرف سے سپتی کی خواہش ہو گی جس کی لبٹ بلاشبہ میں کھوں گا کہ ہماری وہ خواہش پورے طور پر

پوری نہیں ہوئی۔ اسی تصریر میں یہ بھی کہا "وہ زمانہ جس میں انگریزی حکومت قائم ہوئی ایسا زمانہ تھا کہ بچاری اندھیا بیوہ ہو چکی تھی۔ اس کو ایک شوہر کی ضرورت تھی۔ اس نے خود انگلش نیشن کو اپنا شوہر بنانا پسند کیا تاکہ گاپل کے عہد نامے کے مطابق وہ دونوں مل کر ایک تن ہوں۔ مگر اس وقت اس پر کچھ کہنا ضروری نہیں کہ انگلش نیشن نے اس پاک وعدے کو کھاں تک پورا کیا۔"

سرسید نے انگریزوں کی بدگھانی جو انھیں مسلمانوں سے تھی اور مسلمانوں کی نفرت جو انھیں انگریزوں سے تھی، رفع کرنے میں طرح طرح کے جتن کیے۔ مغربی تعلیم اس غرض کی اصل بنیاد تھی۔ اس کے علاوہ انھوں نے امور معاشرت میں بھی اُسی جرأت سے کام لیا جیسے تعلیم اور مذہب کے معاملے میں۔ مسلمان انگریز اور اس کے سماں کو بخوبی سمجھتے تھے اور اس کے ساتھ بیٹھ کر ایک میز پر کھانا کھانے کو بہتر لہ رک اسلام کے خیال کرتے تھے۔ سرسید نے اس قسم کے توهہات اور تعصبات کا بڑی سختی سے مقابلہ کیا۔ جوازِ طعام اہل کتاب پر رسالہ لکھا اور خود اس بدعت کے مرکب ہوئے۔ اس پر بڑی لے دے ہوئی اور بڑا شور غل مجا۔ وہ حق پر تھے اور دُھن کے پئے تھے۔ آخر غالب آئے۔ یہ ہندوؤں کی چھوت چھات کا اثر تھا۔ اس کفر کو سید احمد خاں نے تورڑا اور ایک دن وہ آیا کہ وہی لوگ جو اس فعل پر طعن تشنیع کرتے تھے انگریزوں کو دعوییں دے دے کر ان کے ساتھ بیٹھ کر شوق سے کھانے لگے۔

سرسید کی غرض یہ تھی کہ باہم میل جول اور ربط و صبغت بڑھے۔ باہمی نفرت اور بدگھانی رفع ہو اور ایک دوسرے کے خیالات سے واقف ہوں۔ ان کا مبتدا یہ تھا کہ ہمارا تعلق انگریزوں سے حاکم و مکولانہ نہیں دوستانہ ہونا چاہیے۔ اسی خیال سے انھوں نے بس میں بھی تبدیلی کی اور انگریزی طرزِ معاشرت بھی اختیار کی، جہاں تک میں نے انھیں دیکھا ہے ان میں انگریزی طرزِ معاشرت معمولی تھی۔ کھانا وہ بے شک میز پر کھاتے تھے اور حسبِ ضرورت چھری کا نٹا بھی استعمال کرتے تھے۔ لیکن کھانا ان کا ہندوستانی ہوتا تھا۔ وہی کھانا جو عموماً مسلمان شرفاء کے ہاں کھایا جاتا ہے۔ گھر میں وہ کرتا پا جامس (غرارہ) پہنے کام کرتے رہتے تھے۔ کلج میں جب کبھی تعمیر کا کام دریکھنے آتے تو ایک عباسی اوپر پہن لیتے تھے۔ البتہ جلوں میں پتلون، ترکی کوٹ اور ترکی ٹوپی پہن کر آتے تھے۔ کوئی بھی بھی ان کی فرش فرنیپرے کوئی زیادہ آراستہ نہ تھی۔ مگر ان کے بعض

پیروں نے اس معاملے میں بڑا غلو کیا۔ اس میں پیش پیش نواب محسن الملک تھے۔ حیدر آباد میں کوئی ان کا ٹھاٹھ دیکھتا۔ فرنسپر انگلستان سے لائے تو اس رکھ رکھا اور صفائی کے لیے ایک انگریز بھی لیتے آئے۔ حیدر آباد سے آنے کے بعد یہ شوق دھیما پڑ گیا تھا۔ لیکن بہت سے سویلین اور بیر سٹر وغیرہ اپنی طرزِ معاشرت میں صاحب بہادر تھے۔ انگریزی تعلیم اور انگریزی طرزِ معاشرت کی وجہ سے ہماری قوم میں ایک نیا طبقہ بن گیا تھا جسے "نقالوں کا طائفہ" کہنا زیادہ نامناسب نہ ہو گا۔ ان میں نقل ہی نقل تھی۔ ان حضرات کو عام مسلمانوں سے بلکہ ان متوسط الحال شرفاء سے بھی کوئی ربط اور اُنس نہیں رہا تھا۔

عجیب بات یہ ہے کہ اس عہد کے مسلمانوں میں اصلاح کے جتنے مدعا پیدا ہوئے انہوں نے یہی کیا۔ مصطفیٰ کمال پاشا اتنا رک نے تو انتہا کر دی۔ مغرب کی تقلید میں رہنا سنا، کھانا پینا، لباس، ناج رنگ، شراب خوری اور دوسری خرافات کو اپنا شعار بنالیا۔ یہاں تک کہ مدارس سے مذہبی تعلیم خارج کر دی اور اپنی زبان کا قدیم رسم الخط بھی بدل کر رون کر دیا۔ ترکی اخبار نویسوں کا جو وفد ولی آیا تھا وہ بار بار بڑے فرے سے اپنے آپ کو یورپیں نیشن کہتا تھا۔ ولی کے مسلمانوں کی خواہش تھی کہ جمعہ کے روز جامع مسجد میں تشریف لائیں لیکن انہوں نے یہ درخواست قبول نہ فرمائی۔ خاص کوشش سے ان کے پروگرام میں مسلم یونیورسٹی علی گڑھ کا معاشرہ بھی رکھا گیا تھا مگر وہاں تشریف نہیں لے گئے اور ہندو یونیورسٹی بنارس کو (جو ان کے پروگرام میں نہ تھی) اپنے قدوم سے مشرف فرمایا۔ امان اللہ خاں کو اصلاح کی سوجھی تو اس نے بھی اصلاح لباس ہی سے شروع کی۔ لوگوں کو اور خاص کر مولویوں کو جبراً گوٹ، پتلون اور ہیٹ پہننے کا حکم دیا۔ حکم کی خلاف ورزی پر سزا دی جاتی تھی۔ رضا شاہ پہلوی شاہ ایران ان سے بھی دو قدم آگے بڑھ گئے۔ انہوں نے لباس کے بارے میں اسی قسم کی سحتیاں کیں اور پردے کی مخالفت ہی نہیں کی بلکہ بے پردگی کو جبراً لائج کیا۔ مشہد کے علماء نے اس سے اختلاف کیا تو وہاں کے مینار پر مشین کنیں چڑھادی کئیں اور صرف چند گھنٹوں کی مدت دی کہ اگر اتنے عرصے میں حکم کی تعمیل نہ کی تو شہر کو اڑا دیا جائے گا۔ مجبور ہو کر سر تسلیم خم کرنا پڑا۔ اس کے بعد گورنر نے ایک بڑا جلسہ برپا کیا اور تمام حکام اور شرفاء کو حکم دیا کہ وہ لپنی بیویوں سمیت حاضر ہوں۔ ایک صاحب تھا

آئے گیونکہ ان کی بیوی نے بھرے جلے میں بے پردہ جانا گوارا نہ کیا۔ انھیں حکم دیا گیا کہ جاؤ بیوی کو ساتھ لے کر آؤ۔ وہ گئے اور اُس نیک بخت کو ساتھ لے کر آئے۔ اس کی یہ سزا تجویز کی گئی کہ وہ تمام حاضرینِ جلسے سے فردًا فردًا ہاتھ ملانے۔ اور تو اور مولانا عبید اللہ سندھی جیسے فاصل عالمِ دین نے مولویوں کو لکھا را کہ کوٹ پتلون پہنوا اور ڈاڑھیاں منڈاؤ۔ مولانا نے ایک ملاقات میں مجھ سے فرمایا کہ تم نے انگریزی اردو لغت لکھ کر بڑا کام کیا لیکن اس کا آدھا فائدہ تم نے غارت کر دیا۔ میں نے پوچھا وہ کیسے؟ فرمایا کہ اردو ترجمہ عربی فارسی خط میں فضول لکھا رہا من حروف میں لکھنا چاہیے تھا تاکہ سارے عالم کو فائدہ پہنچتا۔

ان حالات کو دیکھ کر میں سید احمد خاں کو کس منھ سے بُرا کھوں۔ اس خدا کے بندے نے تو اس کا عشرِ عشیر بھی نہیں کیا تھا۔ البتہ ابتداء اس کی طرف سے ہوئی۔ مگر اس میں یہ غلو نہ تھا۔ اب یہ باتیں پرانی ہو گئی ہیں۔ نقلی کا پردہ چاک ہو گیا ہے۔ لوگ اب ان چیزوں کی پروا نہیں کرتے۔ سر سید نے تھوڑی بہت تبدیلی جو اپنی طرزِ معاشرت میں کی وہ کسی ذاتی غرض سے نہ تھی بلکہ اس میں سراسر قومی مفاد مدد نظر تھا۔ مولوی نذیر احمد نے جو کسی کی رو رعایت نہیں کرتے تھے، سچ کہا تھا کہ "سید احمد خاں کے ظاہر حال سے دھوکا ہو سکتا ہے کہ وہ اوپنے درجے کے انگریزوں کی طرح ماند و بود کرتے ہیں۔ گورنزوں کو مہماں رکھتے ہیں، ان کے ہم نوالہ ہیں۔ جس کے دل میں ایسا واہسہ گزے اُس کو اس بات پر بھی نظر کرنی چاہیے کہ سید کو چارونا چار فیل بانوں کے ساتھ دوستی رکھنی پڑتی ہے اور بڑے ہمکنک بغیر نہیں ہو سکتی۔ اگر انگریزوں کی طرح ہائی لائف نہ رکھیں تو اعلاد درجے کا انگریز یا اعلاد درجے کا نیٹو ان کی طرف رُخ نہ کرے"۔

سر سید کا اصلی ذوق علمی و ادبی تھا اور یہ خود اُن کا بیان تھا کہ "جیسا تصنیف و تالیف میں سیراجی لگتا ہے ویسا کسی کام میں نہیں لگتا"۔ یہ شوق انھیں ابتداء سے تھا۔ ایک وجہ یہ ہے کہ ان کے نانا دبیر الدوّله امین الملک خواجہ فرید الدین احمد خاں صاحب علم و فضل اور خاص کر علوم ریاضیات میں وحید عصر تھے چنانچہ سر سید نے ان کے بعض رسالوں کا ترجمہ بھی کیا۔ ان کے ماہوں یعنی خواجہ فرید الدین کے فرزند نواب زین العابدین خاں بھی فنونِ ریاضی کے بڑے ماہر تھے۔ سر سید نے ریاضی کی کتابیں

اور آلاتِ رصد و اعمالِ اصطلاح وغیرہ کے متعدد رسائلے ان سے پڑھے اور نانا کے رسائل پر "کارِ متناسبہ" وغیرہ کا اردو میں ترجمہ کیا۔ اس خاندانی اثر کے علاوہ اس وقت کے باکمال اصحابِ مثلاً مرزا غالب، مفتی صدر الدین آزردہ، مولانا صبائی، نواب صنیاء الدین خاں، نوابِ مصطفیٰ خاں وغیرہ کی صحبتِ نصیب ہوئی جس میں علم و ادب اور شعر و سخن کا چرچا رہتا تھا۔ سر سید بھی شعر لکھتے تھے اور آہی تخلص کرتے تھے۔ "سید الاخبار" جو ان کے بھائی نے ۱۸۳۶ء یا ۱۸۴۷ء میں جاری کیا تھا جب کہ ان کی عمر اٹھاڑہ انیس برس کی تھی، اس میں زیادہ تر یہی لکھتے تھے نیز بعض مذہبی اور ریاضیات کے رسائل سے قطع نظر جو انہوں نے ابتداء میں لکھے ان کی معروکتہ آللہ اصنیف "آثار الصنادید" یہ جو پہلی بار ۱۸۳۶ء میں چھپ کر شائع ہوئی۔ اُسی وقت ان کی عمر تیس برس کی تھی۔ یہ پہلی کتاب ہے جو دہلی کی عمارت پر کمال تحقیق اور غیر معمولی محنت اور صحت سے لکھی گئی ہے۔ حیرت ہے کہ ایسے زمانے میں اور ایسی صحبتوں میں جب کہ ہمارے ادب کا رنگ کچھ اور ہی تھا اور شعر و سخن اور مذہبی تعلیم کے سوا دوسرا جانب مطلق توجہ نہ تھی، انہیں اس قسم کی تحقیقات کا خیال کیے گئے۔ اس کی تالیف میں جو محنت و مشقت انہوں نے اٹھائی وہ بھی کچھ کم حیرت انگیز نہیں۔ ان کا دوسرا ابتدائی علمی کارنامہ "آئین اکبری" کی تصحیح و ترتیب ہے۔ "آئین اکبری" اپنی نوعیت کی بے نظیر کتاب ہے جو اس زمانے کی ہر قسم کی معلومات کا بے بہا خزانہ ہے۔ اس کی زبان اور طرز بیان بھی زر الاء ہے۔ پھر اس میں معمولی، مختلف انواع و اقسام کے معلومات جن کا سلطنت اور حیات انسانی سے کچھ بھی تعلق ہے ایسے جمع کر دی، یہی کہ ان کا صحیح طور پر سمجھنا ہر ایک کام نہیں ہے۔ ایسی کتاب کی تصحیح و ترتیب آسان نہ تھی۔ اس میں انہوں نے تحقیق و تلاش کی پوری داد دی ہے۔ یہی نہیں کیا کہ متعدد نئے جمع کر کے ان کی تصحیح کی ہو بلکہ اصل کتاب میں جو خامیاں تھیں انہیں رفع کیا اور جو کھمیاں تھیں انہیں پورا کیا، فروگز اشتیں تھیں ان کی تکمیل کی اور غلطیاں جو فاصل مصنف سے ہو گئی تھیں ان کی اصلاح کی۔ کئی سوکنوں کی تصویریں درج کیں اور ان کے دونوں جانب جو الفاظ تھے وہ نقل کیے۔ اصل کتاب میں کھمیں کھمیں تصویریں تھیں۔ سر سید نے بڑے اہتمام اور محنت سے دلی کے چاک دست مصوروں سے بے شمار تصویریں بنوا کر موقع موقع سے داخل کیں۔ غرض کہ کوئی آئین ایسا نہ چھوڑا جس کی تصویریں نہ دی ہوں۔

اس کے علاوہ اپنی طرف سے بہت سے مفید اضافے کیے۔ سر سید کا یہ کام بھی حیرت انگیز ہے۔ جدید طریقہ تحقیق و ترتیب سے اُس وقت ہمارے ہاں کوئی آشنا نہ تھا اور نہ اس قسم کے کاموں کا کسی کوشوق تھا اور نہ اُن کی کوئی قدر تھی۔ تاہم سر سید نے جس رُزِ لگاہی، محنت و مشقت اور تحقیق و تلاش سے اس کام کو انجام دیا آج کل کا بڑے سے بڑا محقق بھی اس سے زیادہ نہیں کر سکتا۔ ان دو کتابوں کی ہمارے ملک میں تو کچھ قدر نہ ہوئی اور قدر ہوئی تو یورپ میں۔ اُس وقت سے جو تالیف و تصنیف کا تانتا بندھا تو آخر دم تک جاری رہا۔ "تاریخ فیروز شاہی" کی تصحیح و ترتیب بھی جو ایسا ٹک سوسائٹی نے ۱۸۶۲ء میں شائع کی اور بعد میں "ترک جہانگیری" کو مرتب کیا۔

سیرا مقصود یہاں اُن کے علمی کارناموں پر تبصرہ کرنا نہیں ہے بلکہ یہ بتانا جاہتا تھا کہ تالیف و تصنیف کا شوق انسیں ابتداء سے تھا، لیکن جوبات میں کہنا جاہتا ہوں وہ یہ ہے کہ علاوہ اُن گوناگوں احسانات کے جو سر سید نے ہماری قوم پر کیے ان کا ایک بہت بڑا احسان اردو زبان پر ہے۔ ان کی تالیف و تصنیف کا زمانہ ۱۸۳۰ء سے شروع ہوتا ہے جب کہ اُن کی عمر بائیس تیس سال سے زیادہ نہ تھی۔ اس ابتدائی زمانے کی تالیفات چند مذہبی یا ریاضی کے رسائل تھے۔ اُن کی اصل تصنیف "آثار الصنادید" جو فی الواقع ایک علمی تصنیف ہے ۷ ۱۸۳۵ء میں شائع ہوئی۔ اسی زمانے کے لگ بگ ۱۸۳۵ء میں مرزا رجب علی بیگ سرور نے "فانہ عجائب" لکھا۔ یہ کتاب از اول تا آخر مقفی اور مسجع عبارت میں ہے۔ تکلف و تضع کا عجیب و غریب نمونہ ہے۔ اس قسم کی عبارت آرائی اور قافیہ پیمائی ایسے حالات و اقعاد اور جذبات و خیالات کے ادا کرنے سے قاصر رہتی ہے جن کا صداقت سے کچھ تعلق ہو۔ یہ عارضہ لکھتو میں بہت پہلے پیدا ہو چکا تھا۔ ولی کی سلطنت پر جب زوال آیا اور بادشاہ نام کے بادشاہ رہ گئے تو وہاں کے شرعاً اور شرفاً نے لکھتو کا رُخ کیا جماں فارغ بالی اور خوش حالی کا سماء اور دولت اور عیش و عشرت کی فراوانی تھی۔ اہلِ سر خاص کر شرعاً کی بڑی قدر کی جاتی تھی۔ شعر گوئی فیشن ہو گیا تھا اور شاعر امراء اور بادشاہوں کے درباروں کی رونق اور اُن کی تفریح کا سامان تھے۔ لکھتو پہلے ایک بے حیثیت قصہ تھا۔ اُسے نواب آصف الدولہ کے زمانے میں عروج حاصل ہوا اور حکومت کا مستقر فیض آباد سے لکھتو منتقل ہو گیا۔ اب لکھتو ولی کا حریف بن گیا، نئی دولت اور نئی حکومت تھی۔ اہلِ لکھتو نے ولی کے مقابلے

میں اپنی جد آگانہ حیثیت قائم کرنی چاہیے جتنا بچہ لباس میں، سکھانوں میں، گفتگو میں، لمحے میں، طرزِ عمارت، طباعتِ حسی کہ شعرو سنن میں نئی تراش خراش اور جدت پیدا کی۔ اردو ادب میں اُس وقت سارا زور شعرو شاعری پر تھا۔ نثر کو یہ درجہ نصیب نہیں ہوا تھا۔ لکھنؤی طرز کے موجد ناسخ ہیں۔ اُن کا کلام بے مزہ، بے جان، بے اثر ہے۔ کسی تحریر یا ادب کی پشت پر جب کوئی صحیح جذبہ یا خیال نہیں ہوتا تو لفظوں سے کھیننا پڑتا ہے۔ بھی کیفیت ناسخ اور ان کے تلمذہ اور مقلدوں کے کلام کی ہے جو تصفع و تکف، صنائع، دور از کار تشبیسوں، استعاروں اور تلازموں، عربی فارسی کے تقلیل اور غیر مانوس الفاظ سے بھرا ہوا ہے اور بہت سے روزمرہ کے سبک اور شیریں الفاظ کو اس لیے رک کر دیا کہ عوام کی زبان ہے۔ ناسخ اور اُن کے خاص تلمذہ نے مستروکات کا نام اصلاحِ زبان رکھا تھا۔ "فانہ عجائب" اور "نو طرزِ مرصع" اسی قسم کی کتابیں ہیں۔

یہ نثر کا ابتدائی زمانہ تھا۔ صاحبِ علم اکثر متفقی مسجع نثر لکھتے تھے اور فارسی عربی الفاظ کا زیادہ استعمال ہوتا تھا۔ البتہ فورٹ ولیم کلچ کلکتہ کی کتابوں میں سادہ بول چال کی زبان لکھی گئی۔ یہ کلچ کے انگریز ناظموں کی ہدایت کا نتیجہ تھا۔ اس کلچ کی بنیاد اٹھارویں صدی کے آخری ایام میں رکھی گئی اور انیسویں صدی کے آغاز میں اردو کی کتابوں کی اشاعت ہوئی۔ یہ کلچ گورنر جنرل مارکوئیس ولزلی نے قائم کیا تھا۔ ایسٹ انڈیا کمپنی کے ڈائریکٹروں کو اس سے اختلاف تھا۔ آخر کئی سال کی مراسلت اور کشمکش کے بعد توڑ دیا گیا۔ سچ یہ ہے کہ جدید نثر کا آغاز اس کلچ ہی سے ہوا۔ لیکن اس کی عمر بہت کم ہوئی اور چند سال کے بعد بند ہو جانے سے اردو ترجمہ و تالیف کا سلسلہ بند ہو گیا، اس لیے اس کی کارگزاریوں کا اثر اردو نشر پر کم ہوا۔ زیادہ تر قصص و حکایات کی کتابیں ترجمہ ہوئیں۔ ان میں سے دو چار زیادہ مقبول اور مشور ہوئیں۔ تاریخ و مذہب وغیرہ کی بھی دو ایک کتابیں ترجمہ کی گئیں لیکن ان کاررواج نہ ہوا اور ناپید ہو گئیں۔ البتہ دہلی کلچ نے مغربی تعلیم کا شعبہ قائم کر کے اردو کو تمام جدید علوم و فنون کا ذریعہ تعلیم بنایا۔ ہندوستان کی تعلیمی تاریخ میں یہ پہلا صحیح قدم تھا جو ملک میں علم کی اشاعت کے لیے اٹھایا گیا تھا اور مختلف علوم مثلاً طبیعتیات، کیمیا، تاریخ، قانون وغیرہ کی سوساوس کتابیں تالیف و ترجمہ کی گئیں۔ لیکن افسوس کہ چند سال کام کرنے کے بعد اس پر ایک آفت ناگھما فی نازل ہوئی۔ یعنی ۱۸۵۷ء کی شورش میں اس کی حالت ابتر ہو گئی اور تعلیم

و تعلم کا ولود ہیما پڑگیا۔ بعد میں جب دلی کا تعلق پنجاب سے ہو گیا تو کل الج بھی برخاست کر دیا گیا۔ اُس نے ایک ایسے بے مثل علمی کام کا آغاز کیا تھا کہ اگر یہ سیاسی مدبروں کی ناقبت اندر یہی سے بچ جاتا اور اس کا سلسلہ جاری رہتا تو اردو کی پہلی یونیورسٹی ہوتا۔ فرمائیں روایان وقت کی تنگ نظری اور ناالہی نے ہماری علمی ترقی کو سخت صدمہ پہنچایا۔ اُس نے جو کام کیا تھا اور حورا رہ گیا اور پھر کسی کی یہ ہمت نہ ہوئی کہ جو تاریخ میں ٹوٹا تھا اسے جوڑتا۔ وہیں بھٹھی ہوئی منزل تک پھر سے پہنچنے کے لیے ہمیں پوری ایک صدی لگی۔

۱۵) یہ دونوں ادارے بے وقت چل بے اس لیے کہ جن کے ہاتھ میں ان کی موت و حیات تھی، ان میں کوئی بھی ان کا قدر دان نہ تھا۔ لوگ ان کے کارناموں کو بھول بھال گئے اور ان کا اثر جیسا کہ ہونا جا ہے تھا نہ ہو سکا۔ انہوں نے جو کچھ کیا بہت قابل قدر ہے لیکن اردو زبان میں ابھی تک وہ توانائی پیدا نہیں ہوئی تھی جو ایک زبان کے ادب کے لیے لازم ہے۔ سید احمد خاں نے اس کے قالب میں ایک نئی روح پھوٹکی اور اردو ادب میں ایک انقلاب پیدا کر دیا۔ جیسا کہ میں نے اپنے ایک خطے (۱) میں لکھا ہے:

"اُس نے زبان کو پستی سے نکالا، اندراز بیان میں سادگی کے ساتھ قوت پیدا کی، سبجدہ مصنایں کا ڈول ڈالا، سائنسٹک سوسائٹی کی بنیاد رکھی۔ جدید علوم و فنون کے ترجمے انگریزی سے کرائے، خود کتابیں لکھیں اور دوسروں سے لکھوائیں۔ اخبار "سائنسٹک سوسائٹی" (علی گڑھ انٹھی ٹیوٹ گزٹ) جاری کر کے اندراز تحریر، بے لگ تلقید اور روشن خیالی سے اخبار نویسی کا پایہ بڑھایا۔ "تمذیب الاخلاق" کے ذریعہ اردو ادب میں انقلاب پیدا کیا۔ ٹائپ کورواج دیا۔ ان کی اور ان کے رفقا کی سعیِ عمل سے علی گڑھ اردو ادب اور روشن خیالی کا ایسا مرکز ہو گیا تھا جس کی فضیلت اور برتری سب نے کلیم کی ہے۔ یہ اردو زبان کے فروع اور اوج کا زمانہ تھا اور ادب کی تاریخ میں اس کا ذکر ہمیشہ احترام سے کیا جائے گا۔

سادگی و پُر کاری کمالِ صناعی ہے۔ اس میں ادب بھی شامل ہے۔ سادہ زبان لکھنا

آسان نہیں۔ سادہ زبان لکھنے کے یہ معنی نہیں کہ آسان لفظ جمع کر دیے جائیں۔ ایسی تحریر سپاٹ اور بے مزہ ہوگی۔ سلاست کے ساتھ لطف بیان اور اثر بھی ہونا چاہیے۔ یہ صرف باکمال ادب کا کام ہے۔ یہ اسی وقت ممکن ہے کہ زبان پر پوری قدرت ہو اور اسی کے ساتھ موضوع تحریر پر بھی کافی وسیع اور گھری نظر ہو۔ اسی لیے کسی فن یا علم کی ابتدائی یا آسان کتابیں ایسا ہی شخص لکھ سکتا ہے جسے اپنے فن یا علم پر کامل عبور ہے۔ وہ اپنے خیالات کو سادہ الفاظ میں ایسے مرغوب طرز بیان کے ذریعہ عام فہم مثالیں دے کر ادا کرتا ہے کہ مضمون قابل فہم اور دلکش ہو جاتا ہے۔ جن کا علم ادھورا ہوتا ہے وہ کبھی اپنے خیالات صفائی اور خوبی سے ادا نہیں کر سکتے۔ تحریر یا تقریر کا یہ مقصد ہوتا ہے کہ لوگ اُسے سمجھیں، اُس کے اثر کو قبول کریں اور لطف اٹھائیں۔ اگر یہ نہیں تو تحریر ہو یا تقریر محض بے کار اور تصنیع اوقات ہے۔ سر سید کی تحریر اسی لیے مقبول ہوئی کہ وہ سادہ، پراثر اور پُر خلوص تھی۔ معمولی پڑھے لکھنے شخص کی سمجھیں آتی اور اس کے دل میں گھر کرنی۔ ان کے دل میں قوم کا درد تھا اور اُس نے ان کی تحریر میں سادگی، اثر اور خلوص پیدا کر دیا تھا۔ یہ اثر نگینے عبارت، مقفی مسجع جملوں، تشبیہوں اور استعاروں کے لیج بیج سے نہیں پیدا ہو سکتا۔

وہ اپنے مطلب کو سادہ لفظوں میں صاف صاف بیان کرنے کا بہت خیال رکھتے تھے اور دوسروں کو بھی اس کی تاکید کرتے تھے۔ مثلاً وہ فرماتے تھے کہ بعض اوقات ضمیروں کے لانے سے مفہوم کے سمجھنے میں دشواری ہو جاتی ہے اور سوچنا پڑتا ہے کہ فلاں ضمیر کا مرجع کون ہے۔ ایسی حالت میں اسم کا اعادہ مناسب ہے خواہ کسی بار دہرانا کیوں نہ پڑے۔ اس کی پرواہ نہیں کرنی جا ہے کہ اس سے عبارت کی روائی یا حسن میں فرق آجائے گا۔ مفہوم کا صاف ہونا سب سے ضروری ہے۔ تار لکھنے میں لوگ عموماً بڑی خست سے کام لیتے ہیں اور یہ کوشش کرتے ہیں کہ کہم سے کہم الفاظ میں مطلب ادا ہو جائے اس سے وہ بہت ناراض ہوتے تھے اور کہتے تھے دو چار پیسوں کی خاطر مکتوب الی کو ابلجھن میں کیوں ڈالتے ہو۔ وہ کہا کرتے تھے کہ میں ایسا لکھنا جاہتا ہوں کہ میر اسائیں اور گھر کی ماما بھی اُسے سمجھ لے۔ ایک روز میں مولانا شبی سے (جب وہ حیدر آباد میں تھے) ملنے گیا۔ مولانا برابر ٹھلل رہے تھے اور کسی خیال میں مو تھے۔ آخر مجھ سے نہ رہا گیا۔ میں نے پوچھا مولانا آپ کس سوچ میں ہیں (اس زمانے میں مولانا "علم الكلام" لکھ

رہے تھے) فمانے لگے، "میں اب اس مقام پر پہنچا ہوں جہاں مجھے وحی والا حام پر کچھ لکھنا ہے۔ لیکن سید احمد خاں نے اس مضمون کو اپنی تحریر سے ایسا پانی کر دیا ہے کہ میں اب یہ سوچ رہا ہوں کہ اُسے کس ڈھنگ سے لکھوں"۔ سر سید کا یہ کمال تھا کہ کیسا ہی مشکل اور بہبیدہ مسئلہ ہو وہ اس خوبی اور صفائی سے بیان کرتے کہ پڑھنے والے کے ذہن میں اُترتا چلا جاتا تھا۔

سر سید نے خود بھی "تہذیب الاعلاف" کے چار سال ختم ہونے پر اپنے اس کام کے متعلق کچھ لکھا ہے۔ لکھتے ہیں کہ:

"جہاں تک ہم سے ہو سکا ہم نے اردو زبان کے علم ادب کی ترقی میں اپنے ان ناجیز پرچوں کے ذریعہ سے کوشش کی۔ مضمون کی ادا کا ایک سیدھا اور صاف طریقہ اختیار کیا۔ جہاں تک ہماری کچھ مج زبان نے پاری دی الفاظ کی درستی، بول جال کی صفائی پر کوشش کی۔ رنگین عبارت سے جو تشبیہات اور استعارات خیالی سے بھری ہوتی ہے اور جس کی شوکت صرف لفظوں ہی لفظوں میں رہتی ہے اور دل پر اُس کا کچھ اثر نہیں ہوتا، پریز کیا۔ تک بندی سے جو اُس زمانے میں مخفی عبارت کھلائی تھی ہاتھ اٹھایا۔ جہاں تک ہو سکا سادگی عبارت پر توجہ کی۔ اس میں کوشش کی کہ جو کچھ لطف ہو وہ صرف مضمون کے ادا میں ہو۔ جو اپنے دل میں ہو وہی دوسرے کے دل میں پڑے تاکہ دل سے لگے اور دل میں یہٹھے۔ ہم کچھ نہیں کہہ سکتے کہ ہماری یہ کوشش کھماں تک کارگر ہوتی اور ہمارے ہم وطنوں نے اس کو کس قدر پسند کیا۔ مگر اتنی بات ضرور دیکھتے ہیں کہ لوگوں کے خیالات میں ضرور تبدیلی آگئی ہے اور اس کی طرف لوگ متوجہ بھی معلوم ہوتے ہیں۔ اخباروں کی عبارتیں نہایت عمدہ اور صاف ہوتی جاتی ہیں۔ وہ پہلا ناپسندیدہ طریقہ ادائے مضمون کا بالکل اٹھتا جاتا ہے۔ بھارتی بھارتی لفظوں اور موتی موتی لغتوں سے اردو زبان کا خون نہیں کیا جاتا۔ صفائی اور سادگی روز

بروز عبارتوں میں بڑھتی جاتی ہے۔ خیالات بھی بدلتے ہوئے ہیں، بہت کم اخبار ایسے ہوں گے جن میں ہر ہفتہ کوئی نہ کوئی آرٹیکل عمده اور سلیس عبارت میں کسی نہ کسی مضمون پر نہ لکھا جاتا ہو۔ صرف اس بات کی بحث ہے کہ وہ سامان ہمارے پاس موجود نہیں جس سے ہماری معلومات زیادہ ہوں اور ہمارے خیالات کو وسعت ہو۔ جو مضمون ہم لکھنا چاہیں ان کے مابین اور ان کے حالات اور جو بحثیں ان پر ہو جکی ہیں اور جو امور ان کی نسبت متحقق ہو چکے ہیں ان سے آگاہی ہو اور یہی سبب ہے کہ بعضی دفعہ ہماری قوم کے آرٹیکلوں میں غلطی ہو جاتی ہے اور جن امور کا تصفیہ ہو چکا ہے انھیں کو پھر کھے جاتے ہیں۔ یہ نقص اُسی وقت رفع ہو گا جب کہ انواع اقسام علوم و فنون کی کتابیں ہماری زبان میں موجود ہو جاویں گی اور ہماری قوم کی عموماً ان پر دسترس ہو گی۔ سوسائٹی علی گڑھ نے اس کام کے پورا کرنے کا ارادہ کیا تھا۔ مگر افسوس ہے کہ قوم کو اس طرف توجہ نہیں ہے اور اسی سبب سے اُس کا کام ادھورا پڑا ہے۔

"نسی اردو نے درحقیقت ہماری ملکی زبان میں جان ڈال دی ہے۔ میر و درود ظفر نے اردو اشعار میں جو کچھ سر بیانی کی ہو۔ میر امن نے کوئی ٹھستہ بول چال میں کھسہ دی ہو کھسہ دی ہو، جو اُس سے زیادہ فصیح، دلپس و بامحاورہ نہ ہو گی جو ایک پوبلی بڑھیا بپوں کے سُلاتے وقت ان کو سہافی سناتی ہے۔ مضمون ٹگاری دوسری چیز ہے جو آج تک اردو زبان میں نہ تھی۔ یہ اسی زمانے میں پیدا ہوئی اور ابھی نہایت بچپن کی حالت میں ہے۔ اگر ہماری قوم اس پر مستوجہ رہے گی اور ایشیائی خیالات کو نہ ملائے گی جواب حد سے زیادہ اجیرن ہو گئے ہیں تو چند روز میں ہماری ملکی تحریریں بھی میکالے اور اڈیس کی سی ہو جائیں گی"۔

تین سال بعد وہ پھر لکھتے ہیں کہ:

"اردو زبان کا علم و ادب جو بد خیالات اور موٹے و بحدے گے الفاظ کا  
مجموعہ ہو رہا ہے اُس میں بھی جہاں تک ہم سے ہو سکا ہم نے اصلاح  
چاہی۔ ہم نہیں کہہ سکتے کہ ہم نے اس میں کچھ کیا۔ مگر ہاں یہ کہہ  
سکتے ہیں کہ ہم نے اپنی دانست میں ان باتوں پر بقدر اپنی  
طاقت کے کوشش کی۔ قومی ہمدردی، قومی عزت، سلیف آزر  
یعنی اپنی آپ عزت کا خیال اگر ہم نے اپنی قوم میں پیدا نہ کیا  
تو ان لفظوں کو تو ضرور اردو زبان کے علم ادب میں داخل کیا۔  
ہم نے کچھ کیا ہو یا نہ کیا ہو مگر ہر طرف سے تہذیب و شاستریگی کا  
غلغله سُنا۔ قومی ہمدردی کی صدائیں کا ہمارے کانوں میں آنا،  
اردو علم ادب کا ترقی پانا، یہی ہماری مرادیں تھیں جن کو ہم نے  
بھر پایا۔"

اس میں ذرا شبه نہیں کہ "تہذیب الاخلاق" یعنی سر سید کی تحریروں نے قوم میں  
بیداری اور روشن خیالی پیدا کی۔ توہمات اور تعصبات کے مٹانے میں بڑا کام کیا۔  
متین، سادہ اور خوش گوار نثر لکھنا اسی نے سکھایا۔ حقیقت یہ ہے کہ اردو نشر میں جو  
انقلاب اور ترقی ہم اس وقت درکھتے ہیں اور اس میں جو وسعت اور ادبی علمی صلاحیت  
پائی جاتی ہے وہ سید کا طفیل ہے۔ یوں تو ان کی ساری عمر لکھنے پڑھنے اور تالیف و  
تصنیف میں گزری لیکن جب ہے وہ پیش نہ کر علی گڑھ آئے اور کلج کا کام سنجاہا،  
"علی گڑھ انٹی ٹیوٹ گزٹ" اور "تہذیب الاخلاق" جاری کیا، سائنسٹک سوسائٹی قائم کی، ان  
کا سارا وقت صبح سے شام تک لکھنے لکھانے ہی میں گزر جاتا تھا۔ ان کے علاوہ اور بہت  
سے کام لٹکتے رہتے تھے، مثلاً سیاست، مذہب، جلسے، اڈریس، تحریریں، رپورٹیں،  
روئیادیں، مراسلت وغیرہ۔ یہ سب کچھ وہ خود ہی لکھتے تھے۔ جو شخص دن رات لکھتا رہے  
اور اس قدر مختلف شعبوں اور مصنوعات پر لکھے اور جسے ایک بار لکھنے یا لکھانے کے بعد  
دوبارہ درکھنے یا نظر ثانی کی فرصت نہ ملے اس سے یہ توقع کرنا کہ اُس کی ہر تحریر ادب کا  
اعلیٰ نمونہ ہو، عبث ہے۔ پھر اداۓ مطلب میں صفائی اور سادگی کا اس قدر خیال تھا کہ  
بعض اوقات وہ معمون کو عام فهم بنانے کی خاطر حُسن بیان کو قربان کر دیتے تھے۔ اس  
وجہ سے اکثر ان کی عبارت سُت اور بھس بھس معلوم ہوتی ہے لیکن جو ادبی یا علمی

تحریریں اور مصنایں دل لگا کر لکھے ہیں وہ حُسن بیان، خوبی خیالات اور زبان کی سلاست و فصاحت کے اعتبار سے اردو ادب کے خزانے میں بے نظیر جواہر پارے ہیں۔ ان میں تمام ادبی خوبیاں ہیں۔ تلمیحات بھی ہیں، کشیہات و استعارات بھی ہیں، محاورات بھی ہیں، لطفِ زبان بھی ہے، مزاج اور ظرافت کی جاشنی بھی ہے۔ لیکن ہر چیز اپنے عمل پر ہے اور تکلف و تضشع سے بری۔ وہ دوسرے ادیبوں کی طرح الفاظ اور محاورے سوچ سوچ کر اور ڈھونڈ کر نہیں لکھتے تھے اور نہ عبارت کے بنانے اور سنوارنے کی کوشش کرتے تھے۔ وہ شروع سے آخر تک بلا توقف اپنے خیالات لکھتے چلے جاتے تھے اور پوری تحریر ایک مسلسل خوبصورت لٹھی ہوتی تھی۔ میں اس کی بہت سی مثالیں پیش کر سکتا ہوں۔ لیکن طوالت کے خوف سے معدود ہوں۔ البتہ ان کی ایک چھوٹی سی تصنیف "سیرت فریدیہ" کا نام لیتا ہوں۔ اس میں انہوں نے اپنے نانا، والدہ، اپنی تعلیم، قلعہ اور اُس وقت کی سوسائٹی کے حالات بڑی بے تکلفی اور خوبی سے نہایت سادہ عبارت میں لکھے ہیں۔ یہ بڑا چھا نمونہ ہے کہ ہمیں سوناخ اور واقعات کس ڈھنگ سے بیان کرنے جا ہیں۔

اُن کی تحریروں میں جگہ جگہ انگریزی الفاظ آتے ہیں جس کی لوگوں کو شکایت تھی۔ اس کا انہوں نے خود ہی جواب دیا ہے:

"بعض لوگوں کو شکایت ہے کہ جو لوگ اس زمانے میں اردو لکھتے ہیں وہ انگریزی لفظ اپنی تحریروں میں ملاتے ہیں۔ مگر ان کو غور کرنا چاہیے کہ زندہ زبان میں ہمیشہ نئے نئے لفظ ملتے اور بنتے ہیں اور جب کوئی زبان محدود ہو جاتی ہے تو وہ مردہ کھلا تی ہے۔ غیر زبان کے الفاظ کو اپنا کر لینا اہل زبان کا کام ہے مگر ان کا ملا لینا آسان کام نہیں۔ اہل زبان غیر زبان کے الفاظ ایسی عمدگی سے ملائیتے ہیں جیسے تاج کنج کے روشنے میں سنگ مرمر پر عقین و یاقوت و زمرد کی بچے کاری ہے۔ بے شک وہ دوسرے اپسخرا ہے مگر ایسا وصل ہوا ہے کہ غور سے درکھنے پر بھی اوپر سے جڑا ہوا نہیں معلوم ہوتا۔ اسی میں پیدا ہوا معلوم ہوتا ہے۔ یہ بات اہل زبان کے سوادوسرے سے نہیں ہو سکتی اور نہ سب اہل زبان سے

بلکہ صرف اُس سے جے خدا نے ایسا ملکہ دیا ہے۔

"یہ بات بھی غور کرنی چاہیے کہ اہل زبان کو دوسری زبان کے لفظوں کے لیے لینے کی کیوں ضرورت پڑتی ہے۔ اُس کے متعدد اسباب ہوتے ہیں۔ ایک سورج جو کسی ملک کی تاریخ لکھتا ہے اُس کو ضرور ہوتا ہے کہ اس ملک کے تاریخی الفاظ یعنی جو تاریخ سے تعلق رکھتے ہیں اور ملکوں کی تقسیم اور مناصب اُسی ملک کی زبان میں قائم رکھئے۔ کیوں کہ اگر اُن کے لیے اپنی زبان کے الفاظ اور اصطلاح سے بدل دے تو وہ تاریخ نہایت سختی اور غیر مفید ہو جائے گی۔ ٹیونس میں جو تاریخیں غیر ملکوں کی، عربی زبان میں ترجمہ نہیں، تصنیف ہوئی ہیں۔ اُن کو دیکھو کہ کس قدر غیر زبان کے الفاظ مغرب اور غیر مغرب ان میں شامل ہیں۔ عربی اخبار "الجواب" کو دیکھو اس کا کیا حال ہے۔ قرآن مجید کو پڑھو اور دیکھو اُس میں کس قدر الفاظ دوسری زبانوں کے داخل ہیں۔ اگر عربی زبان کے علم ادب اور علوم و فنون میں الفاظ جدیدہ شامل ہونے بند ہو جاتے تو وہ بھی مثل عبرانی و سنکریت ورشتہ کے مُردہ زبان ہو جاتی۔

"علم و فنون پر کتابیں لکھنے والا بعضی دفعہ مجبور ہو جاتا ہے کہ جس زبان سے اُس علم کو لیا ہے اسی زبان کے بعض الفاظ اور مصطلحات بدستور قائم رکھئے۔ دیکھو یونانی زبان سے جو علم طب عربی میں ترجمہ ہوا کس قدر یونانی الفاظ اس میں شامل ہیں۔ عربی زبان سے کیمسٹری انگریزی میں کئی۔ آج تک بہت سے عربی لفظ انگریزی زبان کی کیمسٹری میں شامل ہیں۔

"پوچھو اس مقام پر میں نے کیوں لفظ کیمسٹری بولا اور کیمیا کا لفظ جس سے خود انگریزوں نے کیمسٹری بنایا ہے کیوں نہ بولا۔ اس کا سبب یہ ہے کہ ہم لوگوں میں کیمیا کے لفظ کے ساتھ جاندی سونا بنانے کا خیال پیدا ہوتا ہے جو ایک محض غلط خیال ہے۔

اب وہ شخص جو اپنی قوم کی سمدردی رکھتا ہے اور ان غلط خیالات کو مٹانا چلتا ہے کسی جگہ یمنٹری اور کسی جگہ کیمیا کا لفظ بول جاتا ہے تاکہ یمنٹری کا لفظ اُس غلط خیال کو نہ آنے دے اور کیمیا کا لفظ یمنٹری اور کیمیا کے ایک ہونے کا خیال پیدا کرے۔

اُس کے بعد لفظ کی خوبی اور صلاحیت اور غلط اور صحیح پر بحث کر کے لکھتے ہیں:

"دوسری زبان کے لفظوں کو اپنی زبان میں بولنا کبھی عبارت کا لطف بڑھانے کے لیے ہوتا ہے کبھی اپنی زبان کو وسعت دینا اور نئے لفظوں کو اس میں داخل کرنا مقصود ہوتا ہے۔ کبھی سامعین کو مطلب کی طرف زیادہ مستوجہ کرنے کے لیے بولا جاتا ہے۔ کبھی اس مطلب کی عظمت جانے کو سہما جاتا ہے جو عظمت اُس مرادف سے جو اس زبان میں مستعمل ہے دل میں نہیں پیٹھتی۔ پس محبِ قوم اہلِ زبان اُن خیالوں کو دل میں ڈالنے کے لیے اپنی زبان کو وسعت دیتا ہے اور دوسری زبان کا نیا لفظ اپنی زبان میں ملاتا ہے تاکہ نئے لفظ کے ساتھ نیا خیال دل میں پیدا ہو۔"

اپنی زبان میں غیر زبانوں کے لفظ لینے کی بحث بہت دلپس اور طویل ہے۔ یہاں اس کا موقع نہیں۔ میں اپنے مضمون "اردو میں دخیل الفاظ" میں اس پر کافی بحث کر چکا ہوں۔ سر سید کی تحریر کا خلاصہ یہ ہے کہ بعض اوقات ضرورت یا مجبوری سے غیر زبان کے لفظ لینے پڑتے ہیں۔ یہ زیادہ تراصطلاحی یا صنعت و حرفت اور سائنس کے لفظ یا اصطلاحات ہوتی ہیں۔ ایسی صنعت و حرفت اور فنون جو اپنے ملک میں نہیں ہوتے اور غیر ملک سے آتے ہیں تو ان کے ساتھ بہت سے مخصوص لفظ بھی آجاتے ہیں۔ یا ایسے لفظ یا اصطلاحیں جو اعلام سے منسوب ہوتے ہیں جنہے لے لینے پڑتے ہیں۔ دوسری بات انہوں نے یہ کہی ہے کہ بعض غیر زبان کے لفظ عظمت اور دل نشینی کی خاطر استعمال کرنے پڑتے ہیں۔ اگرچہ ان کے مرادف اپنی زبان میں موجود ہیں۔ یہ بات کسی قدر صحیح ہے۔ مثلاً سر سید اور ان کے معاصر سویزیشن کا لفظ استعمال کرتے تھے

اگرچہ تمدن کا لفظ ہمارے ہاں موجود ہے۔ لیکن اس سے وہ مضموم پوری طرح ادا نہ ہوتا تھا جو سویلزشن سے ہوتا ہے۔ اب چونکہ ایک مدت سے ان معنوں میں استعمال ہوتا چلا آتا ہے اس لیے سویلزشن کا قائم مقام ہو گیا ہے۔ ایک بات یہ بھی تھی کہ نے تعلیم یافہ اصحاب کی نظرؤں میں سویلزشن میں جو عظمت اور جاذبیت تھی وہ تمدن میں نہ تھی۔ ان کے سامنے ان معنوں میں تمدن کہا جاتا تو وہ شاید صحیح ہے بھی نہیں۔ آج کل مثلًا کلپر کا لفظ ہے۔ اس کے لیے ایک نیا لفظ ثقافت استعمال ہوتا ہے مگر یہ لفظ تقلیل اور نامانوس ہے۔ اس کا مادہ یا اس سے مشتق کوئی دوسرالفظ ہماری زبان میں کبھی استعمال نہیں ہوا۔ لوگ اس لفظ کو لکھتے تو، میں مگر مجبوری سے خوشی سے نہیں۔ دوسرالفظ اس کی جگہ تمذیب کا مضموم ہماری زبان میں وہ نہیں جو کلپر میں ہے۔ ان دو لفظوں کے ہوتے ہوئے لکھنے والا مطمئن نہیں ہوتا اور کبھی نہ کبھی کلپر لکھ ہی جاتا ہے۔ جب ایک مدت کے استعمال اور رواج سے ان میں سے کوئی ایک لفظ اپنی جگہ بنالے گا تو وہ کلپر کا قائم مقام ہو جائے گا۔ لیکن ایک محب قوم اور مصلح میں بڑی بے صبری اور عجلت ہوتی ہے۔ وہ اتنے دنوں تک انتظار نہیں کر سکتا۔ وہ اپنے خیالات اور منصوبوں کو جلد سے جلد عمل میں لانا چاہتا ہے۔ ایسی حالت میں وہ معدود ہے اور ہم اس پر گرفت نہیں کر سکتے۔

اردو نظم کے متعلق بھی انہوں نے گاہے گاہے اپنے خیالات کا اظہار کیا ہے۔ یہاں میں ان کا صرف ایک قول نقل کرتا ہوں جس سے معلوم ہو گا کہ آج سے یہ برس پہلے انہوں نے رویت و قافیہ و اوزان کی پابندی اور معرا اور آزاد نظم کے متعلق جو خیال ظاہر کیا تھا اور جس کا اب کچھ کچھ رواج ہو چلا ہے، وہ ان کی ادبی ترقی پسندی کا بین ثبوت ہے اور یہ صاف ظاہر ہوتا ہے کہ اس معاملے میں بھی وہ اپنے زمانے سے کس قدر آگے تھے۔

”ہم نے جو نیپر کی بہت ہائے پکار کی تو اب اس کا قافیہ کیڑڑ تو نہیں رہا بلکہ شاعروں نے اُس کی طرف توجہ کی۔ ہماری زبان کے علم و ادب میں بڑا نقصان یہ تھا کہ نظم پوری نہ تھی۔ شاعروں نے اپنی ہست عاشقانہ اور واسوختوں اور مدحیہ قصیدوں اور ہجر کے قطعوں اور قصہ و کہانی کی مثنویوں میں صرف کی تھی۔ ہم یہ نہیں کہتے کہ ان مضمایں کو چھونا نہیں جا ہیے تھا، نہیں وہ بھی عمدہ مضمایں، میں اور جودتِ طبع اور تلاشِ

مضمون کے لیے نہایت مفید ہیں۔ مگر نقصان یہ تھا کہ ہماری زبان میں صرف بھی تھا۔ دوسری قسم کے مصنایں جو درحقیقت وہی اصلی مصنایں ہیں اور پسپر سے علاقہ رکھتے ہیں نہ تھے۔ نظم کے اوزان بھی وہی معمولی تھے۔ رویف و قافیہ کی پابندی گویا ذاتِ شعر میں داخل تھی۔ رجز و بے قافیہ شعر گوئی کا رواج ہی نہ تھا اور اب بھی شروع نہیں ہوا۔ ان باتوں کے نہ ہونے سے حقیقت میں ہماری نظم صرف ناقص ہی نہ تھی بلکہ غیرمفید بھی تھی۔

سرسید کو فارسی اور اردو ادب سے خاص لگاؤ تھا۔ چنانچہ سائنسٹک سوسائٹی اس غرض سے قائم کی کہ تاریخی اور علمی کتابیں انگریزی سے اردو میں ترجمہ کرانی جائیں اور بقول مولانا حالی کے "اس بات کو انگریزی تعلیم کے پھیلانے سے بھی زیادہ ضروری اور مقدم سمجھا"۔ خود بھی دو کتابیں لکھنے کا ارادہ کیا۔ ایک اردو لغات جسے لکھنا شروع کر دیا تھا اور اس کا نمونہ اپنے اخبار میں شائع کیا۔ دوسری اردو ادب کی تاریخ یا فہرست جس میں تمام کتابوں کا جوابتدا سے اس وقت تک چھپی، ہیں، نام، مصنف کا حال، تصنیف کا زمانہ، طرز بیان اور اس کی عبارت کے نمونے اور بعض مصنایں کا خلاصہ درج ہوگا۔ اس کتاب کے لکھنے کی نوبت نہ آئی۔ اس سوسائٹی نے جالیس کتابیں شائع کیں۔ یہ سراسر انھیں کی کوشش اور توجہ کا نتیجہ تھا۔ افسوس کہ وہ دوسرے ایسے ضروری کاموں میں پھنس گئے کہ یہ کام ناتمام رہ گیا۔ البتہ "انٹی ٹیوٹ گزٹ" اور "تہذیب الاحلاظ" نے اردو تحریر اور اسلوب بیان کی اصلاح میں بڑا کام کیا جس سے ادبی شان بڑھ گئی اور اس وقت جو ہم اپنی زبان میں ادبی اور علمی خیالات کے ادا کرنے کی صلاحیت دیکھتے ہیں وہ زیادہ تر اسی کا فیض ہے۔

۱۸۶۷ء میں سرسید نے برٹش انڈین ایوسی ایشن کی جانب سے (جس کے بافی اور سیکریٹری وہ خود تھے) ایک عرض داشت دربارہ قیام "ور نیکل یونیورسٹی" گورنر گنرل باجلas کو نسل کی خدمت میں بھیجی۔ یہ بڑی اہم، دور رس اور اصلاحی بلکہ انقلابی تحریک تھی۔ عرض داشت کی ابتداء میں تعلیم کی غرض و غایت بیان کی ہے اور اس کی رو سے مرد جو طریقہ تعلیم ناقص اور غیر کافی بتایا ہے:

"جو گورنمنٹ سوانح غرصنوں اور کسی قسم کی اور شاید اس کم تر خواہش کے سبب سے اپنی رعایا کی تعلیم پر آمادہ ہو کہ ان کو

صرف اس قدر تعلیم دی جائے کہ وہ اپنی زندگی کے معمولی کاروبار کے انجام دینے کے لائق ہو جائیں تو وہ گورنمنٹ رعایا کے ساتھ اس سے زیادہ کچھ نہیں کرے گی جو ایک آدمی اپنا بوجھ کھپوائے یا کوئی کام لینے کی غرض سے کسی جانور کے ساتھ اس کے سدھانے میں کرتا ہے۔

اس کے بعد لکھا ہے کہ:

"تعلیم جواب ترقی کرنے سے سمجھی ہوئی ہے اس کے کئی باعث ہیں جن میں سب سے بڑا باعث یہ ہے کہ ذریعہ تعلیم انگریزی ہے۔ ایک ایسی غیر اجنبي زبان کے ذریعہ تعلیم دینے سے جو خرابیاں پیدا ہوتی ہیں اس کی صراحت کی ہے۔ مگر جس تجویز کو ہم گورنمنٹ اور لوگوں کے غور و فکر اور تصفیہ کرنے کے واسطے پیش کرتے ہیں وہ یہ ہے کہ جس حالت میں ہم انگریزی کی تعلیم قائم رکھیں اور اس کی ترقی میں کوشش کریں تو کیا ہم کسی دیسی زبان کو اس قسم کا ذریعہ اختیار اور تجویز نہیں کر سکتے جو ایک غیر ملک کی نسبت علم کے عموماً شائع ہونے اور لوگوں کے خیالات اور طور طریقے اور اخلاق کی ترسیم کے زیادہ تر مناسب ہو؟ کیا اہل یورپ کی روشن ضمیری اور شائستگی اور فضل و کمال کی تعلیم ایسی زبان ہے جس کی تحصیل ممکن نہیں کہ ہندوستان مقبوضہ سرکار کے چودہ کروڑ باشندے کریوس بہتر اور عمدہ نہیں ہو سکتی؟ یہ ممکن نہیں کہ ان کروڑوں آدمیوں کو ایک ہی زبان اور وہ بھی نئی سکھانی جاسکے۔ یہ کب ہو سکتا ہے کہ ہم خدا تعالیٰ کی اس قدرت کے برخلاف عمل کر سکیں جو بابل کے مینار پر اس نے دکھانی۔ پس اگر یہ بات ممکن نہیں تو بجز اس کے اور کوئی علاج اور تدبیر نہیں کہ اہل یورپ کی روشن ضمیری اور ان کا علم و فضل لوگوں کے علی العم سکھانے کے لیے دیسی زبان کو ذریعہ ٹھیک رکھا جائے۔"

عرض داشت میں سول انجینئرنگ کالج رڑکی اور میدیا کل کالج آگرہ کی ناظیر بھی پیش کی گئی۔ جہاں شاخِ اردو کے طالب علم اردو کے ذریعہ سے تعلیم پاتے ہیں۔ اُن کو وہی کتابیں جوانگریزی میں، ہیں اردو میں ترجمہ کر کے پڑھائی جاتی ہیں۔ اردو کے طالب اپنے ہم سر انگریزی طالب علموں سے ان مصنایں کی تحصیل میں پچھے نہیں رہتے۔ بعض اوقات اردو فریق کا طالب علم اپنے ہم سر انگریزی طالب علم سے سبقت لے جاتا ہے۔

مقصد یہ تھا کہ یا تو اس غرض کے لیے یونیورسٹی قائم کی جائے جس میں وہ تمام علوم و فنون جو گلکتہ یونیورسٹی میں سکھائے جاتے ہیں، اس درس گاہ میں دلی زبان کے ذریعہ سے پڑھائے جائیں۔ ویسے ہی امتحان ہوں جیسے گلکتہ یونیورسٹی میں ہوتے ہیں اور اس کے طالب علموں کو دلی ہی سند میں دی جائیں جو گلکتہ یونیورسٹی میں کامیاب طلبہ کو دی جاتی ہیں یا گلکتہ یونیورسٹی میں ایک شعبہ اسی غرض اور مقصد سے قائم کیا جائے۔ آخر میں بطور دفع مقدار پر لکھا کہ "یہ بات البتہ سچ ہے کہ بالفعل ایسی کتابیں دلی زبان میں موجود نہیں ہیں جن کے ذریعہ سے طالب علم اس درجے تک علم کی تحصیل کر سکے جواب یونیورسٹی میں امتحان دینے کے واسطے ضرور ہوتا ہے۔ لیکن ایسی کتابوں کا موجود ہو جانا کوئی مشکل امر نہیں ہے۔ جو کتابیں یونیورسٹی کے امتحان کی فہرست میں مندرج ہیں ان کے ترجیح دلی زبان میں تیار ہو سکتے ہیں اور بعض مضمونوں کی اصل کتابیں تصنیف ہو سکتی ہیں۔ چنانچہ بہت سے عالم و فاضل اس کام کے لائق موجود ہیں اور علی گڑھ سائنس فک سوسائٹی اس کام کو انجام دے رہی ہے۔"

یوں تو گورنر جنرل نے اپنی خوشنودی اور ہمدردی کا بہت کچھ اظہار کیا لیکن جس امر کا اندیشہ تھا اور جس کے رفع کرنے کی عرض داشت کے آخر میں کوشش کی گئی تھی، جواب میں وہی لکھا ہوا آیا۔ جواب کا خلاصہ یہ ہے۔ ۱۔ دلی زبانوں میں ابھی اعلا درجے کی تعلیم کے لیے کافی سامان اور لوازم موجود نہیں ۲۔ صرف ان کتابوں کے تراجم جو یونیورسٹی کے نصاب تعلیم میں داخل ہیں اس قدر کافی نہ ہوں گے کہ جس کی بناء پر اس تجویز کو عمل میں لانے کی ہمت ہو سکے کیونکہ تعلیم یونیورسٹی کا مقصد صرف اتنا ہی نہیں ہے کہ بعض خاص خاص کتب سے واقفیت ہو جائے بلکہ یہ مقصد ہے کہ یورپ کے علوم و فنون کے فراخ دارے میں علم کی تحصیل کے لیے طبیعت کو

ستعد اور تیار کیا جائے اور کچھ عرصے تک غالباً ہندوستان کے باشندے انگریزی کے ذریعہ سے اس بات کو حاصل کر سکتے ہیں۔ ۳۔ در صورت پسندیدہ ہونے کے بھی گورنمنٹ کے واسطے یہ غیر ممکن ہے کہ ایسے گنجان آباد ملک کو جیسا کہ ہندوستان ہے کامل تعلیم دینے کا کل خرچ اپنے ذمے لے۔

اس عرض داشت میں بار بار یہ جتایا گیا ہے کہ اس تجویز سے ہمارا ہرگز یہ منشاء نہیں کہ انگریزی کے ذریعہ سے علوم و فنون کی جو تعلیم دی جاتی ہے اس میں کسی قسم کی کمی کی جائے بلکہ اسے ترقی دی جائے۔ ان کا یہ خذہ و ہم کی حد تک پہنچ گیا تھا کہ کہیں گورنمنٹ اس تجویز کی آڑ لے کر انگریزی کی اعلا تعلیم کو بند نہ کر دے یا انگریزی زبان کو ثانوی حیثیت دے کر سارا زور مشرقی زبانوں اور مشرقی علوم کی تعلیم میں نہ صرف کر دے۔ چنانچہ جب لارڈ لٹلن نے پنجاب کے بعض مقامات پر جو تقریریں کیں اور اس کے بعد لارڈ رپن نے ایڈریس کے جواب میں جو تقریر کی ان میں مشرقی زبانوں اور علوم کی تعلیم کو خوب سراہا۔ لارڈ رپن کی تقریر میں یہ الفاظ تھے کہ "ترقی و اشاعتِ زبان ہائے مشرقی و علوم مشرقی نہایت کار احسن ہے" وغیرہ وغیرہ، تو سر سید کا یہ احتمال قوی ہو گیا کہ گورنمنٹ کی نیت اچھی نہیں اور اگر پنجاب یونیورسٹی کا درجہ اور اختیارات مل گئے تو پنجاب میں اعلا تعلیم کا خاتمہ ہو جائے گا۔ اس بنا پر انہوں نے بڑے سخت اور زبردست آرٹیکل اس کی مخالفت میں لکھے۔ اسی طرح جب انھیں یہ معلوم ہوا کہ الہ آباد یونیورسٹی بھی اسی ڈھنگ پر بننے والی ہے تو انہوں نے اس کی پُر زور مخالفت کی اور لکھا کہ اگر ایسا ہے "تو یہ سوال پیش آتا ہے کہ ہم کو کیا کرنا چاہیے۔ ہماری رائے میں اس کا جواب صاف ہے۔ استقلال، استقلال، استقلال۔ ہمت، ہمت، ہمت۔ کوشش، کوشش، کوشش۔ ہم کو گورنمنٹ کی پالیسی کی کچھ پروا نہیں کرنی چاہیے اور اگر ہم میں سیلف رسپکٹ کا کچھ اثر باقی ہے تو گورنمنٹ کو دکھا دینا چاہیے کہ بلاشبہ گورنمنٹ کو لوگوں کی جانوں پر اختیار ہے مگر لوگوں کی رائے پر نہیں"۔ یہی شبہ انھیں اس معاملے میں ہوا اور یہ سن گن پا کر کہ گورنمنٹ کا منشاء، گلکتہ یونیورسٹی کو تورٹ کر دنا کیوں نہ یونیورسٹی قائم کرنے کا ہے اور انگریزی زبان کی اس میں ثانوی حیثیت ہوگی، اس سے ان کا جوش دھیما پڑ گیا۔ کچھ اور حالات بھی ایسے واقع ہوئے کہ یہ کارروائی آگے نہ بڑھ سکی۔

"ور نیکل" سے سر سید اور ان کے رفقا یعنی ارکانِ برٹش انڈین ایوسی ایش و ارکانِ سائنس فک سوسائٹی کی (جس میں ہندوستانی اور انگریز سب شریک تھے) کی مراد اردو زبان تھی۔ کیوں کہ ہندی زبان کی حیثیت اُس وقت ایسی نہ تھی کہ اس بار کی سحمل ہو سکتی۔ عرض داشت کے اُس فقرے سے یہ بات مسترش ہوتی ہے جس میں سائنس فک سوسائٹی کے ترجموں کا ذکر کیا ہے۔ اس کے علاوہ اس سے قبل اس کا تجربہ دہلی کلچ میں ہو چکا تھا جہاں سب علوم و فنون کی تعلیم اردو زبان کے ذریعہ سے ہوتی تھی اور جتنے ترجمے اور تالیفات وہاں ہوتیں وہ سب اردو میں تھیں، نیز سوال انجینئرنگ کلچ رُڑکی اور میڈیکل کلچ آگرہ میں اردو فریق کے طلباء کو نصاب کی انگریزی کتابوں کا ترجمہ اردو میں کر کے پڑھایا جاتا تھا۔ گورنمنٹ کی طرف سے جواب آنے پر اعلیٰ تعلیم یافتہ ہندوستانیوں مثلاً مولوی ذکا اللہ، ماسٹر پیارے لال پنڈت دھرم زان نے انگریزی کتابوں کا اردو میں ترجمہ کرنے کی ہامی بھری تھی۔

ملک کی بد نصیبی درکھیے کہ ابھی یہ تجویز معرض بحث میں تھی اور اس کی منظوری اور عمل میں آنے کی بھی کچھ زیادہ توقع نہ تھی کہ زبان کے معاملے میں اختلاف شروع ہو گیا اور اخباروں میں ہندی اردو کی چھیڑ چھاڑ شروع ہو گئی۔ ہندی والے خود بھی یہ تسلیم کرتے تھے کہ ہندی میں اس قسم کے ترجموں کی صلاحیت نہیں ہے تاہم وہ اس بات پر زور دیتے تھے کہ اُسے ترقی دینے کی کوشش کر کے ترجمے کے قابل بنایا جائے اور اس یوفی ورستی میں مسلمانوں کو اردو میں اور ہندوؤں کو ہندی میں تعلیم دی جائے، کیا یہ دو قومی نظریہ نہیں ہے؟

اس منصوبے کو عمل میں لانے کے لیے ایک بار پھر کوشش کی۔ کمیٹی خواست گار ترقی تعلیم مسلمانان کی ایک منتخب کمیٹی میں ایک بڑی طویل تجویز تعلیم مسلمانان کے متعلق پیش کی۔ اس میں مدرستہ العلوم (محمد بن ایمگلو اور بنٹل کلچ) کے قائم کرنے کا بھی ذکر تھا۔ انہوں نے بیان کیا کہ "یہ درحقیقت تین مدرسوں پر مشتمل ہو گا۔ اول انگریزی، دوم اردو، سوم عربی فارسی"۔ اردو مدرسے کے متعلق یہ تجویز پیش کی:

"اس میں تمام علوم و فنون بزبانِ اردو پڑھائیں گے اور جو کچھ تعلیم اس میں ہو گی وہ سب اردو میں ہو گی۔ البتہ ہر طالب علم کو تین زبانوں میں سے ایک زبان بطور سیکنڈری لینگوچ کے اختیار

کرنی ہوگی، انگریزی، فارسی، عربی۔ میں اُمید کرتا ہوں کہ جو رسم کا  
دوسرا بارہ برس کی عمر میں اس مدرسے میں داخل ہو گا وہ ضرور اٹھارہ  
برسی کی عمر تک تمام ساتھ یعنی علوم کو اردو زبان میں اس  
قدر تحصیل کر لے گا جس قدر کہ درجہ بنی۔ اے کے لیے مقرر  
ہیں۔ یہ مدرسہ جو اس قسم کا تجویز کیا گیا ہے جس میں تمام  
علوم اردو زبان میں پڑھائے جائیں گے اس کا سبب یہ ہے کہ  
ہم دیکھتے ہیں کہ انگریزی مدرسے میں کافی لیاقت لڑکوں کو نہیں  
آتی۔ ایک مشکل ان کو غیر زبان کا سیکھنا اور دوسری مشکل  
غیر زبان میں علوم کا سیکھنا ہوتا ہے۔ پس اس تدبیر سے ہم  
نے ان کی ایک مشکل کو موقف کر دیا ہے تاکہ وہ بہ سبب اپنی  
زبان کے علوم و فنون سے نہایت جلد بخوبی واقع ہو جائیں اور  
بعد اس کے دوسری زبان کے لٹریچر میں محنت کر کے جہاں  
تک ان سے ہو سکے ترقی کر لیں۔ اس تدبیر سے ایک فائدہ یہ  
بھی ہو گا کہ بہت کم طالب علم علوم و فنون سے گو کہ وہ اردو  
زبان ہی میں کیوں نہ ہوں ناواقف رہیں گے اور بہ نسبت حال  
کے لٹریچر پر محنت کرنے کی زیادہ مہلت ملے گی اور ان کو اس  
زبان کی لٹریچر پر نسبت حال کے بہت زیادہ آجائے گی۔

ایسا معلوم ہوتا ہے کہ آگے چل کر یہ تجویز نظر انداز کر دی گئی اور اس تجربہ کا  
موقع نہ ملا مگر اس سے بہر حال ان کے اس خیال کا کافی اندازہ ہوتا ہے کہ وہ اردو کے  
ذریعہ سے تعلیم دنا کس قدر ضروری سمجھتے تھے۔ چنانچہ جب یہ بحث آئی کہ کیا وجہ ہے  
کہ ہندوستان کے کالجوں کی تعلیم سے وہ لیاقت حاصل نہیں ہوتی جو انگلستان کے  
کالجوں کی تعلیم سے ہوتی ہے۔ اس کا جواب سر سید نے یہی دیا کہ وہاں ذریعہ تعلیم  
مادری زبان ہے اور یہاں ایک غیر ملک کی زبان کے ذریعہ سے تعلیم دی جاتی ہے جس  
پر قدرت حاصل کرنے میں بہت مشکل پیش آتی ہے اور "اس پر قادر ہونے تک تمام  
وقت تحصیل علوم و فنون کا گزرا جاتا ہے"۔

<sup>۲</sup> اردو کی حمایت میں سر سید نے کبھی کوتاہی نہیں کی۔ جب کبھی اردو پر آنج

آتی دیکھی تو وہ اس کی حمایت کے لیے فوراً حکمر بستہ ہو گئے۔ ۱۸۶۷ء میں بعض سر بر آور دہ ہندوؤں کو تمام سرکاری دفتروں اور عدالتوں اور مدرسے سے اردو زبان اور اردو رسم الخط کو خارج کرنے اور اس کی بجائے ہندی بحاشا اور ناگری رسم خط رکھ کرنے کا خیال پیدا ہوا۔ دوسرے سال اس غرض کے لیے جابجا کھمیٹیاں، مجلسیں اور سبھائیں قائم ہوئیں اور صدر مجلس اللہ آباد میں قائم کی گئی اور بابو سرودا پرشاد سندھیاں اس کے سیکنڈ ٹری بنائے گئے۔ ۱۸۶۹ء میں اس پر بڑی گماگرم بخشی ہوئیں۔ اخبار "سائبنٹھ" سوسائٹی "علی گڑھ"، "بنارس گڑھ"، رسالہ "جلہ تہذیب" لکھتو "لہجو لیشن گڑھ"، "نور الابصار" وغیرہ میں دونوں طرف سے سخت اور پُر جوش مصنایں شائع ہوئے اور اچھا خاصا مناظرے کا رنگ پیدا ہو گیا۔ بابو سرودا پرشاد اور سید احمد خاں میں اس موضوع پر مراسلت بھی ہوئی۔

ادھر یہ کھجوری پک رہی تھی کہ بہار میں بم کا گولہ پھٹا۔ ۱۸۷۱ء کو مظفر پور کے سترل کلخ کی نئی عمارت کا سنگ بنیاد رکھنے کے لیے مسٹر جی کمبل لفٹنٹ گورنر ز بیگل کو مدعو کیا گیا۔ ان کے آنے پر تین تقریریں ہوئیں۔ مولوی سید امداد علی نے اردو میں اور ڈاکٹر فیلن اور کیمبل نے انگریزی میں تقریر کی۔ ظاہر ہے کہ سپاس ناموں اور اس قسم کی مدحیہ تقریروں میں عربی، فارسی الفاظ کے بغیر چارہ نہیں۔ اس پر لفٹنٹ گورنر نے مولوی سید امداد علی کا شکریہ ادا کرنے کے بعد کہا کہ چونکہ میں اس زبان سے ناواقف ہوں اس لیے تقریر کا بہت کم حصہ سمجھ سکا اور مشکل نے یہ فرق کر سکا کہ ان کی تقریر اردو زبان میں تھی یا فارسی میں۔ اس ضمن میں انہوں نے یہ بھی کہا کہ اردو دلی زبان نہیں اور علوم عامہ میں اسے رواج نہیں دیا جاسکتا۔ اس کے بعد انہوں نے ۳ دسمبر ۱۸۷۱ء کو ایک عجیب و غریب سرکاری یا وداشت شائع کی جو جمالت و تعصّب اور بد سمیری میں اپنا جواب نہیں رکھتی اس کا ایک اقتباس یہاں پیش کیا جاتا ہے:

"فارسی زبان کو جو ہندوستان کے قدیم حکمرانوں کی زبان تھی ترک کر دیا گیا ہے۔ سرکاری زبان کی حیثیت سے میرے ہندوستان آنے سے قبل یہ زبان ترک کر دی گئی تھی۔ میری ملازمت کے ابتدائی ایام میں اس بات کی پوری کوشش کی گئی کہ

سرکاری قوانین میں اس دو غلی زبان کے الفاظ مستعمل نہ ہوں جو فارسی انشا پردازوں کو بہت عزیز تھے۔ میرا خیال تھا کہ یہ زبان مستروک ہو چکی ہے اور ہمیں ایسا کرنے میں کامیابی حاصل ہو گئی ہے۔ لیکن پچھلے دنوں جب مجھے بہار جانے کا اتفاق ہوا تو مجھے یہ دیکھ کر تعجب ہوا کہ یہ دو غلی زبان پھل پھول رہی ہے اور ہمارے قوانین میں اس کے الفاظ استعمال ہو رہے ہیں اور مدرسون میں بھی اس کی تعلیم کا انتظام ہے۔ بہار میں جوزبان میں نے سنی وہ نہایت خراب اور مصنوعی تھی۔ ایسی مصنوعی زبان میں نے کبھی نہیں سُنی تھی۔ مجھے یہ دیکھ کر تعجب ہوا کہ اس قسم کی زبان کو ہمارے مدارس میں دیسی زبان کہما جاتا ہے۔ مولوی لوگ جوزبان مروجہ زبان کی بجائے ہمارے مدارس میں سکھاتے ہیں وہ زبان کھلانے کی مستحق نہیں۔ اس زبان کے لیے اردو کا لفظ استعمال کیا جاتا ہے جو نہایت غیر موزوں ہے۔ میں سمجھتا ہوں کہ یہ لفظ بیگال کے محکمہ تعلیمات نے رائج کیا ہے۔ یہ ایسا لفظ ہے جس کے معنی متعدد نہیں کیے جاسکتے۔ کتابوں میں جا ہے اس زبان کے متعلق کچھ لکھیے لیکن حقیقت یہ ہے کہ اردو زبان، اہل دربار اور ولی کی طوالیوں کی زبان ہے اس کو ملک کی مروجہ زبان نہیں کہہ سکتے۔ میں نے پورا ارادہ کر لیا ہے کہ جہاں تک میرا بس چلے گا اس زبان کی تعلیم کو جو ہمارے مدرسون میں دی جاتی ہے، روکنے کی کوشش کروں گا۔ میں فارسی زبان کے مذاہوں میں ہوں۔ یہ ایک نفیس اور پُرکلفت زبان ہے۔ اگر فارسی زبان کی تعلیم دی جائے تو مجھے کوئی اعتراض نہیں، بشرطیکہ حالات ایسے کرنے کے موافق ہوں۔ لیکن بگڑی عربی اور بگڑی ہوئی فارسی کے سیل جوں سے جوزبان تیار کی گئی ہے جس میں ہندوستانی کے کچھ تھوڑے سے افعال و حروف ہجاء پر شامل کر لیے گئے جسے اردو کہتے ہیں،

ہرگز اس قابل نہیں کہ اس کی تعلیم دی جائے..... صنوعی زبانیں سکھانے سے کچھ فائدہ نہیں جنہیں عام لوگ نہیں بولتے اور نہ سمجھ سکتے ہیں۔

میں ڈاکٹر تعلیمات کی توجہ مندرجہ ذیل امور کی طرف مبذول کرتا ہوں۔  
”ا۔ اردو زبان ہمارے مدرسون اور تعلیمی اداروں میں قطعی طور پر مستروک ہو چکی ہے۔

ب۔ ڈاکٹر تعلیمات اور انپکٹر ان مدارس کو ہدایت کی جاتی ہے کہ وہ اس بات کو کہ ہمارے مدرسون میں کوئی ایسی کتاب تو نہیں پڑھائی جاتی جو ملک کی اصلی اور خالص زبان میں نہیں لکھی گئی ہے جس کے متعلق اوپر ذکر کیا جا چکا ہے۔“ وغیرہ وغیرہ۔ آخر میں لکھتے ہیں ”میں نے اوپر جو کچھ ہدایات دی، میں ان کی تعمیل تمام سرکاری عمدہ داروں پر عائد ہوتی ہے کہ وہ اپنے دفاتر میں سوا مروجہ زبان کے دوسری زبان کا استعمال نہ کریں۔ الا انگریزی زبان جن دفاتر میں استعمال ہوتی ہے وہ علیٰ حالہ رہے گی۔ مجھے توقع ہے کہ یاً کورٹ کے حجج میری طرح دیسی زبانوں کے غلط استعمال کے خلاف ہوں گے۔“

یہ شخص اردو کو دو علیٰ زبان سمجھتا ہے حالانکہ اُس کی مادری زبان دنیا بھر کی زبانوں میں سب سے زیادہ دو علیٰ ہے۔ ایسا معلوم ہوتا ہے (یہ میرا قیاس ہے) کہ ڈاکٹر فیلن انپکٹر مدارس اور انٹنی میکڈنل نے جو اس وقت ہمارے میں گلگٹر تھے، لفڑت گورز کے کان بھرے۔ یہ دونوں ہندوی کے حامی تھے۔ ڈاکٹر فیلن نے اپنی ہندوستانی ڈکشنری میں ڈھونڈ ڈھونڈ کر اور جن جن کر اور اپنے گماشوں کے ذریعہ تلاش کروا کروا کر بڑے اہتمام سے فرش اور سو قیانہ الفاظ اور معاورے جمع کیے، میں۔ یہی نہیں کہ جو لفظ در حقیقت فرش ہیں وہی لکھے ہوں بلکہ ایسے معمولی روزمرہ کے لفظ اور معاورے بھی جو مجازاً، کنایتہ، طنزآیا کسی نہ کسی صورت سے فرش معنوں میں آسکتے ہیں، انہوں نے بڑی باریک بینی سے ایسے معنی بھی درج فرمائے۔ مقصود اردو کو سو قیانہ زبان

ثابت کرنا اور بدنام کرنا تھا۔ دوسرے انٹنی میکڈائل وہ بزرگ ہیں کہ جب وہ یو۔ پی کے لفڑی گورنر ہو کر آئے تو سب سے پہلے اردو پر ہاتھ صاف کیا۔ اُن کے عہد حکومت کا بڑا کارنامہ یعنی ہے۔ غرض مسلمانوں اور بعض پرانی وضع کے ہندوؤں نے بہت کچھ واویلا کیا مگر شنوا فی نہ ہوئی۔ بات یہ ہے کہ مسلمانوں کو منظم طور سے احتجاج کرنا اور ہجول مجاہانا نہ پہلے آتا تھا اور نہ اب آتا ہے اس لیے ہمیشہ خارے میں رہے۔

جب سر سید نے دیکھا کہ بات بڑھتی جا رہی ہے اور ہندو اپنی کوششوں میں برابر لگے ہوئے ہیں تو الہ آباد میں ۹ دسمبر ۱۸۷۳ء کو اردو کی حمایت میں ایک جلسہ ہوا۔ اور ہندی کی تحریک کو روکنے کے لیے ایک صدر کمیٹی الہ آباد میں بنائی گئی جس کے سیکھ شری سید احمد خاں قرار پائے۔ صدر کمیٹی کی طرف سے ایک سر کلر صوبہ شمال مغرب کے ہر صنعت میں بھینے کے لیے تیار کیا گیا۔ اس سر کلر میں اُن نقصانات کی تفصیل تھی جو اردو کو خارج کرنے اور اس کے بجائے ہندی کو راجح کرنے سے ہوں گے۔ نیز اس جلسے میں ایک تجویز یہ ہوئی کہ ہر صنعت میں ماتحت کمیٹیاں اس غرض سے بنائی جائیں۔ مسلمانوں کی طرف سے تو اس معاملہ میں کچھ زیادہ جوش خروش کا اظہار نہ ہوا، لیکن الہ آباد کی ہندی صدر مجلس نے منظم طور پر اپنی کوششوں کو شدود میں جاری رکھا اور ہزار ہندوؤں کے دستخطوں سے بڑے بڑے محض گورنمنٹ میں پیش کیے۔ ڈائرکٹر تعلیمات نے اس کمیٹی کی تائید کی مگر اس وقت اس بنا پر کچھ کامیابی نہ ہوئی کہ اردو زبان اور اس کا رسم خط ہندی بحاشا اور دیوناگری رسم خط کی نسبت بہت زیادہ مردوج تھا۔

۱۱) سر سید نے ۱۸۵۷ء کے بعد جب قومی خدمت شروع کی تو جتنے کام کیے اُن میں کبھی ہندو مسلم کا امتیاز نہ کیا اور نہ کبھی اس کا خیال آیا۔ مثلاً مراد آباد اور غازی پور میں مدرسے قائم کیے۔ سانتھک سوسائٹی قائم کی اور اس قسم کے جو جو کام کیے وہ سب کے لیے تھے اور ان میں ہندو مسلم دونوں برابر شریک تھے اور ہمیشہ ہندو مسلم اتحاد پر زور دیا۔ انہوں نے اپنی تقریروں میں بارہا اس خیال کو بڑے خلوص اور پُرا اثر الفاظ میں بیان کیا ہے۔ یہاں میں صرف دو ایک اقتباس درج کرتا ہوں:

"اے ہندو اور مسلمانوں! کیا تم ہندوستان کے سوا اور ملک کے رہنے والو ہو؟ کیا اسی زمین پر تم دونوں نہیں بستے؟ کیا اسی زمین

میں تم دفن نہیں ہوتے یا اسی زمین کے گھاٹ پر جلانے نہیں  
جاتے؟ اسی پر مرتے اور اسی پر جیتے ہو۔ تو یاد رکھو کہ ہندو اور  
مسلمان ایک مذہبی لفظ ہے ورنہ ہندو، مسلمان اور عیسائی جو اسی  
ملک میں رہتے ہیں، اس اعتبار سے سب ایک ہی قوم ہیں۔  
جب یہ سب گروہ ایک قوم کے جاتے ہیں تو ان سب کو ملکی  
فائدے میں ان سب کاملک کھلاتا ہے ایک ہونا چاہئے۔

(تقریر گورودا سپورے ۲ جنوری ۱۸۸۳ء)

"میں ہندوؤں اور مسلمانوں کو مثل اپنی دو آنکھوں کے سمجھتا  
ہوں اس کھنے کو بھی پسند نہیں کرتا کیونکہ لوگ علی العموم ہے  
فرق قاریں گے کہ ایک کو دائیں آنکھ اور دوسرا کو بائیں  
آنکھ کھیں گے۔ مگر میں ہندو اور مسلمان دونوں کو بطور ایک  
آنکھ کے سمجھتا ہوں۔ اے کاش میرے صرف ایک آنکھ ہی  
ہوتی کہ اُس حالت میں عمدگی کے ساتھ ان کو اُس ایک آنکھ  
کے ساتھ کشیدے دے سکتا۔"

"اے میرے دوستو! میں نے بارہا کھما ہے اور پھر کھتا ہوں کہ  
ہندوستان ایک دلمن کی مانند ہے جس کی خوبصورت اور  
رسیلی دو آنکھیں ہندو اور مسلمان ہیں۔ اگر وہ دونوں آپس میں  
نفاق رکھیں گے تو وہ پیاری دلمن بھیگی ہو جائے گی اور اگر ایک  
دوسرا کو برباد کر دیں گے تو وہ کاڑی بن جائے گی۔ پس  
اے ہندوستان کے رہنے والے ہندو مسلمانوں اب تم کو اختیار  
ہے کہ چاہو اُس دلمن کو بھیگا بناؤ جاہو کاڑیا۔"

"ہندوستان میں خدا کے فضل سے دو قومیں اس طرح آباد ہیں کہ  
ایک کا گھر دوسرے سے ملا ہے۔ ایک کی دیوار کا سایہ  
دوسرے کے گھر میں پڑتا ہے۔ ایک آب و ہوا میں دونوں  
شریک ہیں۔ ایک دریا کا پانی پیتے ہیں۔ مر نے جینے میں ایک  
دوسرے کے رنج و راحت میں شریک ہوتا ہے۔ ایک کو

دوسرے کے بغیر چارہ نہیں، پس کسی چیز کو جو معاشرت سے تعلق رکھتی ہے دونوں کا علاحدہ علاحدہ رہنا دونوں کو برباد کر دنا ہے"۔

"اب ہندوستان ہی ہم دونوں کا وطن ہے ہندوستان ہی کی ہوا سے ہم دونوں جیتے ہیں۔ مقدس گنگا جمنا کا پانی دونوں پیتے ہیں۔ ہندوستان ہی کی زمین کی پیداوار ہم دونوں کھاتے ہیں۔ مر نے جینے میں دونوں کا ساتھ ہے۔ ہندوستان میں رہتے رہتے دونوں کا خون بدل گیا، دونوں کی رنگتیں ایک سی ہو گئیں، دونوں کی صورتیں بدل کر ایک دوسرے کے مشابہ ہو گئیں۔ مسلمانوں نے ہندوؤں کی سیکڑوں عادتیں لے لیں، یہاں تک ہم دونوں آپس میں لے کر ہم دونوں نے مل کر ایک نئی زبان پیدا کر لی جو نہ ہماری زبان تھی نہ ان کی"۔

"میرے نزدیک یہ امر چند اس لحاظ کے قابل نہیں کہ ان کا (یعنی ہندو مسلمان کا) مذہبی عقیدہ کیا ہے، کیونکہ ہم اُس کی کوئی بات نہیں دیکھ سکتے۔ لیکن جو بات کہ ہم دریکھتے ہیں وہ یہ ہے کہ ہم سب خواہ ہندو ہوں یا مسلمان ایک ہی سر زمین پر رہتے ہیں، ایک ہی حکوم کے زیر حکومت ہیں، ہم سب کے فائدے کے مندرج ایک ہی ہیں، ہم سب نقطہ کی مصیبتوں کو برداشت کرتے ہیں، یہ مختلف وجہوں میں جن کی بنادر میں ان دونوں قوموں کی جو ہندوستان میں آباد ہیں ایک لفظ سے تعبیر کرتا ہوں کہ "ہندو" یعنی ہندوستان کی رہنے والی قوم"۔

ان اقوال سے ظاہر ہے کہ وہ ہندو مسلم اتحاد کے کس قدر حامی تھے۔ تقریب و تحریر میں کبھی کوئی ایسی بات نہیں کہی جس سے بوئے تعصب آتی ہو یا ہندوؤں کی دل آزاری کا باعث ہو، بلکہ ان کے بزرگوں اور لیدڑوں کا ذکر ہمیشہ ادب و احترام سے کیا اور ان کے مر نے پر کمال رنج و افسوس کا اظہار کیا۔ اپنی تحریروں اور مصنایف میں بار

بار بار ہمی اتحاد کی تلقین کی اور یہ سمجھایا کہ ہندو مسلمانوں کی بھلائی اسی میں ہے کہ وہ اپنے  
تینیں ایک قوم سمجھیں اور بھائی بھائی کی طرح مل کر کام کریں۔ گائے کی قربانی کا معاملہ  
ایسا ہے جس کی وجہ سے ہندوستان میں جگہ جگہ دنگے فاد اور خراب ہوا اور اب تک یہ  
جھگڑا چلا آ رہا ہے۔ مسلمان اسے اپنا مذہبی حق سمجھتے ہیں اور اس میں مداخلت یا ممانعت  
کو گوارا نہیں کرتے۔ لیکن سرسید نے نہایت صاف ولی اور آزادی سے اپنے ایک  
ضمون میں یہ خیال ظاہر کیا کہ اگر ہم میں اور ہندوؤں میں دوستی قائم رہے تو یہ دوستی  
ہمارے لیے گائے کی قربانی سے بہت بہتر ہے اور مسلمانوں کا اس پر اصرار کرنا محض  
جمالت کی بات ہے۔ یہ صرف خالی خولی زبانی باتیں نہ تھیں بلکہ اس پر ان کا عمل بھی  
تھا۔ چنانچہ ایک سال بقر عید کے موقع پر کلنج کے چند طالب علموں نے شریک  
ہو کر ایک گائے قربانی کے لیے خریدی۔ عین بقر عید کے دن نماز عید کے بعد  
سرسید کو خبر ہوئی کہ کلنج میں گائے کی قربانی ہونے والی ہے۔ یہ سن کروہ از خود رفتہ  
ہو گئے۔ فوراً سوار ہونے کے لیے گارڈی تیار کرائی اور اپنی کوٹھی سے کلنج تک آدمیوں  
کی ایک ڈاک گاڈی یہاں تک کہ وہ گائے طالب علموں سے چھین کر اُس کے مالک کو  
واپس کر دی گئی اور طالب علموں کو سخت ملامت کی اور آئندہ کے لیے قطعی ممانعت  
کر دی کہ کلنج کے احاطے میں کوئی ایمانہ کرنے پائے۔ اس سے بڑھ کر صلح جوئی اور  
آشتی پسندی کیا ہو سکتی ہے۔

۱۲ لیکن جب ہندوؤں کی طرف سے سرکاری دفتروں اور مدارس سے اردو کے خارج  
کرنے کی تحریک ہوئی تو سرسید کے دل کو بڑی تھیں لگی اور بہت صدمہ ہوا۔ مولانا  
حالی لکھتے ہیں کہ سرسید لکھتے تھے کہ:

" یہ پہلا موقع تھا جبکہ مجھے یقین ہو گیا کہ اب ہندو مسلمانوں کو  
بطور ایک قوم کے ساتھ چلنا اور دونوں کو ملا کر سب کے لیے  
ساتھ ساتھ کوشش کرنا محال ہے ان کا بیان ہے کہ انہیں دونوں  
میں جب کہ یہ چرچا بنارس میں پھیلا ایک روز مشر شیکپیر سے  
جو اس وقت بنارس میں کمشنر تھے، میں مسلمانوں کی تعلیم کے  
باب میں کچھ گفتگو کر رہا تھا اور وہ متعجب ہو کر سیری گفتگو سن  
رہے تھے۔ آخر انہوں نے سمجھا کہ آج یہ پہلا موقع ہے کہ میں

نے تم سے خاص مسلمانوں کی ترقی کا ذکر کرنا ہے۔ اس سے پہلے تم ہمیشہ عام ہندوستانیوں کی بھلانی کا خیال کرتے تھے۔ میں نے کہا اب مجھے یقین ہو گیا ہے کہ دونوں قومیں کسی کام میں دل سے شریک نہ ہو سکیں گی۔ ابھی تو بہت کھم ہے آگے آگے اس سے زیادہ مخالفت اور عناد ان لوگوں کے سبب جو تعلیم یافتہ کھلاتے ہیں بڑھتا نظر آتا ہے۔ جوزنده رہے گا وہ دیکھے گا۔ انہوں نے کہا کہ اگر آپ کی پیشین گوئی صحیح ہو تو نہایت افسوس ہے۔ میں نے کہا مجھے بھی نہایت افسوس ہے مگر اپنی پیشین گوئی پر مجھے پورا یقین ہے۔

اپنے اس خیال کو انہوں نے علی گڑھ کی تعلیمی سروے رپورٹ میں بھی ایک جگہ ان الفاظ میں ظاہر کیا ہے:

"تیس برس کے عرصے سے مجھ کو ملک کی ترقی اور اُس کے باشندوں کی فلاح کا خواہ وہ ہندو ہوں یا مسلمان خیال پیدا ہوا ہے اور ہمیشہ میری یہ خواہش تھی کہ دونوں مل کر دونوں کی فلاح کی کوشش کریں۔ مگر جب سے ہندو صاحبان کو یہ خیال پیدا ہوا کہ اردو زبان اور فارسی کو جو مسلمانوں کی حکومت اور ان کی شاہنشہی ہندوستان کی باقی ماندہ نشانی ہے، مٹا دیا جائے اُس وقت سے مجھ کو یقین ہو گیا کہ اب ہندو مسلمان باہم مستحق ہو کر ملک کی ترقی اور اُس کے باشندوں کی فلاح کا کام نہیں کر سکتے۔ میں نہایت درستی اور اپنے تجربہ اور یقین سے کہہ سکتا ہوں کہ ہندو مسلمانوں میں جو نفاق شروع ہوا ہے اُس کی ابتداء اسی سے ہوئی۔"

اس میں ذرا شبہ نہیں کہ ہندو مسلم نزاع یہیں سے شروع ہوتی ہے اور دو قومی نظریہ کی ابتداء یہیں سے ہوتی۔ عام طور پر یہ بیان کیا جاتا ہے کہ ہندو مسلم تنازع سیاسی ہے اور سر سید نے انڈین نیشنل کانگریس کی مخالفت کر کے اس کی بنیاد ڈالی۔ یہ سراسر غلط ہے۔ اُس کی بنیاد اس وقت پڑی جب ہندوؤں نے اردو کو مثانے کی

کوشش کی اور یہ کوشش برابر جاری رہی۔ چنانچہ جب سرانٹنی میکدٹ انل جو بھار میں گھل کھلا چکے تھے یو۔ پی کے لفڑت گورنر ہو کر آئے تو ہندی والوں کی بن آئی اور بھارتی میں پھر اقبال آیا۔ اس واقعہ کو مولانا حالی نے "حیات جاوید" میں بیان کیا ہے۔ یہاں میں انہیں کے الفاظ نقل کرتا ہوں۔

ماہ جنور ۱۸۹۸ء میں جس کی ستائیسوں کو سرسید نے دُنیا سے رحلت کی، سرانٹنی میکدٹ انل لفڑت گورنر اصلاح شمال مغرب و اودھ کی خدمت میں دونوں صوبوں کے بڑے بڑے معزز اور سر بر آور دہ ہندوؤں نے پھر ایک میموریل اس غرض سے گزارنا کہ تمام سرکاری عدالتوں اور کچھریوں میں بجائے اردو زبان اور فارسی رسم خط کے ہندی بجاشا اور ناگری خط جاری کیا جائے۔ اگرچہ سرسید پر اس زمانے میں ہجوم رنج والم کے سبب ایسا سکتے کا سامنہ طاری تھا کہ وہ بالکل نقش دیوار بن گئے تھے مگر اسی حالت میں انہوں نے اس مضمون پر آرٹیکل لکھا جو ۱۹ ماہ جنور کے "الٹی ٹیوٹ گزٹ" میں سرسید کی وفات سے نوون پہلے شائع ہوا اور جو گھمیٹی مسلمانوں نے الہ آباد میں اردو کی حمایت کے لیے قائم کی تھی اُس کو اس باب میں بذریعہ تحریر کے کچھ مشورے دیے اور لکھا کہ اگرچہ مجھ سے اب کچھ نہیں ہو سکتا لیکن جہاں تک ممکن ہو گا میں ہر قسم کی مدد دینے کو موجود ہوں۔ ان کو یقین ہو گیا تھا کہ ہندوؤں کا یہ کام درحقیقت محض قومی تعصب پر مبنی ہے اس لیے وہ اپنے ہندو دوستوں کی ناراضی کی مطلق پروا نہیں کرتے تھے جس طرح وہ ہندوستانیوں کے انگریزی لباس اور انگریزی طرز معاشرت پر انگریزوں کے اعتراضات کو ہمیشہ ان کی تنگ دلی اور غرور پر محمول کرتے تھے اور کبھی اُن کے اعتراضوں کا جواب دینے سے نہ چوکتے تھے اسی طرح انہوں نے اردو کی مخالفت پر کبھی سکوت اختیار نہیں کیا۔ یہاں تک کہ مرتبے مرتبے بھی وہ اس ڈیوٹی کو بھی ادا کیے بغیر نہ رہے۔ وہ

اپنے آرٹیکل کے شروع میں لکھتے ہیں کہ "غالباً اس وقت ان کے (یعنی ہندوؤں کے) اس جوش کے اٹھنے کا سبب یہ ہے کہ اس صوبے کے لفظ نگور زباندار اُس زمانے میں جب کہ صوبہ بہار میں لیٹھی حرف اور بہاری زبان بہ عوض اردو زبان اور فارسی خط کے جاری ہوتی تھی، گلکھڑ اور مجھڑیٹ معاون اس تجویز کے تھے۔ پس ان صوبوں میں بھی ہندی و ناگری حروف جاری ہونے میں تامل نہ فرمائیں گے اور شاید یہ غلط خیال بھی اُسی پر انے مردہ مضمون کے اٹھانے کا باعث ہوا ہو کہ ان دنوں میں گورنمنٹ کی نظر عناصر مسلمانوں کی نسبت کم ہے اور وہ اُن کو ناشکرا سمجھتی ہے"۔ اُس کے بعد انہوں نے میموریل کے خلاف اردو زبان اور فارسی خط کی ترجیح کی دلیلیں پیش کی ہیں۔ اگرچہ اس وقت ہر آزر نے کورٹ کی زبان میں کسی تبدیلی کی ضرورت نہیں سمجھی تھی مگر جو کچھ انہوں نے میموریل کے جواب میں فرمایا اُس سے صاف پایا جاتا تھا کہ آئندہ ایسی تبدیلی ہوئی ممکن ہے۔ چنانچہ سر سید کے انتقال کے بعد ۱۸ اپریل ۱۸۹۸ء کو وہ مشور ریزولوشن پاس ہوا جو دونوں قوموں کو سرانشی میکڈانل کا عہد حکومت ہمیشہ یاد دلاتے گا"۔

یہ صرف میکڈانل کے عہد جبروت عہد ہی کو نہیں یاد دلاتا بلکہ اس نے ہندوؤں کے دو قومی نظریہ پر بھی مہر ثبت کر دی۔ ڈیپوٹیشن کو جواب دیتے ہوئے ہر آزر نے موجودہ دستور عدالت میں جلد تبادلے کو ناپسند کر کے جس کے افسران گورنمنٹ عادی نہیں ہیں قبول کیا کہ سرکاری کاغذات میں ناگری حروف کے مزید استعمال سے فائدہ حاصل ہو سکتا ہے"۔ مطلب صاف ظاہر ہے کہ گھبراو نہیں۔ در اجابت باز ہے۔ اس کے بعد جو کچھ ہوا اس کی تفصیل کا یہ موقع نہیں ہے۔ منتصر یہ کہ نیرگی تقدیر سے جو اس کی جان کے لائگو تھے وہی اس کے آقا بن گئے اور انہوں نے اُس کے ساتھ وہی سلوک کیا جو کسی زمانہ میں بدھمت والوں اور ان کی زبان پالی کے ساتھ کیا تھا۔ یہ ان کے لیے کوئی نئی بات نہیں۔ سنت قدیم ہے۔

سر سید اردو کی حمایت کو اپننا بہت بڑا فرض اور ایک اہم قومی خدمت سمجھتے تھے اور اس معاملے میں انہوں نے کبھی کوتا ہی نہ کی بلکہ سب سے پہلے قدم آگئے بڑھایا۔ لیکن علمی و ادبی اعتبار سے بھی اردو زبان میں ان کا بہت بڑا درجہ ہے۔ ان کا ذوق ادب ایسا اچھا تھا کہ اگر وہ دوسرے بکھیروں میں نہ پڑ جاتے تو اردو کے بہت بڑے ادب ہوتے۔ اب بھی اگر ان کی صخیم تصانیف اور بے شمار تحریروں میں سے صرف ادبی نقطہ نظر سے ایک انتخاب کیا جائے تو یہ انتخاب ہماری زبان و ادب کا بے مثل شاہکار ہو گا۔ یہ ادبی ذوق ہی تو تھا جس نے قیام سائنسٹک سوسائٹی کے بعد انھیں اردو لغات اور اردو کی تاریخ لکھنے پر آمادہ کیا۔ ان کی تحریروں میں تو اکثر جگہ ادبی جواہر ریزے اور حسن بیان کے چکارے، ٹھہریٹ زبان کے الفاظ اور معاورے اور مزاج و ظرافت کی پھلبریاں نظر آئیں گی، لیکن جب کبھی اپنے روزمرہ کے اشغال و افکار سے فارغ ہوتے خصوصیات کے سمجھانے کے بعد اور کوئی علمی یا ادبی گفتگو آجائی تو اس میں بھی بعض اوقات کوئی نکتے کی بات سمجھ جاتے تھے۔ ایک دن مولانا شبی نے قرآن مجید کا کوئی لفظ یا جملہ (افوس اس وقت مجھے بالکل یاد نہیں رہا) پڑھا اور سمجھا کہ شاہ عبد القادر نے اس کا کیا اچھا ترجمہ کیا ہے "اور بات تو یہ ہے"۔ سید صاحب نے فرمایا اس سے بھی مختصر اور بہتر ہو سکتا ہے۔ مولانا نے پوچھا وہ کیوں کر۔ فرمایا "اور ہے تو یہ" مولانا قابل ہو گئے۔ ایک بار ظفر اور ذوق پر گفتگو چھڑ کی اور وہی پڑائی بحث و ہرائی کی کہ ظفر کے سب دیوان ذوق کے لکھنے ہوئے ہیں۔ سید صاحب اس پر فراچیں بہ جبیں ہوئے اور فرمایا کہ بادشاہ کا کلام تو کیا لکھتا، قلم کے تعلق سے خود ذوق کو زبان آکری۔

مولوی عبد الرزاق (مصنف البراءۃ) پسی کتاب "یادِ ایام" میں لکھتے ہیں "سر سید کی صحبت نہایت دلپ پ ہوتی تھی شب کے سمجھانے پر نہایت اطمینان سے گفتگو ہوا کرتی تھی..... مولانا شبی اکثر سمجھانے پر تاریخی واقعات اور سلاطین مغلیہ و غیرہ کے حالات دریافت کیا کرتے تھے۔ ایک مرتبہ مولانا نے داع غ کا ایک شعر پڑھا جس میں سلاطین کی جمع سلاطینوں آئی تھی۔ اُس پر میرے دوست نے داع غ کا مصحکہ اڑایا۔ سر سید سن کر چپ ہو رہے۔ جب دوبارہ یہ بحث شروع ہوئی تو فرمایا سلطان کی جمع عربی میں سلاطین آتی ہے۔ لیکن اس شعر میں سلاطین سے (قلم معلی کی اصطلاح کے مطابق) دوسرے معنی مراد ہیں۔ تب مولانا نے عرض کیا کہ تفصیل سے ارشاد فرمائے،

سیری سمجھ میں نہیں آیا۔ سید صاحب نے فرمایا کہ دو ولی عہد کے علاوہ جس قدر تیموری شہزادے قلعہ معلیٰ میں تھے ان میں سے ہر ایک کا لقب سلاطین تھا۔ اس سبب سے سلاطین کی جمع سلاطینوں صحیح ہے۔ داغ نے قلعہ معلیٰ میں عہد طفیل سے جوانی سک کی تعلیم و تربیت پائی تھی، لہذا اس کا کلام مستند ہے۔

سر سید بلا کے کام کرنے والے تھے۔ تصنیف و تالیف کا کام بھی کرتے تھے۔ اخبار اور "تمذیب الاخلاق" کے لیے مصاہیں بھی لکھتے تھے۔ معتضدین کے جواب بھی دیتے تھے کل الج کے حاب کتاب اور دوسرے اہم کاموں اور عمارتوں کی نگرانی بھی کرتے تھے۔ رپورٹیں تیار کرتے اور اڈریس لکھتے، لیجس لیٹو کونسل کی ممبری کے زمانے میں تقریریں تیار کرتے۔ خطوں کے جواب لکھتے یا لکھواتے۔ ملاقاتیوں سے ملتے۔ مسلم لہجو کیشنل کانفرنس اور دوسرے جلوں کا انتظام کرتے۔ کس کس کام کا ذکر کیا جائے۔ کاموں کا ایک ہجوم تھا جسے وہ استقلال اور اطمینان سے صحیح سے لے کر شام تک برابر کرتے تھے۔ بڑھاپے کے زمانے میں بھی ان کے انہماں اور محنت کا یہی حال تھا۔ حقیقت یہ ہے کہ کام اور محنت کرنے ہی سے انسان بنتا ہے اور اسی سے اس کی سیرت بنتی ہے اور اس سے اس کے دماغی اور اخلاقی قوا کی جلا ہوتی ہے۔ اس سے مراد وہ کام ہے جس کے کرنے میں انسان کو لذت ملے اور شوق اُسے اور ابھارے۔ ورنہ کام کام نہیں رہتا بیگار ہو جاتی ہے۔ سر سید کا یہی حال تھا کہ وہ بڑے سے بڑا اور چھوٹے سے چھوٹا کام ایسے شوق اور تن دہی سے کرتے تھے گویا ان کی دنیا اور عاقبت کا انحصار اسی پر ہے۔ ہمیں بہت ہی بڑے بڑے لوگوں کے درمیان کا اتفاق ہوا ہے لیکن سر سید کی شان ہی کچھ اور تھی۔ ان کا دروازہ سب کے لیے کھلا تھا۔ ملاقاتیوں سے باتیں بھی کر رہے ہیں۔ جمع خرچ کی جانب بھی ہو رہی ہے۔ علمی کام بھی ساتھ ساتھ ہو رہا ہے۔ بجٹ بھی مرتب کیا جا رہا ہے۔ خط بھی لکھتے یا لکھوائے جا رہے ہیں، ہنسی چہل کی باتیں بھی ہو رہی ہیں۔ پروف بھی پڑھ رہے ہیں۔ مضمون بھی لکھوار ہے ہیں یہ سب کچھ ہوتا ہے اور پیشافی پر میل نہیں آتا۔ ایک بات پر مجھے بڑی حیرت تھی۔ گورنمنٹ آف انڈیا نے انہیں لیجس لیٹو کونسل کا ممبر انتخاب کیا تھا۔ کونسل میں تمام تقریریں انگریزی میں ہوتی تھیں اور یہ انگریزی نہیں جانتے تھے۔ یہ بات تو سمجھ میں آتی تھی کہ کونسل کے معاملات کے تمام کاغذات جو سراسر انگریزی میں ہوتے تھے پڑھوا کر اور

ترجمہ کرو اکر سنت اور ان کے متعلق ضروری معلومات حاصل کرتے۔ لیکن یہ بات سمجھ میں نہیں آتی تھی کہ وہ کونسل میں جا کر انگریزی میں تحریر کیوں کر کرتے تھے اس کی انھوں نے عجیب تر کیب ٹکالی تھی۔ پہلے وہ اپنی تحریر اردو میں لکھتے، اس کے بعد اس کا ترجمہ انگریزی زبان میں کرتا۔ پھر اس انگریزی تحریر کو اردو حروف میں لکھتے اور کونسل میں جا کر پڑھ دیتے۔ یہ کام ایسا بے مزہ اور اُکتا دینے والا تھا کہ ان کی جگہ کوئی دوسرا ہوتا تو کبھی کا بھاگ کھڑا ہوتا۔ لیکن وہ اس سے مطلق نہ گھبرا تے۔ لطف یہ ہے کہ یہ تحریریں معمولی اور وقت گزارنے کے لیے نہیں تھیں۔ ان میں بعض بڑے معکر کی تھیں۔ ایک بار جب کونسل کے اجلاس کے ختم پر وہ اپنے کھمرے کی طرف جا رہے تھے تو لارڈ لیٹن اُن کے پیچھے پیچھے چلے آئے اور اُن کے کندھے پر ہاتھ رکھ کر کھنے لگے کہ "میں نے ایسی قابلانہ اپیچ کبھی نہیں سنی تھی" ۔

قومی خدمت میں منہک ہونے سے قبل بھی ان کا یہی حال تھا، اُن کی اخلاقی جرأت، آزادی خیال، رواداری، انصاف پسندی، بے تعصی، فیاضی اور ہمدردی کے ہندو مسلمان سب قائل تھے۔ جس کام کو انھوں نے اپنے ہاتھ میں لے یا اُسے کامل خلوص اور تن دہی سے انجام دیا۔ جب قومی خدمت کا بار اپنے سر لیا تو یہ شغف اور بڑھ گیا۔ اس دھن میں وہ سب کچھ بھول گئے۔ فریاد کو شیریں سے اور نل کو دمن سے اتنا عشق نہ ہو گا جتنا اُنھیں اپنی قوم سے تھا۔ سوتے جا گئے، اُنھے بیٹھتے یہی ان کا اور دھن تھا۔ وہ بلا مبالغہ فنا فی القوم کے درجے کو پہنچ گئے تھے۔ سید نے قوم کا مخصوص ہی بدل دیا۔ اس سے پہلے قوم سے مراد سید، شیخ، مغل، پٹھان تھی۔ سید نے اسے "نیشن" کا ہم معنی بنادیا اور مسلمانوں میں قومیت کا تصور پیدا کیا۔

شروع میں ایک مدت تک وہ ہندوستان کے تمام باشندوں کو ایک قوم لکھتے اور سمجھتے تھے جس کا اظہار انھوں نے پار بار اپنی تحریروں اور تحریروں میں کیا ہے۔ لیکن جب ہمارے ہندو بھائیوں نے اردو کی مقابلت کر کے دو قومی نظریے کی بنیاد ڈالی تو انھیں سخت رنج ہوا اور انھوں نے ناجار اپنی کوششوں کا رخ مسلمانوں کی فلاح و تعلیم کی طرف پسیر دیا۔ یہیں سے ہندو اور مسلمان دو الگ الگ قومیں ہو گئیں۔ ہندو سماج کا عمل دو قومی کیا صد قومی نظریے پر ہے۔ میرے مرحوم دوست سیٹھ یعقوب حسن جو کانگریس کے اول درجے کے پرستاروں اور لیڈروں میں سے تھے مجھ سے بیان کرتے

تھے کہ جب یہ معلوم ہوا کہ مسٹر گوکھلے مدراس تشریف لانے والے میں تو میں نے انھیں ایک بڑے ہوٹل میں ڈنر دینے کی سوچی اور اس تجویز کو اپنے احباب کے سامنے پیش کیا۔ وہ کہتے تھے کہ سب سے زیادہ مشکل مجھے ہندو احباب کو رضامند کرنے میں پیش آئی۔ جب میں نے ان سے اس کا تذکرہ کیا تو وہ حیرت سے سیرامنگ لگتے تھے کہ یہ کیوں کر ممکن ہے کہ سب ایک میز پر ایک ساتھ کھانا کھائیں۔ میں نے ان کو اطمینان دلایا کہ کھانے میں گوشت یا کوئی ایسی چیز نہ ہو گی جس سے ہندوؤں کو پریز ہے۔ پکانے والے بھی ایسے ہوں گے جن کے ہاتھ کے پکائے ہوئے کھانوں کے کھانے میں کسی ہندو کو عذر نہ ہو گا۔ غرض بار بار کے سمجھانے، بھانے اور بحث و تکرار کے بعد کچھ تو رضامند ہو گئے اور کچھ نے یہ کہا کہ کھانے کے وقت ہم باہر بیٹھے رہیں گے اور جب کھانا ختم ہو جائے تو اندر آ جائیں گے۔ وہ اسی کو غنیمت سمجھے۔ خیر سے یہ سب اعلاء تعلیم پاافتہ اور روشن خیال اصحاب تھے۔ مرحوم کہتے تھے کہ جب ڈنر کا دن آیا تو جگہ جگہ سے ٹیکی فون آئے کہ ڈنر کے وقت کیے کہ پڑے پہنسیں اور کیا کیا پہنسیں۔ میں ایک ایک کو سمجھاتا اور بتاتا تھا مگر بعض اس پر بھی نہ سمجھے تو میں نے ان کے گھر جا گا کہ اپنے ہاتھ سے کہ پڑے پہنائے۔ اب ڈنر شروع ہوا۔ ایک گروہ باہر بیٹھا موانتصار کرتا رہا۔ ڈنر ختم ہوتے ہی یہ مقدس جماعت دلبے پاؤں ہال میں بر اجمان ہوئی لیکن کم بختی نے یہاں بھی پہچانا نہ چھوڑا۔ ابھی بیٹھنے ہی پائے تھے کہ اتنے میں آنس کریم آئی اور ہر ایک کے سامنے رکھی گئی۔ یہ حضرات بہت جذب ہوئے اور ایک دوسرے کامنے کرنے لگے۔ کچھ کھس بحس بھی ہوئی۔ بہت بُرے بھنے، نہ پائے رفتہ نہ جائے ماند۔ بعض نے شرم اشرمی ایک دوچھے زہر مار کی۔ باقیوں نے چھوٹی تک نہیں اور آنکھیں نیچی کیے بیٹھے رہے۔ اب انھیں کون قوم کہہ سکتا ہے؟ یا کوئی دوسری جماعت ان سے مل کر قوم بننے کا شرف کیوں کر حاصل کر سکتی ہے؟ یہ دوسروں کو مٹا دینا یا ہضم کرنا جانتے ہیں، یعنی کا کوئی رستہ ان کے ہاں نہیں ہے۔

سر سید نے ہندو مسلم اتحاد قائم رکھنے اور مل کر کام کرنے کی کوشش کی مگر وہ ناکام رہے۔ اس کے بعد بھی مسلم لیڈرؤں نے اس خیال کو ترک نہیں کیا اور کامل خلوص اور رواداری سے انڈین نیشنل کانگریس کا ساتھ دیتے رہے۔ لیکن آخر ہندوؤں کی نارواواری اور تنگ نظری سے تنگ آ کر کے بعد دیگرے سب الگ ہو گئے اور ان کو

بھی وہی کہنا پڑا جو سید نے مجبور ہو کر کھا تھا۔ یہ ہندوستان کی تاریخ میں نہایت الناک سانحہ ہے اور ناروا داری، سیاسی ناداری اور کوتاہ اندیشی کا سب سے بڑا افعع۔

دلی میں سر سید کا خاندان بہت شریف اور عالی خاندان تھا۔ اُس میں وہ تمام خوبیاں تھیں جو ایک شریف انسان میں ہوئی چاہئیں۔ مگر میں ان کی تربیت والدہ کی زیر نگرانی ہوئی اور یہ ایسی تھی جو بہت کم لوگوں کو نصیب ہوتی ہے۔ اسلامی اخلاق اور تہذیب کے جو نکتے اُس فرزانہ اور نیک بیوی نے اپنے عمل اور قول سے ان کے دل میں بٹھا دیے تھے وہ عمر بھرنہ بھولے اور ان پر عامل رہے۔ بڑے ہو کر جو صحبت ملی وہ اُس زمانے کی بہترین افراد کی تھی۔ ان میں سے ہر ایک جو ہر قابل تھا۔ ان کے نام اب تک ہمارے ادب میں عزت سے لیے جاتے ہیں۔ اگرچہ ان کی تعلیم اعلاء درجے کی نہیں ہوئی تھی لیکن تربیت اور صحبت بڑی چیز ہے۔ علم سے لگاؤ تھا۔ اہل علم اور ارباب سخن کی صحبت نے صحیح ذوق پیدا کیا۔ مطالعہ کا شوق پہلے سے تھا۔ غور و فکر اور نکتہ رستی کاملکہ قدرت نے ودیعت کیا تھا۔ ان سب کے بل پر انہوں نے وہ وہ کام کیے جو رہتی دنیا تک یادگاری میں گے۔

سر سید کے خاندان کا تعلق قلعہ سے ایک زمانے سے چلا آرہا تھا۔ قلعہ سے جو تنہوا ہیں ان کے والد کو ملتی تھیں ان سے اچھی خاصی بسر اوقات ہو جاتی تھی۔ لیکن حالات بدل گئے تھے۔ ان تنہوا ہوں میں کتابخانہ کی ملازمت اختیار کرنی پڑی اس وقت ان کی عمر تقریباً بائیس سال کی تھی۔ ابتدا میں انھیں معمولی خدمت ملی لیکن وہ اپنی لیاقت اور محنت سے برابر ترقی کرتے چلے گئے اور گورنمنٹ اور پبلک دونوں میں نام پایا۔ لکھنے پڑھنے کا شوق ابتدا سے تھا ملازمت کے زمانے میں بھی یہ سلسلہ برابر جاری رہا اور حقیقت یہ ہے کہ ان کی اکثر تصانیف اور تحریریں اسی زمانے کی ہیں۔ اب کام اتنے پھیل گئے تھے کہ ان کے لیے بہت فرصت درکار تھی۔ دوسرے سرکاری ملازمت کی وجہ سے بعض کاموں کی انجام دہی میں اختیاط برتنی پڑتی تھی۔ امداد ۱۸۷۲ء میں پیش پر خدمت سے بکدوشی حاصل کر لی اور اس عظیم الشان قومی خدمت میں لگ گئے جس کی دُھن ان کے دل و دماغ میں سمائی ہوئی تھی۔

شروع شروع میں جب مدرسہ العلوم قائم ہوا اور لٹکے جماعتوں میں داخل

ہوئے تو سید صاحب کا یہ معمول تھا کہ جب صحیح کو کلچ کی عمارت باعث وغیرہ کو جاتے تو بچوں کے کھروں میں بھی پہنچتے۔ ان سے باتیں کرتے، پڑھنے لکھنے کا حال دریافت فرماتے۔ مزاح بھی کرتے اور کبھی کبھی ڈانٹ بھی دیتے تھے۔ وہ ان کے اکثر بزرگوں سے واقف تھے اور بہت شفقت فرماتے۔ لڑکے جب انھیں آتا رکھتے تو سنبل کے بیٹھ جاتے یا کوئی کتاب پڑھنے لگتے، کبھی کبھی وہ یونین کلب میں ڈی بیٹ (سپاہش) کے روز بھی آتے اور کسی ایک پارٹی کی طرف سے تقریر کرتے۔ ایسا دن خوشی قسمی سے شاذی آتا تھا۔ جو طالب علم اچھی تقریر کرتے یا علمی و ادبی ذوق رکھتے ان سے بہت خوش ہوتے تھے۔ ان میں سے بعض سے وہ علمی کام بھی لیتے۔

سر سید نے مسلمانوں کو ذلت و تباہی کے بھنور سے نکلنے کا ایک ہی علاج سوچا تھا، یعنی مسلمانوں میں جدید تعلیم کی ترویج۔ ایک بار فیصلہ کرنے کے بعد اُسے عمل میں لانے کے لیے طرح طرح کے جتن کئے۔ کیسی کیسی مخالفتیں اور صعبتیں برداشت کیں، طعن کشندی، لعنت ملامت سی اور کیسی کچھ کھکھیڑیں نہ اٹھائیں، لیکن نہایت استقلال اور عالی حوصلگی سے اپنے خیال پر جھے رہے اور جو سوچا تھا اسے کر کے چھوڑا۔ مگر آخر آخر میں وہ اس کے نتائج سے مطمئن نہ تھے۔ چنانچہ آخر بار جب وہ ۱۸۹۳ء میں پنجاب کے اور اہل پنجاب نے بہ مقام جاندہ رہ انھیں اڈریس دیا تو اس کے جواب میں انہوں نے صاف صاف کہا کہ "یوفی ورستیوں کی مثال اور ہمارے کلچ کے لڑکوں کی مثال آقا اور غلام کی سی ہے۔ ہم یوفی ورستی کے تابع ہیں اور اُس کے ہاتھ کے ہوئے ہیں۔ جو گھر میں علم کا دیتی ہے اُسی کو کھا کر پیٹ بھر لیتے ہیں اور اسی پر قناعت کرتے ہیں۔ اے دوستو ہماری پوری پوری تعلیم اُسی وقت ہو گی جب ہماری تعلیم ہمارے ہاتھ میں ہو گی۔ یوفی ورستیوں کی غلام سے آزادی ہو گی۔ ہم آپ لبی تعلیم کے مالک ہوں گے۔ بغیر یوفی ورستیوں کی علمی کے ہم آپ اپنی قوم میں تعلیم پھیلائیں گے۔ فلسفہ ہمارے دامیں ہاتھ میں ہو گا اور نیپول سائنس بائیں ہاتھ میں اور کلمہ لا الہ الا اللہ محمد رسول اللہ کا تاج سر پر۔ یوفی ورستی کی تعلیم ہمیں صرف خپر بناتی ہے۔ اے دوستو! میں خود بھی انھیں میں ہوں کیونکہ مجھے بھی ایک یوفی ورستی نے ایل۔ ایل۔ ڈی کی ڈگری دی ہے۔ ہم آدمی جب ہی ہوں گے جب تعلیم ہمارے ہاتھ میں ہو گی"۔ یہ ایسی بھی بات ہے کہ جس سے کسی کو انکار نہیں ہو سکتا۔ ابتداء میں ان کا ارادہ

یونیورسٹی ہی قائم کرنے کا تھا لیکن حکومت وقت نے اُس کی تائید نہ کی۔ اُس زمانے میں یونیورسٹی تو کیا ایک اچھا کلج بھی حکومت کی تائید بغیر چلانا محال تھا۔ ان کی وفات کے بعد وہ کلج جسے انہوں نے اپنے خون سے سینچا تھا یونیورسٹی تو بن گیا مگر ان کا منشا پورا نہ ہوا۔ اب تو اس کی توقع خیال خام سے زیادہ نہیں۔ لیکن اس کلج نے جو نئی بیداری اور قومی جذبہ پیدا کیا اُسے ہم فراموش نہیں کر سکتے۔

انسان کی اصلی فضیلت اور برتری اس کے اخلاق میں ہے۔ افراد ہوں یا اقوام، اخلاق کے زاویل میں ان کا زوال اور اخلاق کی پابندی اور استواری میں ان کی عظمت و وقعت ہے۔ سر سید کی کامیابی کاراز اُن کے اخلاق حمیدہ میں تھا۔ اخلاق سے صرف یہی مُراد نہیں ہے کہ آدمی دوسروں سے خندہ پیشانی سے پیش آئے، خاطر مدارات کرے، وقت پر کسی حاجت مند کی حاجت روکر دے۔ زبان و قلم سے ہمدردی کا اظہار کرے یا جیسا کہ اکثر تعریف کے طور پر کہا جاتا ہے "مرنج و مرنجان" ہو۔ اخلاق کی حدود اس سے بہت آگے کمک، میں۔ عزم و استقلال، صبط و تحمل، جرأت (خصوصاً اخلاقی جرأت)، کام کی لگن، فرض شناسی، دیانت، صداقت، رواداری، انصاف، ہمدردی، ایشارہ انسان کے اصل جو ہر، میں۔ ان سب میں ایشارہ کا درجہ سب سے اعلاء ہے۔ یعنی ذاتی اغراض پر قومی مفاد کو ترجیح دے۔ اپنے بھائیوں کے دُکھ درد کو اپنا درد دُکھ سمجھے۔ انتہا یہ کہ اپنے آپ کو بھول جائے۔ الہانیت اسی سے عبارت ہے:

می تواں قطبِ زماں شد می تواں شد غوثِ وقت  
ہرچہ خواہی می توانی شد بجز انساں شدن  
چیست انسانی؟ تپیدن از تپ ہمسایگان  
از سومِ نجد در باغِ عدن پر شان شدن  
خوار دیدن خویش از خواریِ ابنائے جنس  
در شبستان تنگ دل از محنتِ زندگان شدن

اخلاق کچھ تو انسان کو فطری طور پر ارشاد ملتے ہیں اور کچھ تعلیم اور صلح ما حول اور صحبت سے پسرا آتے ہیں۔ لیکن اس جدید دور اور جدید تہذیب میں تعلیم تعلیم نہیں رہی۔ ہماری تعلیم گاہیں دکانیں ہیں جن میں دساوری مال کی خرید و فروخت ہوتی ہے یا

ایک قسم کے کارخانے ہیں جن میں فرماٹشی مال تیار ہوتا ہے۔ ہمارے اسکولوں اور کالجوں میں جو تعلیم دی جاتی ہے اس کی رسائی زیادہ سے زیادہ حافظہ اور ذہن تک ہوتی ہے۔ اخلاق صرف و نحو و منطق یا ریاضیات و تاریخ کی طرح نہیں رکھنے جاسکتے۔ رہا صلح ماحول اور صحبت تودہ سرے سے ناپید ہیں۔ اب ایک صورت ہے کہ ان بزرگ اور اولوالعزم ہستیوں کے سونع حیات اور کارنا مے لکھنے، پڑھنے اور پڑھانے کا شوق پیدا کیا جائے جنہوں نے اپنی قوم یا ملک یا اپنی نوع انسان کی بھلائی کے لیے طرح طرح کی آفیس اور مصیبتوں اور دُکھ سے اور اپنے اپنے نقش چھوڑ کے جو آنے والوں کے لیے ہمیشہ ہدایت و رہنمائی کا کام دیں گے۔ اُن کی قربانیوں، صبر و استقلال اور بے نفسی کے ذکر اذکار سننے اور پڑھنے والوں کے دلوں پر کچھ حصہ کچھ اثر کیے بغیر نہیں رہیں گے۔

سرسید کی ہستی بھی ایسی ہی تھی۔ ان کی زندگی سے ہمیں بہت سے بے بہا سبق مل سکتے ہیں ان کا اپنے نصب العین پر آخر دم تک جھے رہنا، اس کے لیے ہر جائز ذریعہ کو کام میں لانا، مخالف قوتوں کا دلیری سے مقابلہ کرنا، محنت و مشقت سے کبھی جی نہ چڑانا، دن رات کام میں لگے رہنا، کہاں اور کہاں کو پاس نہ بھکنے و ناخود ایک بڑا کارنامہ ہے۔ انہوں نے اپنے خیالات کو کبھی نہیں چھپایا۔ جدول میں تھا وہی اُن کی زبان اور قلم پر تھا۔ کبھی اس کی پروا نہیں کی کہ اس سے ان کی ذات یا اُن کے مقصد کو نقصان پہنچے گا۔ اُن کی زندگی میں اکثر اپنے موقعے آئے جب اُن کے خیر اندیش اور مخلص دوستوں نے ان کو کسی فعل سے باز رہنے کی صلاح دی اور دنیاوی اعتبار سے معاملے کی اونچی نیچی سمجھائی لیکن انہوں نے وہی کیا جو اُن کے ضمیر نے کہا اور ہمیشہ کمال اخلاقی جرأت سے کام لیا۔ بے ریاضی اور صداقت عمر بحران کا شاعر رہا۔

سرسید بڑے فیاض اور سیر چشم تھے۔ غریبوں اور مستحقوں اور مغلوب الحال شرف کی ہمیشہ مدد کی۔ اکثر اس طرح دیتے تھے جس پر یہ قول صادق آتا ہے کہ وہنے ہاتھ سے یوں دے کہ بائیں ہاتھ کو خبر نہ ہو۔ نیکی اور ثواب کے کاموں میں مسجدوں کی تعمیر میں بھی انہوں نے بڑی فراخ دلی سے روپیہ صرف کیا۔ غدر کے بعد خانماں بر باد پریشان حال مسلمانوں کی طرح طرح سے دستگیری کی۔ خصوصاً ان بے گناہ مسلمانوں کے لیے جن پر بغاوت کے الزام لگا کر سخت سزا میں تجویز کی گئی تھیں، بہت جدوجہد کی، تحقیقاتیں کرائیں، ثبوت بھم پہنچائے اور الزام سے بری کرایا۔ ان فیاضیوں کی

بدولت آمدنی سے ان کا خرچ زیادہ رہا اور تنگ دست رہے۔ لیکن جب کلنج کی دھن ان کے سر پر سوار ہوئی تو شخصی فیاضی اور بذل و سخا سے ایک دم باتھ اٹھا لیا۔ اب جو کچھ تھا کلنج کے لیے۔ اپنا تو خیر جو کچھ تھا وہ سب کلنج کو پُوج دیا، مگر مشکل یہ تھی کہ دوسروں کی جیبوں پر بھی ان کی بڑی کڑی نظر تھی۔ چندہ لینے کے کیے کیے نے ڈھنگ نکالے تھے۔ کسی موقع پر چوکتے ہی نہ تھے۔ علی گڑھ کی نمائش میں کتابوں کی دکان لگائی اور خود دکان پر بیٹھ کر کتابیں سمجھیں۔ کسی کے بیٹھا پوتا پیدا ہوا یہ چراغی مانگنے کے لئے موجود۔ کہیں سیادت کے دعوے سے امام صناس کا روپیہ مانگنے کے لیے جائیں۔ کسی نے دعوت کی تو دعوت کے بد لے رپہ وصول کر لیا۔ نیشنل والٹریٹری مرن کر گھے میں جھولی ڈالی اور انتہا یہ ہے کہ ڈراما کر کے اسیج پر آئے اور غزلیں گائیں۔ کبھی اس کا خیال نہ کیا کہ لوگ کیا کہیں گے۔ اس چندے سے دوست آشناوں کی جان عذاب میں تھی۔ خدا ان کی مغفرت کرے وہ یہ بدعت اپنے پچھے ایسی چھوڑ گئے ہیں کہ آج تک اس سے نجات نہیں ملی۔ بلکہ حضرت چندہ کا زور روز بروز بڑھتا ہی جاتا ہے اور اب تو عالمگیر ہو گیا ہے۔ اگر سر سید کے چندہ لینے کے طریقوں اور ترکیبوں کی تفصیل کہی جائے تو اچھی خاصی کتاب بن جائے۔

وہ کم آمیز اور دیر آشنا تھے۔ لیکن جس سے جو تعلق ہو گیا اسے آخر دم تک نبھایا اور دوستوں کے تزوہ عاشق تھے۔ مولوی سید مهدی علی (نواب محسن الملک) اور سید زین العابدین کو جو خط لکھے، میں انھیں درکھیے۔ ایک ایک لفظ سے خلوص و صداقت پہنچتی ہے۔ ایسے خط آپ کو شاید ہی کہیں اور ملیں، یہ ان کے دلی جذبات کا آئینہ ہیں۔ یہی حالت کم و بیش دوسرے احباب کے ساتھ تھی۔ وہ ان کے سے ہمدرد اور ان کی بہبودی اور سلامتی کے خواہاں رہتے تھے اور جب کبھی ان کے کسی دوست کا انسحال ہو جاتا تو انھیں سخت صدمہ ہوتا اور کئی کئی دن سوگ مناتے تھے۔ وہ دوستی کے مقابلے میں رشتہ ناتے کی کوئی حقیقت نہیں سمجھتے تھے ان کا قول تھا کہ "اگر ساری دنیا قبیضے میں ہو اور کوئی دوست نہ ہو تو وہ بیچ ہے اور اگر ساری دنیا کے بد لے میں ایک دوست ہاتھ گلک جائے تو ارزاز ہے"۔ لیکن ان کی دوستی آسان نہ تھی۔ وہ قدامت پرست نہ تھے بلکہ انہوں نے بہت سی پرانی رسوموں کو توڑ پھوڑ کر کھ دیا۔ ہر بات کو تحقیق اور عقل کی کوئی پر پرکھتے تھے، جو اس میں پوری اُترتی اُس پر عمل کرتے، تکمید کے

مطلق قائل نہ تھے جدت اور نئی روشنی کے حامی تھے۔ خود وہ کسی ایسی بدعتوں اور جدتوں کے بافی ہوئے کہ مسلمانوں میں کھلبیلی مجھ کسی۔ ہر طرف سے مخالفتیں ہوتیں، مطعون ہوئے، مردود ہوئے، مگر انہوں نے کچھ پروانہ کی، اپنی بات پر اڑے رہے، طوفان آیا بھی اور گزر بھی گیا۔ لیکن ایک دوستی کے معاملے میں قدامت پرست تھے۔ چندے کی زد ہمیشہ دوستوں ہی پر پڑتی تھی۔ نے نے فنڈ قائم کرتے تھے اور سب سے پہلے فہرست میں دوستوں کے نام لکھتے اور خود ہی رقم تجویز کر کے ہر ایک کے نام کے سامنے لکھ دیتے۔ طوعاً کر ہاً دسی ہی پڑتی۔ چندوں سے ان کا ناک میں دم تھا۔ بعض بے لکھت دوست بہت جنم جلاتے اور بگڑتے مگر سید صاحب کبھی بُرانہ مانتے۔ ان کی باتوں میں کچھ ایسا جادو تھا کہ لوگ فوراً پیچ جاتے اور جو مانگتے نذر کر دیتے۔ یہ تو خیر ہوتا ہی رہتا تھا لیکن وہ دوستوں سے اس بات کی بھی توقع رکھتے تھے کہ قومی ہمدردی کے متعلق ان کے سب کاموں اور سب تجویزوں میں ان سے اتفاق کریں۔ وہ عمر بھر مخالفتیں برداشت کرتے رہے اور یہ ان کے لیے معمولی بات ہو گئی تھی لیکن دوست کا اختلاف گوارا نہیں کر سکتے تھے۔ یہ دوستی پُرانے وقتوں کی دوستی تھی۔ پُرانے بزرگ اسی پر عامل تھے دوست کچھ بھی کہے یا کچھ بھی کرے وہ ادب اکے اس کا ساتھ دیتے اور مدد کرنے، لڑنے، مرنے، جان دینے کو تیار ہو جاتے۔ انہیں اس سے کچھ بحث نہ تھی کہ یہ فعل بُرا ہے یا بھلا۔ ان کا مقولہ تھا "یار کی یاری سے کام اس کے فعلوں سے کیا کام"۔ لیکن حقیقت یہ ہے کہ ان کو دوست بھی ایسے ملے تھے کہ ان پر جان چھڑ کتے تھے اور یہ ان کی بڑی خوش نصیبی تھی۔ یہ سب سید کے خلوص، سچائی، راست بازی اور محبت کا اثر تھا۔ وہ اپنے دفتر کے ملازموں پر نیز بھی کے نوکروں سے بڑی شفقت اور مہربانی کا برتاؤ کرتے تھے۔ کبھی سختی یا درشتی سے پیش نہیں آتے تھے اور ان کے عیوب سے چشم پوشی کرتے تھے۔ جو ایک بار ان سے بندھ گیا پھر وہ گویا اس کی جاگیر تھی۔ مرتے دم تک ساتھ رہا۔ یوں بھی وہ کسی کی شکایت نہیں سنتے تھے لیکن اگر کسی نے ان کے ملازم کی بد دیانتی، بد اطواری وغیرہ کی شکایت کی تو وہ سنی ان سنی کر دیتے تھے اور ان کے اعتقاد میں درا فرق نہ آتا۔ وہ کسی ملازم کو شکایت میں سننے کے بعد بھی برطرف نہ کرتے یہ بات ان میں پُرانی تہذیب کی تھی۔ میں نے ایسے کسی بزرگوں کو دیکھا ہے کہ جب انہوں نے کسی پر اعتماد کر لیا تو پھر کوئی کچھ کہا کرے اور کیسی ہی شکایت کرے

اُن پر کچھ اثر نہ ہوتا تھا بلکہ اُٹے خفا ہوتے تھے۔ اسی قسم کی مرمت سر سید میں بھی تھی۔ کسی نے سچ کہا ہے "خانہ مرمت تباہ"۔ چنانچہ ان کے دفتر کے ہیڈ گلرک شام بہاری لال کے معاملے میں بھی ہوا۔ یہ شخص علی گڑھ کے متاز کا یستھ خاندان کا تھا۔ اس کا باپ پنجاب میں اکٹرا استٹ گھمشر رہ چکا تھا۔ بارہا ان تک شکایت پہنچی کہ یہ آدمی قابل اعتماد نہیں ہے۔ اتنی کم تشوہ میں وہ جوڑی پر آتا ہے اور بڑی شان سے رہتا ہے۔ اس کی دیانت مشتبہ ہے۔ میں نے بھی اُس شخص کو دیکھا تھا وہ فی الحقيقة رئیسوں کی طرح رہتا تھا۔ ان شکایتوں کے جواب میں وہ کہتے کہ شریف زادہ ہے، مگر سے خوش حال ہے وہ صاف ستر اور سلیقے سے رہتا ہے تو لوگ اس سے جلتے ہیں۔ جب ان سے یہ کہا گیا کہ پنجاب میں وہ سرکاری ملازم تھا اور روپیہ غبن کرنے کی علت میں سزا پا چکا ہے۔ اُس پر انہوں نے فرمایا کہ شریف ایک بار ٹھوک کھا کر پھر سنبل جاتا ہے اور خطا نہیں کرتا۔ اس اعتماد کا نتیجہ یہ ہوا کہ وہ جعلی دستخط بنانا کر چکیں جاری کرتا رہا اور ایک لاکھ سے کچھ اوپر روپیہ خورد برو کر لیا۔ اس غبن کا حال اس کے دفعۂ بیمار ہونے پر کھلا۔ اُس سے سید صاحب کو جو صدمہ پہنچا وہ بیان سے باہر ہے۔ عدالت کی حاضری کی جو پنج لگی تو اس سے ان کی پریشانی اور بڑھ گئی۔ شام بہاری لال پر فلح کا حملہ ہوا تھا اور اسی بیماری کی حالت میں گرفتار ہوا اور حوالات میں رکھا گیا۔ اثنائے مقدمہ ہی میں جبکہ وہ حوالات میں تھا کچھ کھا کر مر گیا۔ اس حادثے سے سر سید کو تو سخت اذیت اور رنج و ملال پہنچا ہی تھا، کلنج کے کاموں پر بھی کچھ دن کے لیے براثر پڑا۔

نج کے ملازموں سے بھی ان کی مرمت کا یہی حال تھا۔ وہ اس بات کو ہرگز پسند نہیں کرتے تھے کہ ملازموں کے ساتھ برا برتاؤ کیا جائے۔ نوکروں کی مارپیٹ یا بدزبانی کو نہایت کمروہ فعل اور بد اخلاقی سمجھتے تھے۔ چنانچہ جب ایک طالب علم (بورڈ) نے کلنج کے ایک ملازم کو کسی بات پر مارا تو سید صاحب بہت برا فروختہ ہوئے اور انہوں نے حکم دیا کہ اُسے خارج کر دیا جائے۔ اس پر طالب علموں نے بڑا ہمگامہ مچایا اور ان کی ایک بڑی جماعت کلنج چھوڑ کر شہر جلی گئی۔ شہر کے ذی اثر اور ہمدرد رئیسوں نے یہ بجاوہ کی کوشش کی، لیکن سر سید کا اصرار تھا کہ جب تک طالب علم ملازم سے معافی نہ مانگے گا اُسے کلنج میں داخل نہ کیا جائے گا۔ یہ سین انھیں والدہ نے دیا تھا۔ لڑکپن میں انہوں نے مگر کے پرانے ملازم کو کسی بات پر تھپڑ مارا۔ ان کی والدہ کو خبر ہوئی تو

بہت ناراض ہوئیں اور کہا اے گھر سے ٹکال دو، یہ اس گھر میں رہنے کے لائق نہیں رہا۔ چنانچہ ایک ماما ہاتھ پکڑ کر گھر سے باہر لے گئی اور سرکل پر لا کر چھوڑ دیا۔ تین دن تک خالہ کے مکان میں چھپے رہے۔ تیسرے دن خالہ والدہ کے پاس لے گئیں تاکہ قصور معاف کرائیں۔ انہوں نے کہا جب تک وہ نوکر سے قصور معاف نہ کرائے گا میں معاف نہیں کروں گی۔ چنانچہ جب نوکر کے آگے کے ہاتھ جوڑے تو قصور معاف ہوا۔ یہی ایک نہیں انہوں نے اخلاق کے بہت سے سب سے اپنی والدہ سے سیکھے اور عمر بھر ان پر عمل کیا۔ وہ بڑے خوددار تھے اور کسی ایسی بات کو جو خودداری کے خلاف ہوتی برداشت نہیں کر سکتے تھے۔ ابتداء میں جب وہ مدرسہ العلوم قائم کرنے کا ڈول ڈال رہے تھے، "انڈیا آبزور" میں اس کے خلاف ایک آرٹیکل چھپا جس میں یہ لکھا تھا کہ مسلمان سنت مسکبر اور متعصب ہیں اور یہی وجہ ہے کہ گورنمنٹ کا الجمیں اور اسکولوں سے فائدہ حاصل نہیں کر سکتے۔ اس کے جواب میں سرید نے بڑا سنت آرٹیکل لکھا اور لکھا "کہ ہاں ہم مسکبر بھی ہیں اور متعصب بھی، پر کیوں نہ ہم ایسا طریقہ تعلیم اختیار کریں جس سے ہمارے تنگبر اور تعصُّب میں بھی خلل نہ آئے اور ہم تعلیم بھی پائیں"۔

وہ اپنے طالب علموں سے بھی ایسی ہی خودداری کی توقع رکھتے تھے۔ ایک سال (غالباً ۱۸۹۲ء میں) مسلم لہجہ کیشنل کانفرنس کا اجلاس علی گڑھ میں تھا۔ اجلاس ختم ہو گیا تھا، سب چلے گئے تھے اور ہال خالی تھا۔ صرف سید صاحب رہ گئے تھے جو میز پر سے اپنے کاغذ سیٹ رہے تھے۔ اس اشنا میں طالب علم چکے چکے آئے اور کسیوں پر بیٹھتے جاتے تھے۔ سید صاحب نے جو یہ دیکھا تو پوچھا کیا ہے، کیوں جمع ہو رہے ہو؟ ایک طالب علم نے کھڑے ہو کر کہا کہ کانفرنس میں بمبئی کے ایک سینھ صاحب آئے ہیں وہ طالب علموں کو مشافعی تقسیم کریں گے۔ یہ سننا تھا کہ برس پڑے اور کہا تم بڑے بے غیرت ہو کہ مشافعی کے لیے میں یہاں بھکاریوں کی طرح آئیٹھے ہو۔ تمہیں شرم نہیں آتی، کیا کلج سے تم نے یہی بے غیرتی سیکھی ہے... اب لڑکے کھمکنے شروع ہوئے اور چند منٹ میں ہال خالی ہو گیا اور سید صاحب اپنے کاغذ سیٹ کر رخت ہو گئے۔ ان کی بڑی تمنا تھی کہ مدرسہ العلوم کے طلبہ ہمت، جرات اور شریفانہ اخلاق سے متصف ہوں اور جب کبھی کسی طالب علم سے اخلاقی جرأت یا خودداری کا فعل صادر ہوتا تو بہت خوش ہوتے۔

ایسی ہی خودداری کا ایک دوسرا واقعہ لکھتا ہوں، ان کے ایک عزیز دوست (غالباً مولوی مشتاق حسین) نے جب کہ وہ یو۔ پی میں کی سر رشته میں ملازم تھے یہ اطلاع دی کہ ان کا افسر نماز پڑھنے پر معرض ہوتا ہے۔ سید صاحب نے اس کے جواب میں جو خط لکھا وہ پڑھنے اور یاد رکھنے کے قابل ہے۔ وہ لکھتے ہیں:

"بھائی... کل میں سارے دن مسترد رہا، کیونکہ تمہارا کوئی خط نہیں آیا تھا۔ آج خط آیا اور حال معلوم ہوا۔ گوئیں کسی وقت بے وقت کا بھی خیال نہیں کرتا۔ دو دو اکٹھی بھی ملا کر پڑھ لیتا ہوں۔ ریل میں جتنا سفر ہو مجھ سے ادا نہیں ہو سکتی۔ یہ باتیں مجھ میں ہیں اور نالائقی اور شامت اعمال سے ایسی ستی نماز میں ہے۔ مگر تم نے اس معاملے میں جو پیش آیا، نہایت لپرپنا کیا۔ نماز جو خدا کا فرض ہے اُس کو اپنی شامت اعمال سے، جس خرابی سے ہو، ادا کریں یا قضا کریں۔ لیکن اگر کوئی شخص یہ کہے کہ تم نماز نہ پڑھو اس کا صبر ایک لمحہ بھی نہیں ہو سکتا۔ یہ بات سنی بھی نہیں جا سکتی۔ میری سمجھ میں نماز نہ پڑھنا صرف گناہ ہے، جس کے بخشنے کی توقع ہے اور کسی شخص کے منع کرنے سے نہ پڑھنا یا ستی میں ڈالنا میری سمجھ میں کفر ہے جو کبھی بخشنے جائے گا۔ تم کو یا تو پہلے ہی خود بسی شامت اعمال سے ایسا طریقہ اختیار کرنا تھا جو کبھی اس قسم کی بحث نہ آتی اور جب ایسا طریقہ اختیار نہیں کیا تو پھر الجانانا اور گڑھ گڑھانا اور "حضور رخصت ہی وس، تحوہ کاٹ لیں" "کہنا و اہیات تھا، تراثق سے استغفار دے دینا تھا۔ صاف کہہ دینا تھا کہ میں اپنے خدا نے عظیم الشان، قادرِ مطلق کے حکم کی اطاعت کروں گا، نہ آپ کی۔ کیا ہوتا؟ نوکری نہ میسر ہوتی، فاقہ کرتے مر جاتے نہایت اچھا ہوتا۔ والسلام"۔

"سیرت فرمدیہ" میں سرسید نے جو حالات لکھے، میں ان کے پڑھنے سے ظاہر ہے کہ گھر کے سارے انتظام اور اولاد کی تربیت کا بار اُن کی والدہ پر تھا۔ یہ سرسید کی خوش

نصیبی تھی کہ ان کی والدہ بڑی دانش مند اور نیک سر شست بی بی تھیں اور ان میں انسانی اخلاق کی بہت سی خوبیاں تھیں۔ سر سید کی زندگی پر ان کا بڑا اثر تھا۔ عام توہمات جو مسلمانوں میں مذہب کے نام سے مروج ہو گئے ہیں ان کے گھر میں ان باتوں کا مطلق چرچا نہ تھا۔ وہ لکھتے ہیں کہ "اس زمانے میں جب کہ میرے مذہبی خیالات اپنی ذاتی تحقیق پر مبنی ہیں اب بھی میں اپنی والدہ کے عقائد میں کوئی ایسا عقیدہ جس پر شرک یا بدعت کا اطلاق ہو سکے نہیں پاتا۔" غرض کہ مذہبی پابندی ابتداء سے ان کی تعلیم و تربیت کا جز تھی۔ لیکن جب انہوں نے مسلمانوں کی اصلاح اور خصوصاً مغربی تعلیم کی ترویج کا بیڑا اٹھایا تو انہیں مذہبی سائل اور مذہبی تحقیق کی طرف خاص طور سے توجہ کرنی پڑی، کیونکہ ان کی اس تحریک کے خلاف سارے ملک میں مخالفتوں کا جو زبردست طوفان اٹھا اور اعتراضات کی جو بوجھاڑ ہر طرف سے ہوئی وہ سب مذہب کی بنا پر تھی۔ علاوہ اس کے عیناً مشنریوں اور یورپی مصنفوں کی طرف سے اسلام کی حقانیت اور بافی اسلام (صلی اللہ علیہ وسلم) کی سیرت پر پے در پے حملہ ہو رہے تھے۔ ہندوستان کی انگریزی حکومت کے ارکان نے اسلام کو فاد و بغاوت کا بافی مبانی قرار دے رکھا تھا اور یہ بات ان کے دل میں جاگریں تھی کہ مسلمان ارزوئے مذہب حکومت انگریزی سے بد خواہی اور بغاوت کرنے پر مجبور ہے۔ ان سب آفتوں سے بڑھ کر ایک آفت یہ تھی کہ قوم کے نوجوان جو کالمجou اور یونیورسٹیوں میں مغربی تعلیم پار ہے تھے ان کے دلوں میں اسلام کی طرف سے شکوک پیدا ہو رہے تھے اور وہ مذہب سے بیگانہ اور متفر ہوتے جا رہے تھے۔ مولوی صاحب جان، ان کی کتابیں اور مناظرے تشفی نہیں کر سکتے تھے۔ کیونکہ جدید سائنس نے پرانے حربوں کو بے کار کر دیا تھا۔ سید صاحب نے بڑی دلیری اور جرأت اور کمال تحقیق اور محنت سے ان تمام خطروں کا مقابلہ کیا اور اس مقابلے کے لیے انہیں ایک نیا علم کلام رجاد کرنا پڑا۔ یہ ان کا ایسا عظیم الشان کام ہے کہ اس کے تفصیلی بیان کے لیے ایک دفتر درکار ہے۔ مختصر یہ کہ اوہاں باطلہ اور خیالات فاسدہ جو مذہب کی آڑ لے کر اسلام اور اہل اسلام میں گھر کر چکے تھے، ان کا قلع قمع کیا۔ جن با اثر انگریزوں نے یہ ثابت کیا تھا کہ اسلام خداری اور بغاوت سکھاتا ہے اور مسلمان کبھی حکومت کے وفادار نہیں ہو سکتے اور جن یورپیں مصنفوں نے یہ لکھا تھا کہ اسلام ترقی کا مانع ہے ان کی تحریروں کے دندان شکن جواب دیے۔ جس زمانے میں

حکومت نے وہا بیوں پر ظلم تورٹے اور ان کے عقائد کو فساد اور بغاوت کا سرچشمہ قرار دیا تو بڑی دلیری سے ان کی حمایت کی اور ان کے خلاف جو کچھ کھما گیا اور لکھا گیا اس کی پرزور تردید کی، یہاں تک کہ اس کا صاف اقرار کیا کہ میں خود وہابی ہوں۔ سرو لیم کی کتاب کے جواب لکھنے کی تیاری کی جس میں اسلام پر، رسول اللہ ﷺ کی سیرت پر سخت اعتراض کیے تھے۔ ہندوستان میں کافی سامان میسر نہ آیا تو لندن کا سفر کیا اور وہاں کے کتب خانوں اور دوسرے ذرائع سے کتابیں مہیا کیں۔ اس کی تیاری اور طباعت میں مصارف اس قدر بڑھ گئے کہ اپنا کتب خانہ اور سامان وغیرہ فروخت کرنا پڑا، قرض لیا اور دوستوں سے روپیہ جمع کیا اور شب و روز محنت شاقہ اٹھا کر ایسا مدل جواب لکھا کہ مخالف بھی مان گئے۔ نے تعلیم یافتہ لوگوں کے شکوہ رفع کرنے کے لیے بے شمار مصاہیں لکھے اور قرآن کی تفسیر بھی اسی نیت سے لکھنی شروع کی۔ مخالفوں کی تحریروں کے جواب لکھے، تقلید کے خلاف زبردست مصاہیں تحریر کیے۔ ابطالِ غلامی پر ایک رسالہ لکھا اور یہ ثابت کیا کہ لونڈی غلام بنانے کا کوئی حکم قرآن مجید کی کی آیت یا کسی حدیثِ صحیح میں نہیں۔ سید احمد خاں پہلے شخص تھے جنہوں نے یہ دعویٰ کیا کہ اسلام میں غلامی نہیں اور اسے ثابت کر کے دکھا دیا۔ تحقیق اور اجتہاد میں جو جمود پیدا ہو گیا تھا اسے تورٹا۔ بہت سے مسائل کی الجھنوں کو سلجنایا۔ غرض اسلام کی وہ بے نظیر خدمت کی جو کسی دوسرے سے نہ بن آئی۔

<sup>۷</sup> سر سید بڑے پکے اور سچے مسلمان تھے اور جیسا کہ انہوں نے بارہا کھا ہے کہ میں اس لیے مسلمان نہیں ہوں کہ مسلمان گھرانے میں پیدا ہوا بلکہ اسلام پر سیرا یقین میری ذاتی تحقیق پر ہے وہ اپنے ایک دوست کو جن کے دل میں یہ خطرہ پیدا ہوا کہ کہیں وہ انگلستان جا کر ترک اسلام نہ کر دیں، لکھتے ہیں، "جیسا کہ میں خود اپنی تحقیق سے، نہ تقلید سے، دینِ اسلام کو حق سمجھتا ہوں اس قدر یقین آپ کے شہر کے بڑے بڑے لمبی ڈارڈھی والوں کو ہزار ہزار دانے کی کسیح والوں کو اور جو کہ مدینہ سے پیر و خلیفہ و مرشد کا جنہ و دستار لے کر آتے ہیں ان کو بھی نہیں۔" ایک دوسرے دوست کو اسی بارے میں تحریر کیا، "اگر خدا مجھ کو ہدایت نہ کرتا اور تقلید کی گھرا ہی سے نہ لکاتا اور میں خود تحقیقات حقیقت اسلام پر مستوجہ نہ ہوتا تو یقینی مذہب کو چھوڑ دتا۔" اسلام پر جہاں کسی نے کوئی نکتہ چینی کی وہ فوراً اس کا جواب لکھتے چنانچہ اس زمانے میں جبکہ

ان کی حالت بہت نازک تھی ایک عیسائی نے امہات المومنین پر ایک رسالہ لکھا جس میں آنحضرت ﷺ کی ازواج اور آپ کے اخلاق پر بہت سخت اعتراض کیے گئے تھے۔ باوجود یہ کثرتِ آلام کی وجہ سے ان پر بقولِ مولانا حامی، "ایسا کہتے کہ اس عالم طاری تھا کہ وہ بالکل نقشِ دیوار بن گئے تھے۔" مگر اسی حالت میں اس رسالے کا جواب لکھنا شروع کیا۔ ابھی یہ تحریر پوری نہ ہونے پائی تھی کہ رحلت فرمائے۔

<sup>۱۷</sup> اگرچہ وہ پکے مذہبی اور اسلام کے شیدائی تھے مگر تعصب ان میں نام کو نہ تھا۔ ان کے احباب میں ہندو اور عیسائی بھی تھے اور ان سے اُن کا برتاباویے ہی خلوص اور محبت کا تھا جیسا مسلمان دوستوں سے۔ انہوں نے کبھی کوئی ایسی بات نہ لکھی جس سے دوسرے مذہب والوں کی دل آزاری ہو۔ اگرچہ بعض معاملات میں انھیں ہندو سرگروہوں سے اختلاف تھا لیکن اس اختلاف کا اثر کبھی اُن کے اخلاق یا برتاباو پر نہیں پڑا اور وہ ہمیشہ باہمی اتحاد اور آشتی کی تلقین کرتے رہے۔ یہ محض زبانی باتیں نہ تھیں بلکہ اس پر اُن کا عمل بھی تھا۔ یہ سب معلوم ہے کہ سوامی دیاندہ سرسوئی نے اپنی کتاب "ستیار تھ پر کاش" میں اسلام اور بانی اسلام ﷺ کے خلاف ناقابل برداشت دریدہ دہنی سے کام لیا ہے جس نے ہندو مسلمانوں میں سخت منافرت پھیلادی تھی۔ لیکن جب سوامی جی کا انتقال ہوا تو سرسید نے اُن کی وفات پر بڑا آرٹیکل لکھا اور اُن کے اصلاحی کاموں کی بے حد تعریف کی جسے پڑھ کر حیرت ہوتی تھی۔ یہ ہے ایک سچے اور پکے مسلمان کی بے تعصی اور رواداری۔ یہ ایک نہیں ایسی اُن کی بیسیوں تحریریں ہیں۔

<sup>۱۸</sup> افسوس کہ ان کی زندگی کے آخری ایام انتہادر ہے کی تھی اور کرب والم میں گزرے۔ پہلا صدمہ کلنج کے روپے کے غبن کا ہوا اور دوسرے اُس سے بڑھ کر سید محمود کا۔ کثرت شراب نوشی نے سید محمود کا دماغ منت کر دیا تھا اور وہ عالم دیوانگی میں ایسی حرکات کر بیٹھتے تھے جو کسی عنوان قابل برداشت نہیں ہو سکتی تھیں۔ سرسید کو ناجار وہ گھر چھوڑنا پڑا جہاں وہ تیس سال سے مسلسل رات دن کام کرتے رہے تھے اور ایک غیر گھر میں جا کر پناہ لینی پڑی۔ اس رنج نے جوانہ رہی اندر کھانے جا رہا تھا سید صاحب کو بٹھا دیا، دل بھٹکا، خوش دلی جاتی رہی۔ لیکن وہ لگن جو دل کو لگی ہوئی تھی اس کی آگ اس وقت بھی باقی تھی۔ موت سے چند روز پہلے تک جب تک کہ بالکل مجبور نہ ہو گئے، قومی معاملات پر برابر لکھتے رہے۔ آخر وہ دن آپنے جو کسی کے مالے نہیں ملتا اور وہ

قوم کا فدائی ۱۸۹۸ء کو ہمیشہ کے لیے اس دنیا سے رخصت ہو گیا۔

وہ ہم میں نہیں رہا لیکن وہ اپنی زندگی کا ایسا عظیم الشان کارنامہ چھوڑ گیا ہے جو ہمارے لیے صحیفہ ہدایت ہے۔ اُس کی رائے اور اجتہاد میں کہیں کہیں غلطیاں بھی نظر آئیں گی لیکن اس کے خلوص و صداقت اور راست کرداری میں مطلق شک و شبہ کی گنجائش نہیں۔ اس بر عظیم کے مسلمانوں میں بڑے بڑے مجاہد، ذی علم و فضل، پاک نفس بزرگ اور مصلح گزرے ہیں۔ لیکن ان کا دائرة عمل ایک یادو مہمات تک محدود تھا۔ لیکن سرسید کا میدان عمل قومی زندگی کے تمام شعبوں پر حاوی تھا۔ ایسا جامع صفات اور جامع حیثیات، بے لوث و بے نفس، پُر عزم و استقلال، سراپا خلوص و صداقت اور ہمہ تن ایشار مصلح ہمیں اس سے پہلے اور نہ اس کے بعد نصیب ہوا۔ اس نے ایک مایوس اور افسرده قوم میں ایک نئی روح پھونک دی اور ایسا قوی جذبہ قومی پیدا کیا جواب تک کام کر رہا ہے۔ حق یہ ہے کہ قومیت کا خیال بھی اسی کا پیدا کیا ہوا ہے۔ اگر اُس کی زندگی کا بغور مطالعہ کیا جائے تو معلوم ہو گا کہ قصر پاکستان کی بنیاد میں سب سے پہلی لست اسی پیر مرد نے رکھی تھی۔ اُس کا دل قوم کی دردمندی سے لبریز تھا۔ عمر بھرا سی دُھن میں لگا رہا اور آخر دم تک مردانہ وار بلکہ دیوانہ وار کام کرتے کرتے دُنیا سے چل بسا۔ اُس کے پاس نہ رہنے کو گھر تھانہ مرنے کو۔ جب مرا تو کفن کے لیے ایک پیسہ نہ تکلا۔ غیروں نے اپنے خرچ سے اس کی تہمیز و تکفین کی۔ یہ ہے سقبول بندوں کی شان۔

محل زیستن در فکرِ قوم و مردن اندر بند قوم

گر تو افی می تو افی سید احمد خاں شدن

### حاشیہ

## سر سید احمد خال مرحوم کی مجوزہ ور نیکلر یونیورسٹی

سر سید مرحوم کو ابتداء سے اپنے ملک کے علمی اور تعلیمی مسائل سے گھر اگاؤ تھا اور جہاں کہیں وہ رہے انہوں نے اشاعتِ تعلیم میں مقدور بھر کوشش کی اور خود بھی لپشیٰ تالیف و تصنیف کا سلسلہ جاری رکھا۔ اس سے ملک کو بہت فائدہ پہنچا اور خیالات میں مغربیٰ تعلیم کی طرف سے بہت کچھ تغیر پیدا ہوا، جس کی تفصیل کا یہ موقع نہیں۔ اسی شوق اور انہماک کا نتیجہ تھا کہ سائنسیک سوسائٹی علی گڑھ اور محمد بن اسگلو اور ینٹل کلچ قائم ہوا۔

اس کے علاوہ سنہ ۱۸۶۶ء میں ایک انگریز برمیش انڈین ایوسی ایش کے نام سے قائم کی جس کا مقصد یہ تھا کہ "ہندوستانیوں کو گورنمنٹ سے اپنے حقوق حاصل کرنے کے لیے پارلیمنٹ سے تعلق پیدا کرنا چاہیے۔ ایسٹ انڈیا کمپنی کی عمل داری میں بڑی دشیت ہندوستان کو یہ تھی کہ اُس کے تقریباً تمام معاملات صرف کورٹ آف ڈائرکٹرز سکن پہنچتے تھے اور پارلیمنٹ سے بہت کم تصرفی پاتے تھے۔ مگر اب حکومت ہندوستان کی ملکہ معظمه نے اپنے ہاتھ میں لے لی ہے اور اب ہندوستان کے امورات کو زیادہ تر پارلیمنٹ سے تعلق رہے گا۔ پس اس غرض کے لیے کہ پارلیمنٹ کے ممبر ہمارے حالات اور معاملات سے بخوبی واقفیت حاصل کریں، ہم کو ایسی تدبیر کرنی چاہیے، جس سے ہم اپنے صحیح حالات اور مناسب خواہش سے ان کو مطلع کر سکیں اور جس طرح اُن انگریزوں نے جو ہندوستان میں رہتے ہیں ایک ایوسی ایش انگلستان میں قائم کرنی چاہیے، اسی طرح ہم بھی تمام اصلاح شمال مغرب کی طرف سے ایک ایوسی ایش اپنے ملک میں قائم کریں اور اس کے ذریعے سے اپنے تمام مطالب اور مقاصد گورنمنٹ اور پارلیمنٹ سکن پہنچائیں"۔

چنانچہ اس انجمن کے توسط سے بہت سی شکایتوں اور تکلیفوں کا تدارک ہوا۔ لیکن سب سے اہم اور قابل قدر تحریک ورنیکلر یونیورسٹی کی تھی جو سر سید نے اس کی وساطت سے سنہ ۱۸۶۷ء میں گورنمنٹ میں بھیجی۔

اس درخواست یا تحریک کا لب باب یہ تھا۔ اول یہ کہ اعلاد رجے کی تعلیم عام کا ایک ایسا سرسرشہ قائم کیا جائے جس سے میں بڑے بڑے علوم اور فنون کی تعلیم دیسی زبان کے ذریعے سے ہوا کرے۔ دوم یہ کہ دیسی زبان میں انھیں مضمونوں کا امتحان سالانہ ہوا کرے جس میں کہ اب طالب علم گلکتہ کی یونیورسٹی میں انگریزی زبان میں امتحان دیتے ہیں۔ سوم یہ کہ جو سندیں اب انگریزی زبان کے طالب علموں کو علم کی مختلف شاخوں میں لیاقت حاصل کرنے کے عوض میں عطا ہوتی ہیں وہ ہی سندیں ان طالب علموں کو عطا ہوا کریں جو انھیں مضمونوں کا دیسی زبان میں امتحان دے کر کامیاب ہوں۔ چہارم یہ کہ خواہ ایک اردو فریق گلکتہ کی یونیورسٹی میں قائم کیا جائے یا ممالک شمالی و مغربی میں ایک یونیورسٹی دیسی زبان کی علاحدہ قائم کی جائے۔

حیرت ہوتی ہے کہ اس زمانے میں جبکہ انگریزی تعلیم کا آغاز تھا سر سید کو دیسی زبان کی یونیورسٹی قائم کرنے کا خیال پیدا ہوا۔ اس سے اُن کی روشن خیالی اور دوراندیشی کا پتا لگتا ہے۔ یہ وہ خیال ہے کہ برٹش انڈیا میں اب بھی لوگ اسے پیش کرتے ہوئے بھجوکتے ہیں۔

ہم یہاں اُس عرض داشت کی جو نواب گورنر جنرل بہادر باجلas کو نسل کی خدمت میں پیش کی گئی تھی، پوری نقل درج کیے دیتے ہیں اس کے پڑھنے سے معلوم ہوگا کہ سر سید نے اپنی تحریک کی تائید میں کیسی مدل اور معقول بحث کی ہے۔ یہ دلائل اب بھی دیے ہی قوی اور لائق غور ہیں جیسے اُس وقت تھے۔

### مودہ

عرض داشت

برٹش انڈیا ایوسی ایش اصلاح شمال و مغرب

بحضور جناب نواب گورنر جنرل بہادر،

باجلas کو نسل

ہم برش اندھیں ایسوی ایش اصلاح شمال و مغرب جن کے  
دستخط اس عرض داشت کے فیل میں ثبت ہیں بہ دل و جاں  
گورنمنٹ کی ان سخت کوششوں سے بخوبی واقعہ اور ان کی قدر و  
منزلت کرنے والے ہیں جو اس نے ہندوستانیوں کی عام تعلیم  
کے باب میں کی ہیں اور ان کی عوض میں ہم سب پر گورنمنٹ  
کی نہایت بڑی احسان مندی واجب اور لازم ہے۔ ہم کو اچھی  
طرح یقین ہے کہ گورنمنٹ نے اس تعلیم کے کام کو نہایت  
خالص نیت اور بالکل بے غرضی سے اقتیار کیا ہے۔ تعلیم سے  
گورنمنٹ کا اصلی مقصد بالکل لوگوں کی بہبودی اور فلاح ہے۔  
وہ اپنی رہایا کی حالت کو ترقی دینے کے باب میں ہمیشہ ساعی  
رہتی ہے۔

اس یقین کے مستقل اثر سے جو ہمارے دلوں پر اچھی طرح  
نقش پذیر ہو گیا ہے پیش گاہ حضور میں ایسی چند تدبیریں پیش  
کرنے کے لیے ہماری ڈھارس بندھی ہے، جس کا عمل درآمد  
ہو جانے پر ہم کو کامل بمروسہ ہے کہ اس موجودہ سر رشتہ تعلیم  
سے لوگوں کو حد سے زیادہ فائدہ حاصل ہو گا اور ہم کو بہت بڑی  
توقع ہے کہ گورنمنٹ کمال فیاضی سے ان تدبیروں پر از بس  
سبزیدہ اور پسندیدہ توجہ فرمائے گی۔

ہم اقرار کرتے ہیں کہ جو علوم و فنون اب ایشیا کے ملکوں میں  
جاری ہیں جن کے موضوع اوز تاریخی حالات ہمارے بہت سے  
مشور مصنفوں کی کتابوں میں موجود ہیں اور اپنی اصل حالت میں  
بغیر کسی طرح کے تغیر و تبدل اور ترقی کے ہم تک پہونچے ہیں  
اُن میں سے اکثر ایسے اصول پر بنی ہیں جو زمانہ حال میں علم کی  
ترقی ہونے سے بالکل غلط اور ناجائز ٹھیرے ہیں اور بعضے علم  
ایسے ہیں کہ اگرچہ بنیاد اُن کی صحیح اور مضبوط اصول پر ہے مگر  
زانہ حال کی نئی نئی تحقیقاتوں اور تلاشوں کے سبب ان کا رنگ

ڈھنگ بالکل بدل گیا ہے اور بعضے علم ایسے ہیں کہ اب تحصیل ان کی محض فضول اور غیر مرغож ہو گئی ہے اور برخلاف اس کے آج کل دنیا میں بہت سے ایسے علوم و فنون کی گرم بازاری ہے جو زمانہ حال کے لجاجوں میں اور ان کا حال ہمارے بزرگوں کو بالکل معلوم نہ تھا۔ پس یہ ایک ایسی بات ہے جس سے کوئی شخص انکار نہیں کر سکتا کہ ایشیا میں جو علوم اور زبانیں اب جاری ہیں ان کی تحصیل ہمارے علم کی ترقی اور روشن ضمیری کے واسطے محض غیر کافی ہے اور یہ بات بھی ایسی ہی تحقیق اور مسلم ہے کہ مذکورہ فائدہ کے حاصل کرنے کے واسطے کوئی ذریعہ اس سے بہتر نہیں ہے کہ ہم انگریزی زبان کو سیکھیں اور اب جو مالا مال خزانے علم وہ نہ کے زمانہ حال میں جمع اور قائم ہوئے ہیں ہم سب اس بات پر اتفاق رکھتے ہیں کہ گورنمنٹ کی جو مد بیر اس ملک میں انگریزی زبان کے رواج دینے کی ہے وہ حقیقت میں نہایت عمدہ اور مناسب سمجھی گئی ہے۔

مگر یہ بات ممکن ہے کہ جس حالت میں ہم ایک اچھے کام کرنے پر کوشش کرتے ہوں تو ہم اور ایسے کاموں سے جو زیادہ ضروری اور زیادہ مرتبے کے ہیں غافل رہوں اور اسی طرح سے ان کوششوں کی قدر و منزالت کو گھٹا دیوں یہیں جن کو اگر مناسب اور بلا رورطیت کے کیا جائے تو ہم کو وہ نہایت اعلا درجے کی کامیابی پر پہنچاویں۔ ہم خیال کرتے ہیں کہ یہ غلطی تعلیم کے سر رشتہ حال میں ہوئی ہے۔ ہماری بڑی آرزو یہ ہے کہ یہ سر رشتہ ایسا بے عیب اور بے داع غہوجانے جیسا کہ حوصلہ توقع میں سما سکتا ہے اور ہم اس بات کا خیال کرنے سے باز نہیں رہ سکتے کہ ہم ایک اچھے کام کے پورا کرنے پر کھرباندھے رہنے سے ایسے مطلبوں سے غفلت کر رہے ہیں، جو بہت بڑی قدر و منزالت رکھتے ہیں اور ضروری ہیں۔

جو گورنمنٹ خصوصاً انگریزی گورنمنٹ اپنی رعایا کے بہت سے گروہوں کو عام تعلیم دینے کا کام اختیار کرے تو اس کا فرض ایسے علم اور پندو اور نصیحت کی تعلیم دینا ہے جو لوگوں کے روزمرہ کے کاروبار میں کام آؤے اور فائدہ بخے اور اس سے ان کی عادت اور اخلاق کی تہذیب اور اصلاح ہووے اور لوگوں کو قدرت اور علم کے خداوت اور حالات سے جہاں تک ممکن ہو آگاہی حاصل ہوا اور ان کے دلوں میں عمدہ عمدہ اصول اور بڑے بڑے اعلاء درجے کے خیال پیدا ہوویں۔ مگر اس بات کی احتیاط رہے کہ ان اصولوں اور خیالوں کی اصل و بنیاد کسی مذہب کے سائل یا کسی قومی مذہبی رسم و رواج پر نہ ہووے بلکہ وہ قدرتی اخلاق کے قوانین اور علی العموم عقل کے تسلیم کر لئے پر مبنی ہو۔ یہ کام مشکل توبے شک ہے مگر غیر ممکن نہیں اور اگر اس کو کاسیابی کے ساتھ انجام دینے پر کوشش کی جائے تو نتیجے اس کے ملک کے حق میں نہایت عمدہ ہوں۔ چنانچہ لوگوں کی عقل کے روشن ہونے سے ان کی مال و دولت اور جسمانی فائدوں کو ترقی ہوگی جبکہ وہ ان سب چیزوں کی ماہیت سے جوان کے چاروں طرف نظر آتی ہیں واقعہ ہو جائیں گے اور ایسے فاسد خیالوں اور بیسودہ خوف و اندیشوں کو آئندہ فوراً اور یک بیک قبول نہ کر لیا کریں گے جس سے لوگوں کی طبیعتوں کو پریشانی حاصل ہوتی اور سب میں ایک ہل چل پڑ جاتی ہے اور عام اسن و آسائش اور استظام میں خلل واقع ہوتا ہے، حللوہ اس کے جو نفرت اور صداقت نسل اور مذہب کی غیریت سے پائی جاتی ہے وہ قدرت اور عقل کی روشنی کے آگے نیت و نابود ہو جائے گی اور بجائے ان سب کے آپس میں لحاظ و پاس اور بصر و سہ قائم ہو جائے گا۔

جو گورنمنٹ سوائے ان غرضوں کے اور کسی قسم کی اور شاید اس کمتر خواہش کے سبب سے اپنی رعایا کی تعلیم پر آمادہ

ہو کہ ان کو صرف اس قدر تعلیم کیا جائے کہ وہ اپنی زندگی کے  
 معمولی کاروبار کے انجام دینے کے لائق ہو جائیں تو وہ گورنمنٹ  
 رعایا کے ساتھ اس سے زیادہ کچھ نہیں کرے گی جو ایک آدمی  
 اپنا بوجھ کھنپوانے یا اور کوئی کام لینے کی غرض سے کسی جانور  
 کے ساتھ اس کے سدھانے میں کرتا ہے مگر ہم کو دل سے یقین  
 ہے کہ گورنمنٹ ہند کی یہ غرض اور ایسا ارادہ نہیں ہے بلکہ  
 اس بات کو ہم تحقیق جانتے ہیں کہ اس نے جو کام تعلیم کا  
 اختیار کیا ہے وہ بڑے بڑے اعلاء درجے کے مقصدوں اور  
 ارادوں سے شروع کیا ہے چنانچہ اس کا مشور عمدہ ثبوت وہ  
 تین یونیورسٹیاں یعنی مدرسے ہائے اعظم ہیں جن میں علی العموم  
 علم سکھ ہر ادنیٰ و اعلائی دسترس ممکن ہے۔ اس لیے ہم اپنی  
 گورنمنٹ کو اس بات کے تصفیہ پر متوجہ کرتے ہیں کہ جو  
 سرشنہ تعلیم کا آج کل سرکار کا درست اور قائم کیا ہوا موجود  
 ہے وہ اس قابل ہے یا نہیں کہ اس سے تعلیم کے اصلی مقصد  
 جن کا تذکرہ بالاجمال اور ہوا حاصل ہوویں۔ ہم نیازمندی سے  
 حاجزاً عرض کرتے ہیں کہ ہماری رائے میں اس سرشنہ سے وہ  
 مقصد حاصل نہیں ہوں گے۔ سرشنہ مذکور کے ذریعے سے چودہ  
 کروڑ آدمیوں میں جو گورنمنٹ ہند کے مکوم اور مطبع ہیں چند  
 آدمیوں کو ایک عمدہ اور معقول تعلیم کے تمام حظ اور لطف اور  
 فائدے حاصل ہونے ہوں مگر جب کہ بہت سی خلقت کا ان چند  
 تعلیم یافتہ سے مقابلہ کیا جائے تو ان کی تعداد نہایت  
 بے حقیقت اور خفیت ٹھریتی ہے کیونکہ خلقت کے اس انبوہ  
 کثیر کوروشن ضمیری حاصل ہونا تو ایک طرف روشن ضمیری کا  
 پر تو بھی اس پر نہیں پڑتا ہے۔ غرض کہ ملک باعتبار ہبیت  
 مجموعی اپنی اصل تاریخی کی حالت میں ہے اور اس نے علم لور  
 شائستگی کے کسی فائدہ کا مزہ نہیں چکھا۔ ہم عرض کر چکے ہیں کہ

اس عرضِ داشت کے پیش کرنے سے ہمارا یہ مقصد نہیں ہے کہ ایشیا کے مردہ علوم و فنون، شائستگی اور خوبی کو تروتازہ کیا جائے بلکہ اصل غرض یہ ہے کہ پچھلے زنانوں میں اہل یورپ نے جو علم وہ سر بھم پہنچایا ہے اور وہ زیادہ عمدہ اور مفید ہے اس کا رواج ملک میں ہوئے۔ سوا اس کے ہماری خواہش یہ ہے کہ بجائے چند آدمیوں کے گروہوں کے گروہوں کو فائدہ ہنسپے، اخلاقِ پسندیدہ اور قومی و انسانی کی نعمتیں تمام ملک پر پھیل جائیں۔

بالفعل بڑے بڑے علموں سے صرف زبان انگریزی کے ذریعے سے واقفیت حاصل ہو سکتی ہے اور یہی بات ایسی ہے جس کے سبب سے ملک میں مفید علموں کے عموماً جلد شائع ہونے میں بڑے بڑے موافع اور ہرج واقع ہوتے ہیں اور اسی کے باعث سے لوگوں کی رائے اور خیالات میں بہتر تبدیلی ہونے میں توقف ہوتا ہے اور عام تعلیمِ مصطلح اور پژمردہ ہو گئی ہے اور چند لوگ ایسے ذریعے سے جس تک رسائی مشکل ہے اس علم کے شروع کو حاصل کر سکتے ہیں جس تک سب کی رسائی آسان اور سلسلہ ہوئی جائے۔

جو حال تعلیم کا ہو رہا ہے اس کا باعث یہ نہیں ہے کہ لوگ انگریزی کی تحصیل سے گریز یا نفرت کرتے ہیں۔ جن وقتوں میں لوگ انگریزی کی تحصیل سے گریز یا نفرت کرتے تھے ہم کو یقین ہے کہ وہ زمانہ ایسا گز کیا کہ پھر کبھی نہ آئے گا، انگریزی کی ضرورت اور اس کے فائدوں کو لوگوں نے اچھی طرح سمجھا اور دیکھا اور علانیہ اقرار کیا ہے اور ان میں سے اکثر نے اپنی رائیوں کو اپنے ہم وطنوں کی بڑی بڑی شاندار مجلسوں میں اس امر کی نسبت ظاہر کیا ہے۔ چنانچہ ہم خاص ایک شخص یعنی سر سید احمد خال صدر الصدور علی گڑھ کے قول نقل کرتے ہیں "خاص

کر میں تمہاری توجہ اس بڑی ضرورت پر مائل کرنا چاہتا ہوں جو انگریزی کی تحصیل کرنے سے اہل ہند کو ہے اس کی تحصیل ان بڑے فائدے بنخشنے والے عمدوں کے باعث سے ضروری نہیں جو اس کے سبب سے حاصل ہوتے ہیں بلکہ ان بے نہایت فائدوں کے سبب سے ضروری ہے جو زندگی کے روزمرہ کے ذرا ذرا سے کاروبار میں بھی ہوتے ہیں۔ چنانچہ انگریزی کا پورا علم ہم کو اس بات کے قابل کرنے کے لیے ضروری ہے کہ ہم اپنے ملک کے قوانین کو بخوبی سمجھ سکیں جو گورنمنٹ کے ایکٹوں اور معمولی روایادوں میں ظاہر ہوتے ہیں اور تجارت کا سیاستی کے ساتھ کر سکیں اور اہل یورپ کے ساتھ ربط و صنیع بڑھا سکیں اور بہت سے علوم و فنون میں جن کی بحث بہت قابلیت سے انگریزی زبان میں ہے کامل ہو سکیں۔

تعلیم جواب ترقی کرنے سے سمجھی ہوئی ہے اس کی اس حالت کے اور بھی کئی باعث ہیں جن میں سے سب سے بڑا باعث یہ ہے کہ صرف انگریزی کی تحصیل کے ذریعے سے یہی کہ اب مروج نئے علی العوم ہر ایک طالب علم پاستانے بعض طالب علموں کے علم کے اس قدر درجہ یا اخلاق اور تربیت کے اس قدر مرتے کو نہیں پہنچتا یا اس کی ذات سے ظاہر نہیں ہوتا جس کی لوگ تعظیم اور تکریم، حرص و تقلید کریں یا جس سے ان کے والدین کو یہ معلوم ہووے کہ انہوں نے نہایت اعلاء درجے کی تعلیم پائی ہے البتہ سیکٹوں میں سے ایک کا اس درجے کی عظمت تک پہنچنا ممکن ہے جس کی بڑی خواہش کی جاتی ہے مگر ایسے طالب علموں کی تعداد بہت خفیت اور تھوڑی ہے، اور ہزاروں چابلوں پر جوان کے گرد و پیش موجود ہیں کچھ اثر ان کا نہیں ہوتا۔ اس نقصان کے حلچ کی غرض سے ہم اپنی تجویزیں پیش کرنے کے آرزومند ہیں۔ ہماری خواہشیں یہ ہیں کہ جو

کوششیں انگریزی زبان کی اشاعت کے لیے بالفعل کی جاتی ہیں وہ جاری رہیں بلکہ ان کو وقتاً فوقتاً ترقی ہوتی رہے۔ مگر ایک اور طریقہ تعلیم کا جو عام تعلیم کی ترقی کے لیے زیادہ موثر تصور کیا جاتا ہے قائم اور جاری کیا جائے اور اس کے ذریعے سے انگریزی زبان کو بجائے بہت تحولاتے آدمیوں کے بہت سے لوگوں کو فائدہ پہنچانے کا وسیلہ بنایا جائے۔ جو طریقہ ہم تجویز کرتے ہیں وہ تعلیم کے طریقہ مرودجہ سے گو علاحدہ اور غیر ہو مگر اس سے مخالف نہیں ہے۔ نتیجہ دونوں کا انعام کاراکٹر ہی حاصل ہوگا۔ وہ طریقہ یہ ہے کہ بجائے اس بات کے کہ صرف انگریزی ہی زبان میں تعلیم کی جائے ویسی زبان کو بھی تعلیم کے اعلاء رہے کے مضمون اور مطالب میں لوگوں کی تعلیم و تربیت کا ذریعہ گردانا جائے۔

بادی النظر میں یہ سمجھا جاسکتا ہے کہ اس تجویز کا ایک مدت ہوئی تصفیہ ہو چکا مگر ہم اس کے سخت مخالف ہیں کیونکہ ہم جو کچھ تجویز کرتے ہیں اس پر کبھی مباحثہ تک بھی نہیں ہوا ہے۔ جس بات کا تصفیہ ہو چکا وہ یہ ہے کہ انگریزی زبان کا رواج اس ملک میں ہونا جائیے یا مشرقی زبانوں کا، اور مشرقی زبانوں میں تجویز فضول علم وہر مندرج ہیں ان کی تحصیل کو ترقی اور رواج دیا جائے یا نہیں۔ جو تصفیہ اس امر کا ہوا اس سے ہم کو بخوبیاتفاق ہے وہ تصفیہ ہر طرح سے مقبول اور پسندیدہ ہے مگر جس تجویز کو ہم مگور نہ فٹ اور لوگوں کی غور و فکر اور تصفیہ کرنے کے واسطے پیش کرتے ہیں وہ یہ ہے کہ جس حالت میں ہم انگریزی کی تعلیم قائم رکھیں اور اس کی ترقی میں کوشش کریں تو کیا ہم کسی ویسی زبان کو اس قسم کا ذریعہ اختیار اور تجویز نہیں کر سکتے جو ایک غیر ملک کی زبان کی نسبت علم کے عموماً شائع ہونے اور لوگوں کے خیالات اور طور و طریقے اور اخلاق کی ترسیم کے واسطے

زیادہ تر مناسب ہو۔ کیا اہل یورپ کی روشن ضمیری اور شائستگی  
 اور فضل و کمال کی تعلیم ایسی زبان کے ذریعے سے جس سے وہ  
 نیآشنا ہیں اور وہ ایک غیر ملک کی ایسی زبان ہے جس کی  
 تحصیل ممکن نہیں کہ ہندوستان مقبوضہ سرکار کے چودہ کروڑ  
 باشندے کر لیوں بہتر اور علاحدہ نہیں ہو سکتی ہے؟ یہ ممکن  
 نہیں کہ ان کروڑوں آدمیوں کو ایک ہی زبان اور وہ بھی نئی  
 سکھانی جاسکے۔ یہ کب ہو سکتا ہے کہ ہم خدا تعالیٰ کی اس قدرت  
 کے بخلاف عمل کر سکیں جو بابل کے مفاد پر اُس نے دکھانی۔  
 پس اگر یہ بات ممکن نہیں تو بجز اس کے اور کوئی علاج اور تدبیر  
 نہیں کہ اہل یورپ کی روشن ضمیری اور ان کا علم اور فضل  
 لوگوں کے علی العموم سکھانے کے لیے دیسی زبان کو ذریعہ  
 ٹھہرا یا جائے۔ جو معقول رائیں کہ بارگن صاحب نے ہندوستان  
 میں علم پھیلانے کے لیے ایک جلسہ کی بنیاد پڑنے پر ظاہر کیں  
 ان کا ذہن نشین کرنا نہایت مناسب اور بہت اچا ہے۔ چنانچہ  
 انہوں نے فرمایا ہے کہ میرے نزدیک اگر ہم کتابی ترتیب  
 کے ذریعے سے ہندوستان کوئی الحقیقت فائدہ پہنچانا چاہیں تو وہ  
 ہم کو اسی طرح پر پہنچانا چاہیے جس طرح کہ ہم اس کو اپنی  
 حکومت اور اپنے قوانین سے پہنچاتے ہیں یعنی کتاب کے علم کو  
 جھگڑوں اور دقتوں سے پاک صاف اور عام فہم کر کے ان کی خاص  
 زبان سے اس کو ہم رشتہ اور ہم پیوند کر دیں تاکہ بہت لوگوں  
 کی رسانی اس سک ہونے لگے اور انہی محدثوں کو اصلی اور  
 سمجھ کر ان کی تہذیب اور تربیت کو اپنا بڑا منشا قرار  
 دیدیں۔ علم کی اس طرح پر تعلیم کی جائے کہ وہ روزمرہ کے کام  
 میں آئے اور فائدہ بخشے اور اس کی تحصیل میں ہر قسم کی آسانی  
 کرنی چاہیے جب کہ یہ سب میری خواہشیں ہیں تو میں علم کی  
 تحصیل کے واسطے زبان کے ذریعے کو اس لیے از بس ترجیح دتا

ہوں کہ اول تو طالب علم کو اس میں بہت سی آسانی ہوتی ہے، دوسرے اس کی یہ خاصیت ہے کہ جو علم اس زبان کے ذریعے سکھایا جاتا ہے اُس کا اثر عمل میں بہت قوی اور مفید ہوتا ہے علاوہ اس کے اس میں ایک بڑی خوبی یہ ہے کہ اس کے ذریعے علم خوب شائع ہوتا ہے۔

اگر علم کی تحصیل غیر ملک کی زبان کے ذریعے کی جائے تو اس میں دو چند وقت صرف اول تو خود زبان ہی کے سیکھنے میں وقت خرچ ہوتا ہے اور اس کی تحصیل میں ہزاروں طالب علم اس قدر وقت کھوئے ہیں کہ پھر اس زبان کے ذریعے سے جس کو انہوں نے حاصل کیا ہے کبھی مفید علم کی تحصیل کرنے کے واسطے وقت باقی نہیں رہتا ہے۔ بہت تھوڑے طالب علم اپنے ہوتے ہیں جو بُنگوپی علم تحصیل کر لیتے ہیں۔ دوسرے علم کی تحصیل خاص علم کے فائدوں کے لحاظ سے ضروری ہوتی ہے اور شاذ و نادر اپنے طالب علم پانے جاتے ہیں جن کو زبان اور علم دونوں کے تحصیل میں کامیابی حاصل ہو۔ مگر جب کہ اس کے دیس کی زبان میں علم کی تحصیل کی جاتی ہے تو طالب علم کا کچھ بھی وقت صنائع نہیں ہوتا اور یہ بات تحقیقی ہے کہ ان مصنونوں سے اس کو کچھ کچھ آگھی ہوگی جن پر اس کی رسائی اس حالت میں کہ وہ زبان جس کے ذریعے سے ان مصنونوں کو حاصل کیا غیر ملکی ہوتی اگر غیر ممکن نہ ہوتی تو جیسا کہ اکثر ہوتا ہے نہایت مشکل ضرور ہوتی۔

ہم نہایت ادب کے ساتھ عرض کرتے ہیں کہ ان لفظوں سے کہ تعلیم دیسی زبان کے ذریعے سے ہونی چاہیے ہماری یہ مراد نہیں کہ ایشیا کے علوم و فنون پھر ترو تازہ کیے جائیں اور ان کی تعلیم ہو بلکہ ہم صرف اس بات کے خواست گار ہیں کہ جو علوم و فنون بالفعل یورپ میں مروج ہیں انسین کو شائع کیا جائے

کیونکہ بجز اس کے ہماری اور کوئی غرض نہیں ہے کہ اہل درجہ  
 کی طرح روشن صنیری تمام ہندوستان میں عموماً پھیل جائے۔  
 دو کلچ اب ایسے موجود ہیں جن کی سند ہم اپنی تجویز کے مفید  
 ہونے کی تائید میں پیش کرتے ہیں۔ ایک تو ماسن سول  
 انجینئرنگ کلچ روڈ کی اور دوسرا میڈیکل کلچ آگرہ کی شاخ۔ اردو  
 روڈ کی کلچ کے انگریزی اور اردو فریقوں میں سے ہر ایک کو ایک  
 ہی قسم کی اور ایک ہی درجے کے علم سکھانے جاتے ہیں یعنی جن  
 کتابوں کی تحصیل اردو فریق کے طالب علم کرتے ہیں وہ کتابیں  
 بالکل اُن کتابوں کا ترجمہ ہوتی ہیں جو انگریزی طالب علموں کے  
 استعمال میں ہوتی ہیں۔ امتحان کے سوالات دونوں فریق کے  
 یکساں ہوتے ہیں۔ ایک بند سوالوں کا انگریزی میں اور دوسرا  
 اردو میں دیتے ہیں جو انگریزی کا ملکیک ترجمہ ہوتا ہے۔ امتحان  
 کے نتیجے بھی ایک ہی قسم کے ہوتے ہیں کبھی اردو فریق والے  
 کا طالب علم انگریزی فریق اپنے ہم سرے بہتر نمبر حاصل کرتا  
 ہے اور کبھی انگریزی طالب علم اپنے ہم سر اردو کے طالب علم  
 سے سبقت لے جاتا ہے۔ دونوں فریق کے طالب علموں کو  
 مساوی فائدے حاصل ہوتے ہیں۔ صرف وہ ذریعہ مختلف ہوتا  
 ہے جس سے وہ علم کی تحصیل کرتے ہیں۔ حلواہ اس کے  
 میڈیکل کلچ آگرہ میں یہ بات معلوم نہیں ہوتی ہے کہ اردو کے  
 طالب علم اپنے انگریزی کے ہم سر طالب علموں سے ان  
 مضمونوں کے بخوبی تحصیل کرنے میں پچھے رہ جاتے ہوں جو  
 دونوں کو ایک ہی معین حد تک یکساں طریق پر سکھاتے ہیں۔  
 پس اگر دیسی زبان کو تعلیم کا ذریعہ ٹھہرا�ا جائے تو اس درجے کا  
 علم جس تک اب چند ایم۔ اے کے سند یافتہ طالب علموں کو  
 رسائی ہوتی ہے بے انتہا لوگوں کو حاصل ہونے لگے گا۔ اب جو  
 سرشتہ تعلیم کا غیر ملکی زبان کے ذریعے سے جاری ہے اُس کی

بدولت طالب علم جس علم کو ایک مرتبہ حاصل کرتا ہے اُس کو وہ یونیورسٹی کے چھوڑنے اور زندگی کے معمولی کام کا ج میں صروف ہونے کے بعد جلد بھول جاتا ہے اور جلد اس کے ذہن سے وہ علم اُتر جاتا ہے۔ مگر جو طریقہ ہم نے تجویز کیا ہے اُس کے ذریعے سے جو علم ایک مرتبہ حاصل ہو جائے گا صرف وہی باقی اور برقرار نہیں رہے گا بلکہ علم کے تحصیل کا ذریعہ اس معمولی زبان کے ہونے سے جس میں ہر وقت اس کے خیالات ظاہر اور پیدا ہوتے ہیں وہ علم طالب علم کی استعداد اور قابلیت کی مناسبت سے ہمیشہ ترقی اور شکستگی پاتار ہے گا۔

اس بات کا خیال کرنا بے جا ہے کہ دیسی زبان کے ذریعے سے اعلاء درجہ کی تعلیم کرنا انگریزی زبان کی اشاعت کو مضر اور ہارج ہو گا۔ کیونکہ یہ کہنا بھی تو اسی طرح سے صحیح نہیں ہے کہ نہر اور سڑکوں دونوں کا ایسے مقاموں میں بنانا جماں دونوں کی ضرورت ہے مضر اور ایک دوسرے کا مقابلہ اور مانع ہو گا حالانکہ یہ دونوں کام ایسے جدا گانہ ہیں کہ لپنی ذات سے ہر ایک فیض بخش ہے اور ایک دوسرے کا ہارج اور مزاحم نہیں۔ انہیں وجوہات سے تعلیم کا انگریزی میں ہونا ایسے دو متفرق کام ہیں کہ دونوں ایک اچھے تتبعت کے مدد و معاون ہیں۔ حقیقت میں وہ دونوں دو جدا جدا آئے ایک ہی قسم کے تیجوں کے حاصل کرنے کے لیے ہیں۔ ہم کو کچھ شبہ نہیں بلکہ اچھی طرح یقین ہے کہ اگر اہل یورپ کے علموں اور ان کے تیجوں کی تعلیم دیسی زبان کے ذریعے سے کی جائے تو اس سے انگریزی زبان کی تحصیل کرنے کی خواہش پیدا ہو گی اور ہندوستانیوں میں انگریزی کے عموماً بھیلنے میں اُس سے بڑی مدد ہو گی۔ بالفعل ہندوستانیوں میں ان علموں اور فضل کی تعظیم و تکریم بہت سی نہیں ہے جو اہل یورپ کو حاصل ہیں اور یہ خیال کیا جاتا ہے کہ یورپ کی

سائنسک سوسائٹی اسی کام کو انعام دے رہی ہے۔ اس نے  
حال ہی میں ایلفنٹن صاحب کی مشور تاریخ ہندوستان کا ترجمہ  
مشترک کیا ہے جو ایک کتاب یونیورسٹی کے اسخان کے  
مضمونوں میں سے ہے اور آئندہ بھی وقارِ فرقہ سوسائٹی اسی قسم  
کے ترجیح چاہتی رہے گی۔

خاتے پر ہم اپنا یہ قوی یقین ظاہر کرتے ہیں کہ جس تجویز کی ہم  
تائید کرتے ہیں اگر اس کو جاری کیا جائے تو اس ملک کی حالت  
کو از سر نو عمدہ اور بہتر کرنے اور اس کے باشندوں کی طبیعتوں  
میں سے غلطی اور جہالت کے دور کرنے اور سب حاکم مکھموں کو  
برا برا بہت سافائدہ پہنچانے کا، یہ تجویز ایک بڑا موثر وسیلہ اور  
ذریعہ ہو گی ہم اس لیے نہایت ادب اور بھروسے کے ساتھ امید  
رکھتے ہیں کہ ہماری روشن ضمیر گورنمنٹ ہند جس نے اپنی  
ہندوستانی رعایا کی بہبودی اور ترقی کے لیے ہمیشہ اپنی آرزو اور  
فکر ظاہر کی ہے اس بڑے پایہ کی تجویز پر جواب ہم پیش کرتے  
ہیں اپنی نہایت سبجدہ اور پسندیدہ توجہ فیاضی سے کرے گی۔

الی آخابِ دولت و اقبال ہمیشہ تاباں اور درخشاں رہے (۱)۔

اس عرضِ داشت کا جو جواب گورنمنٹ کی طرف سے وصول ہوا اس کی نقل  
بنجسہ یہاں درج کی جاتی ہے۔

نمبر ۳۲۱

از جانب ای، سی، بیلی صاحب بہادر  
سکریٹری گورنمنٹ ہندوستان

نام

پریسڈنٹ و ممبران

برٹش انڈین ایسوی ایشن ممالک مشرقی و شمالی

صیغہ ہوم ڈپارٹمنٹ

نظام شملہ، ۵ ستمبر ۱۸۶۷ء

اے شریف صاحبو

۱۔ حضور ویسا رائے کے پرائیوٹ سکریٹری کی معرفت آپ کو  
پہلے اس امر کی اطلاع ہو چکی ہے کہ آپ کی عرض داشت درباب  
تعلیم کے موزرخ، ماہ گزشتہ حضور گورنر جنرل باجلاس کونسل کے  
حضور میں اس صیغہ میں پیش کی جائے گی، چنانچہ اب مجھ کو  
ہدایت کی گئی ہے کہ آپ کی عرض کو بغور تمام ملاحظہ کرنے  
کے بعد جو رائے حضور محشم الیہ نے ثبت فرمائی ہے اس سے  
آپ کو اطلاع دوں۔

۲۔ سنہ ۱۸۵۳ء کے مراسلہ تعلیم میں خلاصہ دفعہ ۱۱ سے لغا یت ۱۳  
کا ملفوظ ہے، جس میں وہ بڑے بڑے قول مندرج تھے جن  
کے بوجب اس سال سے اس ملک کی تعلیم کا بندوبست کیا جاتا  
ہے، یہ بات تعلیم کی گئی ہے کہ لوگوں کی تعلیم کے واسطے  
دیسی زبانوں کو بطور ذریعے کے قرار دینا نہایت ضرور ہے اور  
حضور گورنر جنرل اس بات کے دریختنے سے نہایت خوش ہیں کہ  
جو رائے میں مراسلہ مذکور میں بیان کی گئی ہیں ان کے مطالب کی  
تصدیق نہایت اچھی طرح پر اس عرضی کے ذریعے سے ہوتی  
ہے۔ جو آپ نے گزرا فی ہے۔

۳۔ مراسلہ مذکور الصدر میں محققہ ڈائرکٹروں نے یہ بیان فرمایا تھا  
کہ ان کا نہ تو یہ ارادہ ہے اور نہ یہ خواہش ہے کہ ملک کی دیسی  
زبانوں کی بجائے انگریزی زبان قائم کریں اور صاف پرائے  
تحریر فرمائی تھی کہ یورپ کی ترقی یافتہ علم کی کسی قسم کی  
واقفیت جو ایسے بہت سے لوگوں کو سکھلایا جائے جو اپنی  
حالتوں کے باعث سے اعلاد رہے کی تعلیم کر نہیں حاصل کر سکتے  
ہیں اور جن کی ذات سے یہ بصر و سہ نہیں ہو سکتا کہ وہ ایک غیر  
ملک کی زبان کی مشکلوں پر غالب آئیں گے، صرف ان دیسی  
زبانوں میں سے کسی نہ کسی زبان کے ذریعے سے ان کو حاصل

ہو سکتی ہے علاوہ اس کے یہ بات بیان کی گئی تھی کہ انگریزی کا سیکھنا جو علم یورپ کے واسطے بطور ایک نبی کے سے اُن ہندوستانیوں کے واسطے صارور ہو گا جو ایک اعلاء درجے کی تعلیم کے حاصل کرنے کے واسطے کوشش کرتے ہیں۔

۴۔ پس دیسی زبانوں اور انگریزی زبان کے درمیان میں ایک فرق عظیم قرار دیا گیا تھا، یعنی یہ کہ ایک عام پسند تعلیم کے واسطے دیسی زبان ہی صرف ایک ذریعہ لابدی ہے اور اعلاء درجہ کی تعلیم کے واسطے انگریزی زبان ایک ضروری لوازم ہے۔

لیکن ایک طرف تو عام پسند تعلیم اور دوسری طرف اعلاء درجے کی تعلیم کی ان دو حدود کے درمیان میں علم کے بہت سے درجے ایسے تھے جن کو دیسی یا انگریزی زبان کے ذریعے سکھانے کے واسطے کوئی خاص خاص قواعد مقرر نہ ہو سکے۔ اب تک جیسا کہ مراسلہ مندرجہ بالا میں مذکور ہوا ہے، شرق کی دیسی زبانوں میں یورپ کی کتابوں کے ترجموں کے نہ ہونے یاد دیسی ہی اصل کتابوں کے نہ ہونے سے ان لوگوں کے واسطے جو عمدہ تعلیم کے خواہاں تھے یہ ضرور تھا کہ اول اول انگریزی زبان سیکھیں لیکن یہ ضرورت کچھ دیسی نہیں سمجھی گئی تھی کہ وہ غالباً ہمیشہ چاری رہے گی، کیوں کہ مراسلہ مذکور میں یہ بیان کیا گیا ہے کہ جس قدر روز بروز لوگ دیسی زبانوں کی قدر و منزلت کو پہچانتے جاتے ہیں اُسی قدر ہندوستان کا دیسی علم بھی بذریعہ ترجمہ یورپ کی کتابوں پا ان شخصوں کی اصلی تصنیفات کے جن کی طبیعتوں میں یورپ کی شائیخی کی بوسما گئی ہے مالا مال ہو جائے گا اور اس طریقے سے تمام فرقوں کی رسائی رفتہ رفتہ یورپ کے علم تک ہو جائے گی۔

۵۔ اس میں کچھ شک نہیں ہو سکتا ہے کہ سنہ ۱۸۵۳ء میں اس قدر ضروری مقصد کے ہاں میں کسی قدر ترقی خصوصاً یورپ کی

کتابوں کے اس ملک کی دیسی زبانوں میں ترجمہ ہو جانے سے ہوئی ہے اور آئندہ جواز ہمار خواہش اور لیاقت کا ہندوستان کے پاشندوں کی جانب سے اس ترقی کی مدد دینے کے واسطے ہو گا اس کے لاحظہ سے حضور گورنر جنرل بہادر کو بڑی خوشی حاصل ہوئی۔ اس بات کے دریخے سے نہایت خوشی حاصل ہوتی ہے کہ جو عرض داشت اس وقت گورنمنٹ کے رو بروپیش ہے اس میں صاف صاف دیسی زبان کے علم کو ترقی دینا اس نظر سے ضرور سمجھا گیا ہے کہ جمیشور انعام کو اعلاد رجے کی تعلیم دینے کے واسطے وہ بطور ایک ذریعے کے کار آمد ہو اور جناب نواب گورنر جنرل بہادر با جلاس کو نسل ان تدبیروں کا ذکر و مکھ کر جو علی گڑھ کی سامنٹھک سوسائٹی نے اس باب میں اختیار کی ہیں اپنی رضامندی خاص ظاہر فرماتے ہیں۔

۶۔ دیسی زبان علم کی ترقی کے واسطے ہر سال ملک کے خاص خاص صربوں کی لوکل گورنمنٹوں اور ریاستوں کو روپیہ بطور امداد کے سپرد کر دیا جاتا ہے جو مختلف سرنشستہ تعلیم کی اردو کتابیں واسطے فروخت اور تلقیم کے طبع یا خرید کر لیتے ہیں اس سے بھی وہی مقصد مطلوب ہے۔ اس قسم کے اور ایسے ہی اور ذریعوں سے جو وقتاً فوقاً معلوم ہوں گے جناب نواب گورنر جنرل بہادر با جلاس کو نسل کو امید ہوتی ہے کہ ہندوستان کی دیسی زبانیں اعلا درجے کی تعلیم دینے کے واسطے بطور ذریعے کے زیادہ تر کار آمد ہوں گی اور حضور محمد علیؑ کا ہمیشہ یہی مقصد ہو گا کہ افسران سرنشستہ تعلیم کے رو برو اس ضروری معاملہ کو بڑی نمود کے ساتھ پیش کرتے ہیں اور مقصد مطلوبہ کے حاصل کرنے کے باب میں ہر ایک قسم کی مدد عطا کریں۔

۷۔ بخلاف ان درخواستوں کے جو عرض داشت کی دفعہ ۱۲ میں کی گئی ہیں جناب گورنر جنرل بہادر با جلاس کو نسل خیال فرماتے

ہیں کہ یہ بات تسلیم کرنی جا ہے کہ اس ملک کی دیسی زبان میں  
سے ابھی اس اعلاد رجے کی تعلیم کے واسطے سامان و لوازم مدد حاصل  
نہیں ہے جیسی کہ برش اندھیں ایسوی ایش نے سمجھی ہے۔  
یقین ہے کہ جو کتابیں امتحان یونیورسٹی کی فہرست میں  
مندرج ہیں ان میں سے بہت سی کتابوں کا ترجمہ نہیں ہوا ہے  
اور یہ بات یاد رکھنی چاہیے کہ صرف اُن کتابوں کا ترجمہ بھی جو  
یونیورسٹی خاص کرواسطے درس کے مقرر کرتی ہے اس قدر کافی  
نہ ہوگا جس سے تدبیرات مجوہ کے جاری کرنے کی ہمت پڑے  
کیونکہ تعلیم یونیورسٹی کا مقصد صرف یا خاص کر یہ ہی نہیں  
ہے کہ بعض خاص کتب ہی سے واقفیت حاصل ہو بلکہ یہ مقصد  
ہے کہ یورپ کے علوم و فنون کے فراخ دارہ میں علم کی پیروی  
کے واسطے طبیعت کو مستعد و تیار کرے اور کچھ عرصے سے تک غالباً  
ہندوستان کے باشندے صرف انگریزی کے ذریعے سے اس  
بات کو حاصل کر سکتے ہیں۔

۸۔ لیکن اسی کے ساتھ جناب نواب گورنر جنرل باجلas کو نسل  
اور نیز تمام لوگوں نے نہایت خوشی سے ان تمام  
کوششوں کی قدردانی اور مدد کریں گی جو خواہ تو ایسی سوسائٹیاں  
چیز کے آپ کی ہے یا خاص خاص آدمی اس مقصد کی ترقی دینے  
کے واسطے کریں جو آپ کی سوسائٹی اور گورنمنٹ کو برابر متظور  
نظر ہے اور ہمیشہ اس معاملہ کی نسبت عملی رایوں کے معلوم  
کرنے اور ان پر بخوبی تمام اور نہایت غور کے ساتھ توجہ کرنے  
سے نہایت خوش ہوں گے۔

۹۔ لیکن یہ بات یاد رکھنی چاہیے جیسا کہ وزیر سلطنت نے بھی  
اپنے مراسلہ تعلیم مرقومہ سنہ ۱۸۶۱ء میں بیان کیا ہے کہ در  
صورت پسندیدہ ہونے کے بعد بھی گورنمنٹ کے واسطے یہ غیر  
ممکن ہے کہ ایسے گنجان آباد ملک کو جیسے کہ ہندوستان ہے

ایک کامل تعلیم دینے کا ٹھیک خرچ اپنے ذمہ لے۔ گورنمنٹ کو دولت مند لوگوں سے اس بات کی توقع کرنی جا ہے کہ وہ اپنی رضاوی رغبت سے اپنے وقت اور روپیہ اور رعب و داب سے ایسے کام میں مددیں جس کی تکمیل پر ہندوستان کی بہبودی اور ترقی زیادہ تر منحصر ہے۔

۱۰۔ سوائے اس کے یہ بھی واضح ہو کہ صرف خاص خاص لوگوں یا ان کے گروہوں کی مذکورہ بالا کوششوں کی بدولت عموماً یورپ کے ملکوں میں تعلیم کثرت سے پھیل گئی ہے اور درحقیقت یہ ایک ایسا کام ہے کہ کوئی گورنمنٹ کامیابی کی کسی امید سے اس کو بالکل اپنے ذمہ نہیں لے سکتی۔

آپ کا خادم  
سکریٹری گورنمنٹ ہند

اس چٹھی کے فقرہ ۲ میں جس مراسلہ تعلیم کے خلاصے کا حوالہ ہے وہ یہ ہے:

انتخاب مراسلہ کورٹ آف ڈائریکٹرز

ایٹ انڈیا کمپنی

نام

گورنر جنرل ہندوستان

مورخ ۱۹ جولائی سنہ ۱۸۵۳ء

نمبر ۳۹

۱۱۔ اب ہم کو یہ بات سوچنی جا ہے کہ ہمارے مقصد کی تکمیل کس طرح پر ہو سکتی ہے اور اس سے ہم کو اس ذریعے کے بحث پر توجہ ہوتی ہے جس سے ہندوستان کے لوگوں کو علم کی تعلیم کی جانے اب تک ہندوستان کی دیسی زبانوں میں یورپ کی کتابوں کا ترجمہ نہ ہونے سے یادیسی اصل کتابوں کے نہ ہونے سے اور مشرقی اعلا درجے کی زبانوں میں یورپ کے علم کی

نہایت ناقص کتابوں کے ہونے سے ان لوگوں کے واسطے جو  
عمرde تعلیم حاصل کرنے کی خواہش رکھتے ہوں اب تک اس  
بات کی ضرورت ہے کہ انگریزی زبان کو یورپ کے علم کی کنجی  
سمجھ کر اول اول اُسی کی تحصیل شروع کریں اور انگریزی کا علم  
ہمیشہ ہندوستان کے ان باشندوں کے واسطے جو اولاد رہے کی  
تعلیم حاصل کرنے کی تمنا رکھتے ہیں، ضرور ہو گا۔

۱۲- ہندوستان کے بعض حصوں میں خصوصاً صدر مقاموں کے  
قرب و جوار میں جہاں کہ انگریزی کا علم رکھنے والوں کو بہت سی  
سرکاری اور غیر سرکاری نوکریوں کے لیے اور لوگوں پر ترجیح  
دی جاتی ہے۔ وہ لوگ جو مدرسوں میں پڑھتے ہیں انگریزی کے  
اوسط درجے کی استعداد کو اپنے عام علم کی ترقی کا ضروری سلسلہ  
نہیں بلکہ اپنی تعلیم کا مقصد اور مال کار رکھتے ہیں۔ ہم بہت سی  
باتوں میں صرف انگریزی بولنے اور لکھنے کی یاقت کے فائدہ  
کے منکر نہیں، ہیں لیکن ہم کو خوف ہے کہ ان اصلاح میں کچھ  
ایسا ڈھنگ پڑ گیا ہے کہ دیسی زبانوں کی تعلیم کی جانب سے  
بے جا غفلت کی جاتی ہے۔

۱۳- سمارا یہ ارادہ یا خواہش نہیں کہ ملک کی دیسی زبانوں کے  
بجائے انگریزی زبان کو قائم کریں۔ ہم ہمیشہ سے یہ بات جانتے  
ہیں کہ جن زبانوں کو صرف جمہورانام کے بہت سے فتنے  
سمجھ سکتے ہیں اُنھیں کاررواج نہایت ضرور اور مفید ہے۔ ہم نے  
یہی زبانیں نہ انگریزی زبان بجائے فارسی کے دادرسائی کے  
محکموں اور گورنمنٹ کے افسروں اور لوگوں کے درمیان میں  
معاملات کے واسطے قائم کی ہے۔ پس یہ ضرور ہے کہ تعلیم کے  
کسی عام انتظام میں ان کی تحصیل پر بڑی توجہ کی جائے اور  
یورپ کے ترقی یافتہ علم کی کوئی واقفیت جو جمہورانام کے ان  
بہت سے فرقوں کو سکھلایا جاوے جو اپنی حالتوں کے باعث

سے ایک اعلا درجے کی تعلیم حاصل کرنے سے معدود رہیں اور جن کی ذات سے یہ توقع نہیں ہو سکتی ہے کہ وہ ایک غیر زبان کی مشکلوں پر غالب آؤیں گے ان دیسی زبانوں میں سے کسی نہ کسی زبان کے ذریعے سے ان کو حاصل ہو سکتی ہے۔

۱۲۔ تعلیم کے کسی عام سر شستہ میں انگریزی زبان ان مقاموں میں سکھلانی چاہیے جہاں اس کی خواہش ہو لیکن انگریزی زبان کی تعلیم کے ساتھ ہمیشہ صنعت کی دیسی زبان کی تحصیل پر بڑی توجہ اور ایسی عام تعلیم و تلقین ہونی چاہیے جو اس زبان کے ذریعہ سے ہو سکتی ہے اور جس صورت میں کہ انگریزی زبان کا استعمال بطور ایک نہایت کامل ذریعے کے واسطے تعلیم ان شخصوں کے جاری رہے جن کو اس سے اس قدر واقفیت حاصل ہو گئی ہے کہ وہ اس کے ذریعہ سے عام تعلیم و تلقین حاصل کر سکتے ہیں تو ان کو بہت سے فرقوں کے سکھلانے کے واسطے جو انگریزی زبان سے بالکل ناواقف ہیں یا کم واقف ہیں دیسی زبانوں کو استعمال کرنا چاہیے۔ اس کا انجام ایسے ماشرلوں اور پروفیسرلوں کی معرفت بخوبی تمام ہو سکتا ہے جو خود انگریزی وال اور جو ترقیاں حال میں ہر ایک قسم کے علم میں ہوئی ہیں اُن سے بخوبی واقف ہو کر اپنے ہم وطنوں کو اپنے وطن کی زبان کے ذریعہ سے وہ علم سکھلا سکتے ہیں جو انہوں نے بذریعہ انگریزی کے حاصل کیا ہے۔ اسی کے ساتھ میں اور جس قدر کہ روز بروز دیسی زبان کی قدر کو لوگ پہچانتے جائیں ہندوستان کی دیسی زبان کا علم انگریزی کتابوں کے ترجیح یا ان شخصوں کی اصلی تصنیفات کے ذریعے سے جن کے دل میں یورپ کی شائیگی کی بوسما کئی ہو رفتہ رفتہ مالا مال ہو جائے گا اور اس طرح پر تمام فرقے رفتہ رفتہ یورپ کے علم کو حاصل کر سکیں گے۔ پس ہم انگریزی زبان اور نیز ہندوستان کی دیسی زبانوں کو ذریعہ اشاعت علم یورپ کا سمجھتے ہیں اور ہماری

یہ خواہش ہے کہ جو مدرسے ایسے اعلاء درجے کے ہوں جن میں ایک ایسا مدرس رہ سکتا ہو جس میں تمام ضروری یا قصیر موجود ہوں ان سب میں انگریزی اور دیسی غرض کہ زبانوں کی تحصیل ہووے۔"

سرسید نے گورنمنٹ کا یہ جواب برٹش انڈین ایوسی ایش کے جلسے میں پڑھ کر سنایا۔ ایوسی ایش کے ممبروں نے مندرجہ ذیل تجویز مقتضور کی۔ اس تجویز میں جو "دونوں سوسائٹیوں" کا لفظ ہے اُس سے مراد برٹش انڈین ایوسی ایش اور سائنس فک سوسائٹی علی گڑھ ہے۔

"بعد سنتے مصائب چشمی موصوفہ کے صدر انجمی نے فرمایا کہ جو بے بہا توجہ ہماری فیاض اور عادل گورنمنٹ نے ہماری عرض داشت معروضہ یکم اگست سنہ ۱۸۶۷ء پر فرمائی ہے کسی طرح اس کا شکر یہ ادا نہیں ہو سکتا۔

چونکہ یہ جواب اور عرض داشت جملہ ترقی علم سے متعلق ہیں لہذا مناسب معلوم ہوتا ہے کہ ممبران سائنس فک سوسائٹی بھی اس معاملہ پر غور کریں اس واسطے میں تحریک کرتا ہوں کہ ایک جلدی بشرکت ممبران دونوں سوسائٹیوں کے کیا جائے اس تحریک کی تائید بابو ایش چندر مکرجی صاحب نے کی اور بالاتفاق یہ بات قرار پائی کہ سوسائٹی کے ممبروں کو اس امر میں گفتگو کرنے کی غرض سے اجلاس میں شریف لانے کی تھلیف دی جائے۔" (۲)

سرسید نے ایوسی ایش کی عرض داشت اور گورنمنٹ کا جواب بغرض اظہار رائے ایک انگریز عالم کے پاس بھیجی۔ جن الفاظ میں سرسید نے اس کا ذکر کیا ہے اور جو جواب اُس انگریز عالم کی جانب سے وصول ہوا وہ ذیل میں درج کیا جاتا ہے:

"اس ایوسی ایش کے سکریٹری نے ایک نقل اس عرض داشت کی جو درباب وسعت تعلیم اہل ہند حصوں میں جانب معلیٰ القاب رائٹ آئری بل وائر ائے اور گورنر جنرل بہادر کشور ہند بھی کئی ہے جو اس کے جواب کے ایک بہت بڑے یورپین عالم کے پاس جس کے برابر ہندوستان میں چند ہی انگریز عالم ہوں گے اس مراد سے بھی تھی کہ وہ اپنی رائے اس امر میں جس کی درخواست گورنمنٹ سے کی گئی ہے ارقام فرماویں۔ اگرچہ ہم ان صاحب کا نام نہیں بتاتے ہیں مگر جو کہ ایک بہت بڑے

عالم کی رائے اور قابل توجہ حضور وائرانے و گورنر جنرل بہادر کشور ہند کی ہے اس لیے ہم اس کو بحذف ان کے نام و نشان کے اس اخبار میں درج کرتے ہیں۔"

نقل چھپی صاحب مددو ج بنام سکریٹری ایوسی ایش

مقام ۲۷ اگست سنہ ۱۸۶۷ء

میرے عزیز صاحب!

"میں نے آپ کی درخواست بہت دل لگا کر پڑھی اور نہایت صدق دل سے اس نہایت مناسب جواب کی مبارک باد دتا ہوں جو جناب معلی القاب نواب گورنر جنرل بہادر نے آپ کے پاس بھیجا ہے میری دانست میں اس امر میں مطلقاً شہہ نہیں ہو سکتا ہے کہ آپ کی تجویز مجموعہ موجودہ یونیورسٹی کے اثر ہائے فائدہ بخش کو نہایت وسعت دے گی کیونکہ ہزاروں آدمی جو بسبب بعض حالات کے تحصیل علم انگریزی سے محروم ہیں علم مغربی کی تحصیل پر آمادہ ہوں گے اور اس کے ساتھ یہ بھی فائدہ ہو گا کہ اس ملک کی عمدہ زبانوں کو باحتیاط اور بطرز عالمانہ تحصیل کریں گے۔

علوم ریاضی و تواریخ و جغرافیہ اور وہ علم جن سے اخلاق اور عقل کی تہذیب اور ترقی ہو سکتی ہے، ہندوستان کی ہر دیسی زبان میں اس خوبی کے ساتھ ہو سکتے ہیں جیسے کہ انگریزی میں بشر طیکہ ان علوم کی عمدہ عمدہ کتابوں کے خاطر خواہ ترجیح اور لئین مدرس دستیاب ہوں۔ فی الواقع آپ کی تدبیر کی تکمیل کے لیے وقت اور بہت سے بڑے بڑے عالموں کی باہمی کوشش کی ضرورت ہو گی، لیکن مجھے یقین واثق ہے کہ یہ امر ممکن تکمیل ہے اور یقینی اس سے فوائد بے شمار پیدا ہوں گے۔

آپ اس امر کا یقین کامل رکھیں کہ جو کچھ اعانت قلیل میں دے سکتا ہوں ہمیشہ برضاور غربت تمام دوں گا۔

آپ کا صادق" (۳)

عرض داشت میں اس امر کو صاف اور صریح الفاظ میں بیان کر دیا گیا ہے کہ ہمارا ہرگز یہ ملتا نہیں ہے کہ ایشیا کے مردوں علوم فنون کو تروتازہ کیا جائے، بلکہ ہمارا مقصد یہ ہے کہ ان علوم و فنون کی جواہل یورپ نے اس زمانے میں اپنی جدوجہد اور تحقیقات سے حاصل کیے ہیں ملک میں عام اشاعت کی جائے۔ گورنمنٹ نے جو ملک میں مغربی تعلیم جاری کی ہے اُس کا احسان مندی کے ساتھ ذکر کیا ہے لیکن موجودہ

حالت میں رعایا کی صرف ایک قلیل تعداد اس سے فائدہ حاصل کر سکتی ہے اور عام لوگوں کی دسترس سے باہر ہے۔ اس لیے جب تک ولی زبان کے ذریعے سے تعلیم نہ دی جائے گی ملک میں روشن خیالی نہیں پھیل سکتی اور تعلیم کا اصل مقصد حاصل نہیں ہو سکتا۔ اس کے ساتھ ہی اس بات کو پر زور الفاظ میں جتنا یا گیا ہے کہ اس تحریک سے ہرگز یہ منشا نہیں ہے کہ انگریزی تعلیم گھٹادی جائے بلکہ اس کے ساتھ ساتھ یا تو گلتے یونیورسٹی میں ایک شعبہ ایسا قائم کیا جائے کہ اس میں ولی زبان کے ذریعے سے علوم و فنون کی تعلیم اسی درجے تک دی جائے جو انگریزی میں دی جاتی ہے اور اسی قسم کے امتحان لیے جائیں اور ولی ہی سندیں عطا کی جائیں یا ممالک مغربی شمالی میں ایک یونیورسٹی ولی زبان کی علاحدہ قائم کی جائے۔ اس امر کا بھی اعتراف کیا گیا ہے کہ بالفعل ولی زبان میں ایسی کتابیں موجود نہیں ہیں جن کے ذریعے سے طالب علم اس درجے تک علم کی تحصیل کر سکے جو اس وقت یونیورسٹی میں امتحان دینے کے لیے ضروری ہیں۔ لیکن ایسی کتابوں کا موجود ہو جانا کوئی مشکل امر نہیں ہے، جو کتابیں یونیورسٹی کے نصاب تعلیم میں داخل ہیں ان کے ترجمے ولی زبان میں تیار ہو سکتے ہیں اور بعض مضمونوں کی اصل کتابیں تصنیف ہو سکتی ہیں۔ چنانچہ بہت سے اہل علم اس کام کے لائق موجود ہیں اور سائنسی علی گڑھ اس کام کو انجام دے رہی ہے۔

یہ ہے خلاصہ عرض داشت کا۔ گورنمنٹ کی طرف سے جو جواب اس کا وصول ہوا اس میں چند باتیں قابل غور ہیں۔ گورنمنٹ اس امر کو تسلیم کرتی ہے کہ جمورو انا م کو اعلا درجے کی تعلیم دینے کے لیے ولی زبانیں کار آمد ہوں گی لیکن ولی زبانوں میں ابھی اس اعلا درجے کی تعلیم کے لیے کافی سامان اور لوازم موجود نہیں ہے۔ دوسری بات جو زیادہ قابل لحاظ ہے یہ ہے کہ صرف ان کتابوں کا ترجمہ، جو یونیورسٹی کے نصاب تعلیم میں داخل ہیں اس قدر کافی نہ ہو گا کہ جس کی بناء پر اس تجویز کو عمل میں لانے کی ہمت ہو سکے۔ تعلیم یونیورسٹی کا مقصد صرف اتنا ہی نہیں ہے کہ بعض خاص خاص کتب سے واقفیت ہو جائے بلکہ یہ مقصد ہے کہ یورپ کے علوم و فنون کے فراخ دائرے میں علم کی تحصیل کے لیے طبیعت کو مستعد اور شیار کیا جائے اور کچھ عرصے تک غالباً ہندوستان کے باشندے صرف انگریزی کے ذریعہ سے اس بات کو حاصل کر سکتے ہیں۔ تیسرا بات جس کا گورنمنٹ نے اظہار کیا ہے کہ "در صورتِ پسندیدہ ہونے

کے بھی گورنمنٹ کے واسطے یہ غیر ممکن ہے کہ ایسے گنجان آباد ملک کو جیسا کہ ہندوستان ہے کامل تعلیم دینے کا کل خرچ اپنے ذمہ لے۔۔۔ یعنی ملک کے اہل دولت کو بھی اپنی رضا و رغبت سے اپنے وقت، روپے، اثر سے اس کام میں مدد و نی چاہیے جس کی تکمیل پر ہندوستان کی بہبودی اور ترقی کا انحصار ہے۔

اس خط و کتابت کے بعد پھر کچھ معلوم نہ ہوا کہ کیا ہوا۔ ایسا معلوم ہوتا ہے کہ معاملہ یہیں ختم ہو گیا۔ مولانا حالی "حیات جاوید" میں لکھتے ہیں: "معلوم ہوتا ہے کہ گورنمنٹ کا ارادہ گلکتہ یونیورسٹی کو تورڈ کر اس کی جگہ ورنیکلر یونیورسٹی قائم کرنے کا تھا اور انگریزی کو بطور سکنڈ لینگوچ کے تعلیم میں رکھنا چاہتی تھی۔ چنانچہ سرسید نے بنارس انگلش ٹیوٹ کے ایک جلسے میں جو اسی معاملے پر غور کرنے کے لیے منعقد ہوا تھا یہ تقریر کی تھی کہ:

"مُسْتَرِ كِيسن (ڈاکٹرِ سر شَرَشَةَ تَعْلِيمِ اَصْنَاعِ شَمَالِ مَغْرِبِ) نے ایسوی ایشن کا مطلب غلط سمجھا ہے۔ ایسوی ایشن کی ہرگز یہ رائے نہیں ہے کہ انگریزی بطور ایک زبان کے سکھلائی جائے اور اس کو اعلاءٰ تعلیم و تربیت کا ذریعہ نہ گردانا جائے بلکہ اس کی یہ خواہش ہے کہ انگریزی تعلیم کا طریقہ بدستور جاری رہے مگر اس کے ساتھ ایک اور سر شَرَشَةَ قائم کیا جائے جس سے انگریزی علوم و فنون اور خیالات دیسی زبان کے ذریعے سے بکثرت عام ہندوستانیوں میں پھیلانے جائیں۔ پس یا تو گلکتہ یونیورسٹی میں ایک شعبہ قائم ہوا یا ایک جدا گانہ ورنیکلر یونیورسٹی خاص ان اصناف میں قائم ہو۔

"اس کے بعد اپریل سنہ ۱۸۶۸ء میں جب کہ نواب لفظت گورنر بھی بنارس انگلش ٹیوٹ میں موجود تھے سرسید نے پھر اسی تقریر کا اعادہ کیا اور کہا کہ "مجموعہ ورنیکلر یونیورسٹی کے حاصل انگریزی تعلیم کا ہرگز تنزل نہیں جائے بلکہ اس بات کی فکر ہے کہ ہند کے کروڑھا آدمیوں کو تعلیم کا فائدہ کیوں کر سکے۔"

اس کے بعد وہ لکھتے ہیں کہ "غالباً زیادہ تر اسی وجہ سے کہ گورنمنٹ کا ارادہ انگریزی تعلیم کو گھٹا دینے کا تھا سرسید نے ورنیکلر یونیورسٹی کا خیال چھوڑ دیا ہو گا، مگر

اس کے سا خود ورنیکلر یونیورسٹی کے قائم کرنے میں بعض مشکلات ایسی تھیں جن کا حل کرنا نہایت دشوار تھا۔ چنانچہ سر سید نے اس باب میں جب مسٹر پیرس انپکٹر در اس حلقہ راولپنڈی سے رائے دریافت کی تو انہوں نے اُس کے جواب میں ایک مفصل تحریر بھیجی جس میں ترجمہ کرنے کی اصلی اور حقیقی مشکلات نہایت وضاحت کے ساتھ بیان کی تھیں۔

اس تحریر سے بھی ضرور ان کے ارادوں میں تزلیل واقع ہوا ہوگا۔ پھر انہیں دنوں میں اُن کو سفرِ انگلستان کا خیال پیدا ہو گیا جس میں طرح طرح کی مشکلات حاصل تھیں اور اُن کا حل کرنا بجائے خود ایک بڑا کام تھا۔ ان وجوہ سے سر سید اور ان کے ساتھ کے جتنے آئین کھنے والے تھے سب ورنیکلر یونیورسٹی کے خیال سے دست بردار ہو گئے۔

"ورنیکلر" سے سر سید اور اُن کے رفقا یعنی ارکان برٹش انڈیا ایسوسی ایشن و ارکان سائنس فک سوسائٹی کی (جن میں ہندو مسلمان اور انگریز سب شریک تھے) مراد اردو زبان سے تھی کیونکہ ہندی زبان کی حیثیت اُس وقت ایسی نہ تھی کہ اس بار کی متحمل ہو سکتی۔ عرض داشت کے اُس فقرے سے بھی یہ بات مسترش ہوتی ہے جس میں انہوں نے سائنس فک سوسائٹی کے ترجموں کا ذکر کیا ہے اور آئندہ ترجموں کا بار اپنے اوپر لینا قبول کیا ہے۔ علاوہ اس کے اس سے قبل اس کا تجربہ دہلی کلکٹیوں میں ہو چکا تھا جہاں تمام ترجمے اور تالیفات اردو ہی میں ہوئی تھیں اور مختلف علوم و فنون کی احلاً تعلیم اردو ہی کے ذریعے سے ہوتی تھی۔ چنانچہ (جیسا کہ مولانا حالی نے لکھا ہے) گورنمنٹ کی طرف سے عرض داشت کے جواب آنے پر بڑے بڑے تعلیم یافتہ ہندوستانیوں نے ترجمہ کرنے کی ہامی بھری تھی جن میں تین نامور آدمی دلی کے بھی تھے، ماسٹر پیارے لال، مولوی ذکاء اللہ اور پنڈت درم زرائیں۔ یہ تینوں صاحب دہلی کلکٹیوں میں طالب علم اور استادر ہے تھے۔

ملک کی بد نصیبی درکھیے کہ اگرچہ تجویز مکمل ہونے نہیں پائی تھی اور اس کے عمل میں آنے کی بھی کوئی قوی توقع نہیں تھی مگر زبان کے معاملے میں اختلاف شروع ہو گیا اور اخباروں میں اس بات کی چھیر ڈچاڑ شروع ہو گئی کہ مجوزہ یونیورسٹی میں مسلمانوں کے لیے اردو اور ہندوؤں کے لیے ہندی زبان مخصوص کی جائے اور "باوجود تعلیم کرنے اس بات کے کہ ہندی زبان سردست ترجمے کی قابلیت نہیں، رکھتی اس

امر پر زور دیا جاتا تھا کہ اس کی ترقی میں کوشش کر کے اس کو ترجیح کے لائق بنایا جائے۔ معلوم ہوتا ہے کہ یہ چیز بھی اس تحریک کے مزاحم ہوئی اور کارروائی آگے چلنے نہ پائی۔

دیسی زبان کی یوفی و رسمی قائم کرنے اور اس کے ذریعے اعلاء علمی دینے کی تجویز سب سے پہلے سر سید نے سمجھی۔ اب اتنی مدت کے بعد جب ہم یہ سوچتے ہیں کہ اگر یہ یوفی و رسمی وجود میں آجائی تو ہماری زبان کی کیا حالت ہوئی تو ہمارے دل میں عجیب قسم کا اولہہ پیدا ہوتا ہے۔ سالہ ستر سال کی مدت کچھ کم نہیں ہوئی۔ اگر اس مدت میں استقلال، خلوص اور ہوش مندی سے کام کیا جاتا تو ہندوستان کی کوئی زبان اس سے لگانہ کھاتی۔ یہ تو خیر ایک تجویز تھی، ہمارے وہ ادارے جو اس کام کو بخوبی انجام دے رہے تھے، ایسے وقت میں بند ہو گئے یا سست پڑ گئے جب کہ ان کی شدید ضرورت تھی۔ اس سے ہماری زبان کو سخت نقصان پہنچا۔ دبلي کلچ جس نے اس عظیم الشان کام کا سب سے پہلے بیرٹا اٹھایا اور جہاں اس کے کار فما اور کار کن بڑے شوق اور جوش سے یہ خدمت ادا کر رہے تھے، بے وقت نثانہ اجل ہو گیا۔ ۱۸۵۷ء کے ہیگاے سے اسے ایسا دھپکا لگا کہ پھر نہ پنپ کا اور اس کی ساری کوششوں اور محتشوں پر پانی پھر گیا۔ اس کے بعد سائنسک سوسائٹی علی گڑھ نے اس کا ڈول ڈالا تھا اور کام اچھا خاصا چل ٹکلا تھا اور ورنیکل یوفی و رسمی کی تجویز اسی کے باقی کا نتیجہ فکر تھی لیکن کچھ مدت کے بعد وہ بھی رہ گئی۔ پھر اور یمنٹل کلچ لاہور نے اس سلسلے کو کچھ ایسی شعبہ گھر میں میں شروع کیا تھا کہ یہ معلوم ہوتا تھا کہ یہ تلفی مافات کر کے رہے گا لیکن ایک عرصے کے بعد اس کا کام بھی رک کے رہ گیا۔ اب جامعہ عثمانیہ حیدر آباد کن نے اس بار عظیم کو اپنے ذمہ لیا ہے اور زیادہ اس کام اور وسعت کے ساتھ اس کام کو انجام دینا شروع کیا ہے۔ اس سے ہماری زبان کی برمی برمی توقعات وابستہ ہیں۔ لیکن زبان کی ترقی کا اس پر انحصار کر کے میٹھے رہنا داشت مندی کے خلاف ہے۔ اس وقت ایسے اسباب پیدا ہو گئے ہیں کہ ہمیں زیادہ فکر اور مستعدی کے ساتھ اس کے سنبھالنے اور اس کی توسعی و اشاعت پر غور کرنے کی ضرورت ہے۔ مشاعرے اور برائے نام اجمیں اس کام کو انجام نہیں دے سکتیں۔ اس کے لیے باہمی اتحاد اور زندہ مرکز کی ضرورت ہے۔

گیا تھا۔ اس میں لفٹینٹ کرنل گریہم نے (جو سر سید کے بڑے دوست تھے اور اس وقت غازی پور میں سپرنڈنٹ پولیس تھے) اور سر سید نے بہت مدد اور معقول تحریریں کیں۔

سر سید کا یہ خیال بالکل صحیح تھا اور اب بھی تحریباً ۲۰ سال گزرنے اور مغربی تعلیم کی بہ کثرت اشاعت ہونے کے بعد بھی وہ خیال ویسا ہی صحیح ہے کہ علوم جدیدہ کی اشاعت اس وقت تک نہیں ہو سکتی جب تک کہ علمی کتابیں دیسی زبان میں ترجمہ نہ کی جائیں۔ مولانا حالی لکھتے ہیں کہ "انھوں نے اس بات کو انگریزی زبان کے پھیلانے سے بھی زیادہ ضروری اور مقدم سمجھا"۔ مولانا نے اس سوسائٹی کے مقاصد کو مختصر طور پر نہایت خوبی سے ان الفاظ میں ادا کیا ہے:

"جو (یعنی سائنس فک سوسائٹی) اس غرض سے قائم کی گئی تھی کہ لٹریری اور علمی کتابیں انگریزی سے اردو میں ترجمہ کرائے کے مغربی لٹری پر اور مغربی علوم کا مذاق اہل وطن میں پیدا کیا جائے، علمی مصنایف پر لکھ دیے جائیں، رعایا کے خیالات گورنمنٹ پر اور گورنمنٹ کے اصول حکمرانی رعایا پر ایک ایسے اخبار کے ذریعے سے ظاہر کیے جائیں جو اردو انگریزی دونوں زبانوں میں شائع ہوا کرے۔ ہندو، مسلمان اور انگریز تینوں قوموں کے ممبر اس میں شامل کیے جائیں اور اس طرح قومی معاشرت اور مذہبی تعصبات اور جو جمیک ہندوستانیوں کے دلوں میں انگریزوں کی طرف سے ہے اس کو آہستہ آہستہ کھم کیا جائے"۔ ابتداء ہی میں ۱۲۹ ممبر ہو گئے۔ جس میں ہندو مسلمان انگریز سب شریک تھے۔

اس سال (یعنی ۱۸۶۳ء) میں سر سید غازی پور سے تبدیل ہو کر علی گڑھ آگئے۔

"چونکہ غازی پوری میں سائنس فک سوسائٹی کا ان کی ضیافت میں چناناممکن تھا۔ اس لیے سوسائٹی کا تمام سامان اور اسٹاف وہ اپنے ساتھ علی گڑھ لے آئے۔ مسٹر ولیم جنکس بریملی جو اس زمانے میں علی گڑھ کے جج تھے سوسائٹی کے پریسٹنٹ قرار پائے لور اس وقت سوسائٹی کے لیے ایک مستقل مکان بننے کی تجویز ہوئی اور سر سید کی نگرانی میں عمارت کی تعمیر شروع بھی کر دی گئی۔ مکان کی تعمیر اور آرائش اور کتب و آلات وغیرہ پر تحریباً تیس ہزار روپے کی لاگت آئی اس کا سنگ بنیاد لفٹینٹ گورنر ز شمال مغرب (اے ڈری منڈ) نے ۳ نومبر ۱۸۶۳ء کو رکھا تھا اور ۳۰ مارچ ۱۸۶۶ء کو جب

عمارت بن کر تیار ہو گئی تو سڑ روپس کم شر قمت میر ٹھکے ہاتھ سے اس کا افتتاح ہوا۔ ڈیوک آف آر گائل وزیر ہند اس کے پیشمن (سرپرست) اور اے ڈری منڈ لفٹنٹ گورنر شمال مغرب والیں پیشمن قرار پائے۔ اولین سکریٹری لفٹنٹ کرنل گریم، اس کے بعد سر سید ہوئے۔

اگرچہ سوسائٹی کا پہلا قانون ۱۸۶۲ء میں بمقام عازی پور بنا لیکن جب سوسائٹی کا دفتر علی گڑھ میں منتقل ہو گیا تو ۱۸۶۶ء میں اس میں کسی قدر ترمیم کی گئی۔ سوسائٹی کے اغراض و قواعد حسب ذیل قرار دیے گئے:

### لقب اور مقصد

اس نجع کا نام سین ٹی فک سوسائٹی یعنی علمی سوسائٹی کہا جائے گا، اور مقصد اس کا یہ ہو گا۔

۱۔ ان علوم و فنون کی کتابوں کا جن کو انگریزی زبان میں، یورپ کی کسی اور زبان میں ہونے کے سبب ہندوستانی نہیں سمجھ سکتے ایسی زبانوں میں ترجمہ کرنا جو ہندوستانیوں کے عام استعمال میں ہوں۔

۲۔ جب کبھی سوسائٹی مناسب سمجھے تو کوئی ایسا اخبار یا گزٹ یا روزنامہ یا میگزین وغیرہ چاپ کر مشترک کرنا جس سے ہندوستانیوں کی فہم و فراست کی ترقی مقصود ہو۔

۳۔ ایڈریا کے قدیم مصنفین کی کھمیاب اور نفیس کتابوں کا تلاش کر کر بھم پہنچانا اور چھاپنا۔

### بناؤٹ سوسائٹی کی

۴۔ سوسائٹی میں (اول) معاون ممبر (دوسرے) آزریری ممبر (تیسرا) رفقائے سوسائٹی ہوویں گے اور سوسائٹی کے پے ٹرن یعنی مری اور والیں پے ٹرن یعنی نائب مری بھی مقرر ہوا کریں گے۔

معاون ممبر دو قسم کے ہوں گے (اول) ممبر ان حضوری یعنی وہ ممبر جو ایسے مقام میں یا اس کے قریب رہتے ہوں جہاں سوسائٹی کا اجلاس ہوتا ہو (دوسرے)

ممبر ان مکاتیب یعنی وہ ممبر جو اس مقام سے جہاں سوسائٹی کا اجلاس ہوتا ہو فاصلے پر رہنے کے سبب سوسائٹی کے جلے میں شرکیک نہ ہو سکیں اور بذریعہ خط و کتابت سوسائٹی سے ارتبا طار کھیں۔

تعداد: غیر محدود چندہ: دور و پیہ ماہانہ

آزریری ممبروں کی تعداد دس سے اور رفقاء سوسائٹی کی تعداد پانچ سے زیادہ نہ ہوگی۔

صاحبان ڈاکٹرز پبلک انٹرنشن بیگال اور شمال مغرب اور سنٹرل انڈیا اور اودھ و پنجاب موجودہ وقت بشرطکہ وہ قبول کریں آزریری ممبر ہوں گے (۲)۔

رفقاء سوسائٹی اپنے شخص ہوں گے جو سبب تحصیل علم یا علوم کے نہایت نامی ہوں مگر ممبری کے عمدہ پر مقرر ہونے کا ان کو کچھ خیال نہ ہو۔

کونسل مشیر کے ذمہ ترجمہ و ترتیب کتب، ترجموں کی پسندیدگی و ناپسندیدگی نیز یہ تجویز کہ ترجمہ اردو، فارسی، عربی، ہندی میں کیا جائے یا کن کن کن زبانوں یا کس زبان میں کیا جائے۔

کونسل کا رپردازان، ذمہ دار منظم اور ایک کتب خانہ کا قیام جو عمارت سوسائٹی نے علی گڑھ میں بنائی وہ علی گڑھ انٹی ٹیوٹ کھلا لے گا اور جہاں تک ممکن ہو گا ہر قسم کی عجیب عجیب چیزوں اس مکان میں عجائب خانہ کی غرض سے جمع کی جائیں گی اور ان چیزوں کے حالات و تفاوت قائم شہر کیے جایا کریں گے۔

۳۰ مارچ ۱۸۶۶ء سے انٹی ٹیوٹ گزٹ جاری ہوا۔ یہ اخبار پہلے ہفتہ وار تھا۔ پھر ہفتہ میں دوبار لکھنے لگا۔ ایڈیٹر خود سر سید تھے، مولانا حالی نے اس اخبار کے متعلق جو رائے لکھی ہے وہ اس قدر معقول اور صحیح ہے کہ اس کے بعض حصوں کا یہاں نقل کر دینا کافی ہے:

"اول اول سر سید زیادہ تر اس میں پولیشکل معاملات پر مصاہین اور نوٹ لکھتے تھے۔ اس لیے ان کی ابتدائی جلدیوں کو ان کے پولیشکل درکس کا ایک مجموعہ کہا جاسکتا ہے۔ اس اخبار کی بڑی خصوصیت یہ تھی کہ اس کا ایک کالم انگریزی میں اور ایک اردو میں ہوتا تھا اور بعض مصاہین اردو میں الگ اور انگریزی میں الگ چاپے جاتے تھے، اس

لیے اس سے انگریز اور ہندوستانی یکساں فائدہ اٹھا سکتے تھے۔ اس کا خاص مقصد گورنمنٹ اور انگریزوں کو ہندوستانیوں کے حالات اور معاملات اور خیالات سے آگاہ کرنا اور ہندوستانیوں کو انگریزی طرز حکومت سے آشنا کرنا اور ان میں پولیٹکل خیالات اور قابلیت اور مذاق پیدا کرنا تھا۔ اس کی ابتدائی جلدیوں کے درمیان سے صاف معلوم ہوتا ہے کہ وہ انگریزی خیالات کو ہندوستانی لباس اور ہندوستانی خیالات کو انگریزی لباس میں ظاہر کر کے دونوں قوموں کو ملانا چاہتا ہے۔

اس میں سوچل، اخلاقی، علمی اور پولیٹکل ہر قسم کے مصانعین برابر چھپتے تھے۔ جب تک سریل کی توجہ دوسری جانب مائل نہیں ہوئی، علاوہ ان لینگ آرٹیکلوں کے جو وہ خود لکھتے تھے، انگریزی اخباروں سے عمدہ عمدہ آرٹیکل جو معاملات ہندوستان سے علاقہ رکھتے تھے برابر ترجمہ ہو کر چھپتے رہتے تھے۔ ہندوستان کے طریق معاشرت یا تعلیم یا کسی علمی یا تاریخی تحقیقات کے متعلق جتنے لکھر سوسائٹی میں دیے جاتے تھے وہ سب اس کے ذریعے سے شائع ہوتے تھے۔

اگرچہ یہ اخبار ملک کی سوچل اصلاح کا ہمیشہ ایک عمدہ آکہ رہا ہے اور اول اول کئی سال تک جس قدر زمانہ حال کی نئی اطلاعیں اس کی بدولت ہندوستانیوں کو حاصل ہوئی رہی، میں ان کے لحاظ سے یہ کہنا کچھ سبالغہ نہیں ہے کہ کھم سے کھم شمالي ہندوستان میں عام خیالات کی تبدیلی اور معلومات کی ترقی اس پر چے کے اجراء سے شروع ہوئی ہے۔ مگر اس کے ساتھ ہی پولیٹکل معاملات میں جو وقعت اور اعتبار اس پر چے نے گورنمنٹ اور حکام کی نظر میں حاصل کیا وہ آج تک کسی اخبار نے حاصل نہیں کیا۔

ایک خاص وصف جو اس اخبار کے ساتھ مخصوص تھا اور جو اس کو ہندوستانیوں کے عام انگریزی اور دلی زبانوں سے ممتاز ٹھہرا تھا وہ یہ تھا کہ اس نے اپنے طرز تحریر میں بخلاف اپنے تمام ہم عصروں کے کبھی کسی قوم یا فرقے یا کسی خاص شخص کی دل آزاری رو انہیں رکھی۔ اس نے اپنے گاہکوں کے خوش کرنے کے لیے جو ہمیشہ نوک جھوک اور چھیر چھڑ سے خوش ہوتے ہیں، سنجیدگی اور متانت کو کبھی ہاتھ سے نہیں چانے دیا۔ اس نے ہندوستان کی کسی قوم کی نسبت دوستی اور خیر خواہی کے خلاف کبھی ایک حرف نہیں لکھا۔ کبھی کسی ہندو یا مسلمان ریاست یا اس کے اہل کاروں پر زہر نہیں آگلا۔ ہندو مسلمانوں کے مذہبی جھگڑوں سے وہ ہمیشہ بے تعلق رہا اور اگر کبھی

کچھ بولا تو دونوں کو صلح و آشتی کی نصیحت کی ۔

یہ سب بچ ہے، لیکن یہ اس وقت تک تھا جب تک کہ کلچ اور دوسرے کاموں کا ہجوم نہیں ہوا تھا، آخر میں تو یہ "ما خوذ از پانیر" ہو کے رہ گیا تھا۔ لیکن جب کوئی خاص مسئلہ یا اہم معاملہ آ جاتا تھا، تو سر سید خود بڑے پر زور مختاریں لکھتے تھے۔

ابتداء میں مشی محمد یار خاں ایڈٹریٹری کا کام کرتے تھے اور مشی چکھن لال انگریزی اخبارات کا ترجمہ کرتے تھے۔ مولوی فیض الحسن اور بابو گنگا پرشاد مستر جم کتب تھے اجرت پر بھی کام ہوتا تھا۔ کل عملہ پا نورو پیہ ماہانہ کا تھا۔

ایک کتب خانہ بھی قائم کیا گیا اور آلات علمی اور کلوں کے نونے فراہم کے گئے اور لکھروں کا سلسلہ قائم ہوا، ڈاکٹر گلکھی ہر مہینہ ایک لکھر نیچرل سائنس، پر دیتے تھے اور علمی آلات سے جو سوسائٹی میں موجود تھے حاضرین کو تجربے دکھاتے تھے۔

سوسائٹی کی ترقی اور فروع کا سارا دارو مدار سر سید پر تھا۔ انہوں نے اپنی ذاتی کوشش اور محنت اور سالانہ چندوں اور عطیات، سے سوسائٹی کو بہت کچھ فائدہ پہنچایا۔ اپنا ذاتی پریس جو "تبیین الكلام" کے چھاپنے کے لیے خریدا تھا، سوسائٹی کی نذر کر دیا۔ جون ۱۸۶۶ء میں جب، نواب سکندر بیگ والیہ بھوپال نے یہ سنا کہ سید احمد خاں نے ہندوستانیوں کی بہبودی کے لیے یہ سوسائٹی قائم کی ہے تو انہوں نے بطور اظہار خوشنودی ایک المار، کی انگوٹھی قسمی ایک ہزار روپیہ سر سید کو بھیجی۔ سر سید نے ایک جلسہ عام میں یہ انگوٹھی سوسائٹی کو دے دی۔ اس طرح مخصوص سوسائٹی کو فائزہ پہنچانے کے لیے سر سید نے فوج داری اور گلکھری کے مختار اور وکیلوں کو قانون پر لکھ دینے شروع کیے اور اس سے جو فیس و صول ہوتی تھی وہ سوسائٹی کی نذر کر دیتے تھے۔

گورنمنٹ اور روئاما اور حکام نے بھی اس کی معقول امداد کی۔ گورنمنٹ نے تین ایکڑ، تین روڈ اور تیس پول زمین سرکاری تعمیر مکان کے لیے اور ایک باغ سرکاری علم فلاحت کی ترقی اور امتحان کے لیے عطا کیا۔ مہاراجہ جودھ پور نے سورپیہ سالانہ، مہاراجہ کپور تھلہ نے پچاس روپیہ، مہاراجہ جے پور نے پچاس اور نواب رام پور نے سو روپیے سالانہ امداد مقرر کی۔ واسرائے اور لیفٹننٹ گورنر و غیرہ نے چندوں سے مدد کی۔ سرجان لارنس کو خاص توجہ تھی۔ سرٹر ڈریمنڈ لیفٹننٹ گورنر شمال مغرب اور مکلوڈ لفٹننٹ گورنر پنجاب نے بھی چندے دیے۔ نواب کلب علی خاں نے بارہ سوروپے

کی ایک نظری کرسی سوسائٹی کو دی۔ مہاراجہ الور اور مہاراجہ اندور اور نواب ٹونک نے عطیات دیے۔ مہاراجہ بنارس کو بھی اس سے خاص دلچسپی تھی۔ عنایت اللہ خال رئیس بھیکم پور نے دوسروں پے تعیر چاہ کے لیے دیے۔ سر آنکنڈ کالون، سڑ سیپٹ گلکٹر میرٹھ اور سڑ کیمن ڈائرکٹر تعلیمات بھی اس کے بڑے معاون تھے۔ سر سید کی کوشش کا یہ نتیجہ ہوا کہ سالانہ چندے اور اخبار کی قیمت دس ہزار آٹھ سو پچاس تک پہنچ گئی۔

۱۵ اگست ۱۸۶۷ء میں جب سر سید عمدہ حج اسمال کاز کورٹ پر ترقی پا کر علی گڑھ سے بنارس چلے گئے تو سوسائٹی کا تمام کار و بار راجہ ہے کشن داس، سی، ایس، آفی کو جو اس زمانے میں علی گڑھ میں ڈپٹی گلکٹر تھے سپرد کیا گیا اور انہوں نے بڑی توجہ سے کام کو سرانجام دیا۔ لیکن سر سید بنارس میں رہ کر بھی برابر سوسائٹی کی اعانت کرتے رہے اور ان کے مصائب سوسائٹی کے اخبار میں شائع ہوتے رہے۔

۱۸۶۷ء میں سر سید ہر تقریب تعطیل دسراہ بنارس سے علی گڑھ آئے اور صنعت علی گڑھ کے اکثر زینداروں پر اس بات کو ظاہر کیا کہ اب تک سوسائٹی کی کوئی مستقل آمد فی نہیں ہے، کوئی ایسی تدبیر کرنی چاہیے کہ اس کی آمد فی مستقل ہو جائے۔ بہت سے زینداروں نے یہ تجویز کی کہ اس صنعت کے تمام دیہات سے کم از کم ایک روپیہ سالانہ ہمیشہ کے لیے سوسائٹی کے قیام کے واسطے مقرر کیا جائے، اور اس کی شرائط واجب العرض میں بروقت بندوبست کے درج ہو جائیں تاکہ نسل بعد نسل اہمابے وارثوں میں سے کوئی کچھ عذر نہ کرنے پائے۔ چنانچہ ۱۲ اکتوبر ۱۸۶۷ء کو سوسائٹی کے جلسے میں سر سید نے یہ تجویز پیش کی اور ایک فہرست زینداران درخواست وہنہ کی مع ان کی عرضیوں کے اور مع تفصیل ۱۳۳ دیہات کے جارج ہنزی لارنس گلکٹر صنعت علی گڑھ کی خدمت میں اپنی چشمی کے ذریعے سے بھیج دی تاکہ وہ اس کی تصدیق کر کے گورنمنٹ میں رپورٹ کریں اور صاحب گلکٹر نے وہ تمام کاغذات گورنمنٹ میں اپنی رپورٹ کے ذریعے سے روانہ کر دیے۔ اس کا نتیجہ سوا اس کے اور کچھ معلوم نہیں ہوا کہ اس کے جواب میں جو چشمی پرائیوٹ سکریٹری گورنمنٹ انڈیا مورخ ۱۸ اکتوبر ۱۸۶۷ء بنام سر سید وصول ہوئی، اس میں حضور والسرائے کی طرف سے رضامندی ظاہر کی گئی تھی (۳)۔

۹ مئی ۱۸۶۸ء کو سوسائٹی نے اڈریس سرو لیم میور لفٹنٹ گورنر شمال مغرب کی خدمت میں پیش کیا اور سوسائٹی کی درخواست پر سرو لیم میور نے وعدہ کیا کہ جو کتابیں ولیسی زبان میں تصنیف و تالیف یا ترجمہ کی جائیں ان میں گورنمنٹ ضرور امداد دے گی۔

چنانچہ ۱۲۶ اگست ۱۸۶۸ء کو گورنمنٹ شمال مغرب نے دیسی کابوں پر انعام دینے کا اعلان کیا۔ "اگرچہ العام سے کمچھ زیادہ آدمی مستفید نہیں ہوئے اور اشتہار کی میعاد چند سال بعد گزر گئی لیکن اس اشتہار کا اثر اس تمام گروہ میں جو دیسی زبانوں میں تصنیف و تالیف کی کم و بیش لیاقت رکھتا تھا مگر اس لیاقت کو کام میں لانا نہیں چاہتا تھا بر قی قوت کی طرح دور ڈیا۔ انہوں نے لپنی تصنیفات سے ملک کو بھی فائدہ پہنچایا اور خود بھی حق تصنیف سے فائدہ اٹھانا سیکھ گئے۔ خصوصاً اردو لٹریچر صرف اس تحریک کی بدولت جو کہ اشتہار مذکور نے ملک میں عموماً پیدا کر دی تھی تھوڑے عرصے میں توقع سے بہت زیادہ ترقی کر گیا" (۳)۔

سرسید کی دوراندیشی سوسائٹی کے نام سے ظاہر ہے۔ اس زمانے میں جدید خیالات کی اشاعت اور سائنس کا ذوق پیدا کرنا بہت بڑا کام تھا۔ جب سوسائٹی علی گڑھ میں منتقل ہوئی تو اس نام کے متعلق اختلاف پیدا ہوا اور سرسید بھی کسی طرح مائل ہو گئے تھے کہ یہ نام بدل جائے لیکن جب طریقہ و علم کاشت کاری اور علمی عجائب کا رہناٹے ہو گیا تو یہی نام مناسب خیال کیا گیا اور آخر تک یہی نام قائم رہا۔

ساتھ کے لکھروں کے علاوہ جس کا ذکر پہلے آچکا ہے عملی تجربے بھی کے گئے اور علم فلاحت کے اصول کے مطابق سوسائٹی کے باعث میں گیوں بویا گیا اور جب تیار ہو گیا تو جلے میں اس کا نمونہ دکھایا گیا۔ ایک ایک دانے میں سانہ سانہ شر شراثا خیں لٹکلیں اور بعض میں سو سے بھی زیادہ پھوٹ کر مثل پولے کے جھنڈ کے ہو گیا تھا۔ پودے کا طول ۳ فٹ ۸ لیچ اور بال مع تور کے ایک لیچ لمبی تھی۔ نو قسم کے گیوں لندن سے ملا گئے۔ خود سر سید نے ایک ایک دانہ بننے کے لیے ایک آہنی نلی لجاد کی اور علم فلاحت پر ایک رسالہ لکھنا شروع کیا۔

مختلف علوم و فنون کی کتابوں کی تالیف اور مغرب اور مشرق کی اعلیٰ درجے کی کتابوں کا ترجمہ اس سوسائٹی کا ایک بہت بڑا مقصد تھا۔ علمی ذوق پیدا کرنے کا یہ بہت

بڑا ذریعہ تھا۔ سرسید نے پولیٹکل اکانسی، نیپرل فلاسفی، علم آب و ہوا کے ترجموں کی سفارش کی۔ کرنل جے ڈبلیو، سیملٹن نے پہلے ہیرودوٹس کی "تاریخ مصر" کے ترجمے کا اور بعد ازاں تمام تاریخ کے ترجمے کا مشورہ دیا اور لکھا کہ مقالوں اور شخصیتوں کے ناموں کے معاملے میں بہ نسبت یونانی کے عربی زبان کی پیروی کرنی چاہیے اور جو تلفظ کسی لفظ کا یورپ یا ایشیا کی زبان میں مروج ہو وہی اختیار کیا جائے۔ انگریزی زبان کی تقلید لازم نہیں۔ ہندی کے حروف ٹ اور ڈ کا استعمال نہ کیا جائے۔ ہمیت اور جیالوجی (آراضیات) کے ترجمے کی بھی رائے دی۔ دوسرے خط میں سفارش کی کہ ایک عمدہ تاریخ مصر مسی "حسن المحاضرہ" مصنفہ سیوطی ہے۔ "ہشت بہشت" کا نسخہ بھی بھیجا جو اور اس بد خشی کی تصنیف ہے جس میں شاہ مراد کی وفات ۸۵۵ ہجری تک کے حالات ہیں۔ مصنف کے یہی ابوالفضل الاختری نے اے ۹۸۲ ہجری تک پہنچایا، لیکن یہ نسخہ اصل مصنف کا تھا جو ۸۵۵ ہجری تک ہے۔ انہوں نے ہیرن صاحب کی تاریخ کے ترجمے کی بھی رائے دی۔

خود سرسید نے دو کتابوں کی تالیف کا بیرٹا اٹھایا۔ ایک تمام اردو مطبوعہ کتب نظم و نثر کی فہرست کی ترتیب بطور تاریخ زبان اردو۔ اس میں امور ذیل کی صراحت کی جائے گی۔

نام کتاب، نام مصنف مع مختصر حال، زمانہ تصنیف، کچھ عبارت بطور نمونہ طرز بیان اور بعض مصانیں کا خلاصہ۔

معلوم ہوتا ہے کہ اس کتاب کے لکھنے کی نوبت نہیں آئی۔

دوسرے اردو لغات جو سرسید نے لکھنی شروع کر دی تھی۔ اس کا نمونہ موجود ہے جو آئندہ ہم اس رسائلے میں پیش کریں گے اس پر بعض یورپیں فاصلوں نے رائیں بھی لکھیں۔

یہ دونوں تجویزیں نہایت قابل قدر اور اردو زبان کے استحکام کے لیے لازم ہیں۔ سرسید کے صحیح ادبی ذوق اور دوربینی کا اسی ایک بات سے پتہ چلتا ہے کہ انہوں نے ۶۶ برس پہلے اس چیز کا ڈول ڈالا تھا جس کی تکمیل پر ہم آج غور کر رہے ہیں۔

سوسائٹی نے تحریکاً جالیں علمی اور تاریخی کتابیں انگریزی سے اردو میں ترجمہ کرائیں جن میں سے بعض کے نام جو ہمیں معلوم ہوئے ہیں فیل میں درج کیے جاتے ہیں۔

- ۱- تاریخِ مصر قدیم مولفہ رولن
- ۲- تاریخ یونان مولفہ رولن
- ۳- رسالہ علم فلاحت مولفہ اسکاٹ برلن
- ۴- تاریخ چین بزبان فارسی قلمی، ترجمہ پادری ایکوس
- ۵- ترک جهانگیری قلمی
- ۶- رسالہ علم انتظام مدن (پولیٹکل اکانی) مولفہ دیم سینیر
- ۷- ایک گفتگو بر عمد لارڈ ڈلموزی ولارڈ کینگ مترجم لفظت کرنل گریم بزبان اردو۔
- ۸- تاریخ ہند مولفہ الفشم
- ۹- رسالہ علم آلات مولفہ ٹامسون
- ۱۰- رسالہ علم طبیعت مولفہ ٹامسون
- ۱۱- رسالہ علم آب و ہوا مولفہ ٹامسون
- ۱۲- رسالہ بر قی مولفہ ہیرس
- ۱۳- دبایچہ تاریخ فیروز شاہی
- ۱۴- ٹاؤ ہنتر کی کتاب اقلیدس مترجمہ مولوی ذکاء اللہ
- ۱۵- جغرافیہ مولفہ پادری ولکنسن
- ۱۶- سیاست مدن (مل کی پولیٹکل اکانی کا انتخاب) مترجمہ پنڈت دھرم زاری رائے بہادر سیر مشی اندور
- ۱۷- ترجمہ علم سیاحت مولفہ ٹاؤ ہنتر۔
- ۱۸- ترجمہ علم مثلث مولفہ ٹاؤ ہنتر
- ۱۹- ترجمہ الجبرا، بتدیوں کے لیے، مولفہ ٹاؤ ہنتر
- ۲۰- ترجمہ نظریہ مساوات مولفہ ٹاؤ ہنتر
- ۲۱- گال بر سندھ اور ہائی کی سائنسٹک مینوں یوکلید کا ترجمہ
- ۲۲- گال بر سندھ اور ہائی کی سائنسٹک الجبرا کا ترجمہ
- ۲۳- برنارڈ سمٹھ کی ار تھمیٹک کا ترجمہ
- ۲۴- برنارڈ سمٹھ کے الجبرا کا ترجمہ

- ۲۵۔ گال بر سخ کی کتاب حساب کا ترجمہ  
 ۲۶۔ ٹاؤن ہنسٹر کے الجبرا کا ترجمہ (کالجیوں اور مدارس کے لیے)  
 ۲۷۔ گال بر سخ کی Plain علم مشتمل  
 ۲۸۔ ٹاؤن ہنسٹر کی Plain Co-Ordinate Geometry  
 ۲۹۔ ٹاؤن ہنسٹر کا Integral Calculus نیکمی احصا  
 ۳۰۔ ٹاؤن ہنسٹر کا Differential Calculus تفریقی احصا  
 ۳۱۔ ترجمہ تاریخ ایران مولفہ سرجان میلکم  
 دہلی کلخ اور اس کی ورنی کلڈ ٹرانس لیشن سوسائٹی کے بعد یہ دوسرا ادارہ تھا جس نے انگریزی سے مختلف علوم و فنون کے ترجمے اردو زبان میں شائع کیے۔ یہ کام جب آج کل دشوار نظر آتا ہے تو اس وقت کتنا دشوار ہو گا جب نہ اچھے مترجم دستیاب ہوتے تھے اور نہ ان ترجموں کی قدر کرنے والے کچھ زیادہ تعداد میں تھے۔ علاوہ اس کے عجائب خانے کے لیے سکے بھی جمع کیے۔ چنانچہ مسٹر تھارن ہل جج سمارن پور اور مولوی فضل احمد تحصیل دار قائم گنج نے کچھ سکے بھیجے۔ ایک اشرفتی عمدہ تغلق کی عنایت اللہ خار، صاحب رئیس بھیکم پور نے دی۔  
 سرسید کا قاعدہ تھا کہ وہ جس کام کا بیرٹا اٹھاتے تھے ہاتھ دھو کے اس کے پیچھے پڑھاتے تھے، چنانچہ سوسائٹی کی بہبودی اور ترقی میں انہوں نے کوئی دقیقہ اٹھانے رکھا۔ صنعت کے رویوں کو اس کی امداد پر آمادہ کیا، گورنمنٹ کو اس کی طرف توجہ دلانی، خود اپنی بساط سے بڑھ کر اس کو مالی امداد پہنچانی، اس کی عالی شان عمارت اپنے اہتمام اور نگرانی میں بنوانی، اس کی مستقل آمد فنی کے لیے عمدہ عمدہ تدبیریں کیں، لائن لائن آدمی ترجمے کے کام کے لیے مقرر کیے، قریب چالیس کے چھوٹی بڑی اور تاریخی کتابیں انگریزی سے اردو میں ترجمہ کرائیں۔ غازی پور، علی گڑھ، بنارس، جماں کھمیں رہے سوسائٹی کے اخبار کو اپنے عمدہ مصنایں سے برابر مدد پہنچاتے رہے۔ یہاں تک کہ ہندوستان چھوڑنے کے بعد بھی سوسائٹی کی دُھن میں برابر لگے رہے۔ چنانچہ ولایت جاتے ہوئے جو خط انہوں نے مولوی مہدی علی خان کو عدن سے بھیجا تھا اس میں لکھتے ہیں "کہ مجھ کو علاوہ مفارقت احباب کے یہ رنج ہوا کہ میرے پیچھے لوگ عقل کے دشمن سائنسک سوسائٹی کی بڑی مخالفت کریں گے اور کوئی درجہ سعی کوشش کا واسطے

شکست کر دینے سو سائیٹی کے باقی نہ رکھیں گے۔ پس میں چاہتا ہوں کہ آپ سو سائیٹی کی طرف زیادہ متوجہ ہوں اور اس کے سنبھالنے اور ممبروں کے بڑھانے میں زیادہ کوشش فرمائیں" (۵)۔

محض سو سائیٹی کی خاطر گلکتہ کا سفر اختیار کیا اور ۶ اکتوبر ۱۸۸۳ء کو مذاکرہ علمیہ میں ایک طویل لکھنؤ فارسی زبان میں سو سائیٹی کے اغراض و مقاصد پر دیا۔

اس سو سائیٹی کے ذریعے سے بعض تعلیمی تحریکیں بھی کی گئیں۔ مثلاً تحصیلی مکاتب کے نصاب تعلیم پر غور کرنے کے لیے ایک کمیٹی مقرر کی گئی۔ اس سو سائیٹی کے ضمنی نتائج میں سے ورنی کلر یونیورسٹی کی تحریک تھی جو اس زمانے کے لیے ایک عجیب خیال تھا۔ اس کا حال آئندہ ہم ایک علاحدہ مضمون میں لکھیں گے۔

اس سو سائیٹی نے نہ صرف علمی اور تعلیمی خدمات انجام دیں بلکہ اس کی دیکھا دیکھی ملک کے مختلف مقامات میں متعدد اجمانیں اور سمجھائیں قائم ہو گئیں جو اپنے اپنے طبقے میں مفید کام کرتی تھیں۔ سو سائیٹی کے اخبار کا اردو اور دوسرے دیسی اخبارات پر بھی بہت اچھا اثر پڑا، اور وہ سیاسی، معاشرتی اور تعلیمی مسائل پر سنجیدگی سے بحث کرنے لگے۔ اس سو سائیٹی اور "ہذیب الاخلاق" کا اردو زبان اور ادب پر بڑا احسان ہے۔ (اس مضمون کے لکھنے میں "علی گڑھ انٹی ٹیوٹ گزٹ" کی مختلف جلدیوں، گریہم کی "لائف آف سید احمد خاں" اور "حیات جاوید" سے مددی گئی ہے۔)

### حوالی

(۱) "حیات جاوید" ، حصہ اول، صفحہ ۱۲۱

(۲) فرانس کے گارساں دتائی بھی سو سائیٹی کے آزری ممبر بنادیے گئے۔

(۳) "حیات جاوید" ، حصہ اول، صفحہ ۱۳

(۴) "حیات جاوید" حصہ دوم، صفحہ ۳۵

(۵) "حیات جاوید" ، حصہ دوم، صفحہ ۳۷-۳۶

## ہماری باتیں ہی باتیں، میں سید کام کرتے ہیں

( یہ قول سراسر حقیقت پر مبنی ہے۔ سر سید احمد خاں نے جب سے ہوش سن بحال اس وقت سے لے کر رتے دم تک کوئی ساعت ایسی نہیں گزی کہ وہ کام سے غافل رہے ہوں اور کام بھی ایسا وسیع اور ہمہ گیر جو زندگی کے ہر شعبے پر حاوی تھا۔ علمی، تعلیمی، معاشرتی، سیاسی، ادبی، لافی غرض کوئی شعبہ ایسا نہ تھا جس پر انہوں نے گھری نظر نہ ڈالی ہو اور کڑی تنقید نہ کی ہو۔ ان کے کارنامے اس قدر عظیم االشان، حیرت انگیز اور مختلف نوعیتوں کے ہیں کہ ان کا تذکرہ ۱۵۱ منٹ کی مختصر تحریر میں کرنا سمندر کو کوزے میں بند کرنے کی کوشش کرنا ہے۔ )

وہ ابھی اشارہ انیں برس کے تھے کہ اپنے کام میں لگ گئے جو قام ازل نے پہنچے سے ان کی قسم میں لکھ دیا تھا۔ جو آگے چل کر انہیں عمر بھر کرنا تھا۔ یعنی انہوں نے "سید الاخبار" مرتب کرنا شروع کر دیا جوان کے بھائی نے ۱۸۳۶ء میں جاری کیا تھا۔

قطع نظر بعض مذہبی، قانونی اور ریاضیات کے رسائل کے جوابات اپنی زمانے میں لکھے ان کی مرکۃ الاراث تصنیف "آثار الصنادید" ہے جو ۱۸۳۷ء میں شائع ہوئی۔ یہ پہلی کتاب ہے جو دلی کی عمارت پر کمال تحقیق، غیر معمولی، محنت و مشقت کے ساتھ لکھی گئی ہے۔ ان کا دوسرا ابتدائی علمی کام "آئین اکبری" کی تصحیح و ترتیب ہے۔ علمی اعتبار سے یہ سر سید کا حیرت انگیز کام ہے۔ اسے جس انتہائی غورو فکر، کامل تحقیق و جستجو اور محنت اور پچے شوق سے انجام دیا وہ ایک صدی کے بعد اب بھی ہمارے ملک کا بڑے سے بڑا محقق اس سے زیادہ نہیں کر سکتا۔ ان کتابوں کی ہمارے ملک میں توقدرنہ ہوئی اور ہوئی توفرانس اور انگلستان میں۔

تألیف و تصنیف کا یہ سلسلہ جاری رہتا تو وہ ایک اعلیٰ پائے کے مصنف اور

محقق ہوتے، لیکن قدرت کو ان سے کچھ اور کام لینا تھا۔ یک ایک مئی ۱۸۵۷ء میں ایک ایسا از غیبی گولہ آ کر پھوٹا جس نے سارا نظام درہم برہم کر دیا اور ملک میں ہوناک انقلاب برپا ہو گیا۔ اس نیں مسلمان سب سے زیادہ خسارے میں رہے۔ ان پر آلام و مصائب کا پھراث ٹوٹ پڑا۔ حکمران قوم انھیں اس یورش کا بافی، اپنی حکومت کا بااغی اور غدار سمجھتی تھی اور برادران وطن، نئی نئی قوت اور آزادی کے زعم میں اور کچھ نئے آقاوں کی شہ پا کر استحام پر کھربستہ تھے۔ قوت پانے کے بعد مفتوج کا استحام بڑا غضب ناک ہوتا ہے۔ ایسی دوزبردست قولوں کا مقابلہ مسلمانوں کے بس کی بات نہ تھی ان پر افسردگی اور ما یوسی کی گھٹائیں چھافی ہوئی تھیں اور دل چھوٹ گئے تھے۔ خود سید صاحب بھی جو اس شورش میں بہت سی آفات اور حکمیریں اٹھا چکے تھے۔ اس عام ما یوسی کا شکار ہو گئے اور تہیہ کر لیا کہ ہجرت کر کے کسی دوسرے اسلامی ملک میں جا بسیں۔ لیکن وہ جلد ہی سنبل گئے اور قوم کو تباہی کی حالت میں چھوڑ کر اپنی جان سلامت لے جانے کو نامردی اور بے مروقی پر محمول کیا اور یہ ارادہ ٹرک کر دیا اور پھر قوم کی دیکتی ہوئی آگ میں کوڈ پڑے۔

باوجود سرکاری ملازم ہونے کے ملک و قوم کی خاطر جو سب سے بڑا کام اس وقت ان سے عمل میں آیا وہ "اسباب بغاوت ہند" کا تحریر کرنا تھا۔ اس میں سید نے مسلمانوں کو بغاوت کے الزام سے بری کرنے کی کوشش کی ہے اور گورنمنٹ پر جو الزام عائد ہوتے ہیں انھیں نہایت آزادی اور دلیری سے بیان کیا ہے اور اہل حکومت نے جو اسباب اپنے ذہن میں جا گزیں کر رکھے تھے ان کی تردید کی ہے۔ ایسے زمانے میں جب آزادی کے نام پر زبان کٹتی ہو، حاکم کی زبان ہی قانون ہو، مارشل لاکا دور دورہ ہو، اور مسلمان ہونا بذات خود ایک جرم ہو، ایسی حیرت انگریز اخلاقی جرأت کا اظہار سید احمد خال ہی کر سکتے تھے۔ اس پر انگریز حکام بہت برہم ہوئے اور بعض نے مصنف کو بااغی اور قابل دار قرار دیا مگر یہ رسالہ انجام کار بغیر اثر کیے نہ رہا۔ یہ رسالہ اساس ہے بر عظیم ہندوپاک کی سیاست کا۔ مسٹر ہیوم پانی انڈین نیشنل کانگریس نے اعتراف کیا کہ "مجھ کو انڈین نیشنل کانگریس کا خیال صرف سید احمد کی کتاب "اسباب بغاوت ہند" دیکھ کر پیدا ہوا۔

اس وقت سید مسلسل اسلام اور مسلمانوں کی خدمت میں سرگرم رہے ان

بے گناہ مسلمانوں کو جو مجبوری اور دباؤ سے باغیوں کے ساتھ ہو گئے تھے یا جن کے خلاف ذاتی عناد یا سرکار میں رسوخ حاصل کرنے کے لیے تحریاں کی گئی تھیں ان کو بغاوت کے الزام سے بری کرایا اور ان کی جائیدادیں واپس دلائیں۔ ایک رسالہ "لائل محمد نز آف انڈیا" جاری کیا جس میں صحیح واقعات اور قطعی شہادتوں سے مسلمانوں کی خیر خواہی اور جانشیری ثابت کی۔ اہل یورپ اور انگریزوں کے دلوں میں قدیم سے مسلمانوں کے خلاف جو تعصباً اور بدگھانیاں جلی آرہی تھیں انہیں رفع کرنے کے لیے وسیع پیمانے پر بابل کی تفسیر لکھنی شروع کی۔ یہودی عیسائیوں کو حقارت سے ناصری سمجھتے تھے۔ اسلام میں انہیں نصاریٰ کے لفظ سے پاؤ کیا گیا ہے۔ عیسائی اسے بھی حقارت کا لفظ سمجھتے تھے۔ سید صاحب نے اس لفظ کی تحقیق میں ایک رسالہ لکھ کر اس بدگھانی کو رفع کیا۔ اسی طرح رسالہ "احکام طعام اہل کتاب" تحریر کیا۔ جس میں آیات قرآنی، احادیث نبوی اور روایات فقیہی سے اہل کتاب کے ساتھ کھانا کھانا جائز ثابت کیا "رسالہ ابطال غلامی" لکھ کر یہ ثابت کیا کہ اسلام نے دنیا میں سب سے پہلے غلامی کا قلع قلع کیا۔

یہ سب کچھ سید نے اس لیے کیا کہ مسلمانوں پر جو ہر طرف سے مختلف پیرايوں میں آفات کا نزول ہو رہا تھا ان سے بجا یا جانے۔ غرض جب کبھی اسلام یا مسلمانوں پر آنجع آئی تو سید نے پسپر ہو گئے۔ چنانچہ جب ڈاکٹر ہنتر کی کتاب "انڈین مسلمانز" شائع ہوئی جس میں یہ ثابت کیا گیا تھا کہ مسلمان گورنمنٹ سے لڑنا اور جہاد کرنا مذہبی فرض سمجھتے ہیں اور کسی حال میں گورنمنٹ کے خیر خواہ نہیں ہو سکتے اور وہابیت اور بغاوت دوستراوف لفظ ہیں، اس کا سید نے نہادت مدلل اور دندان شکن جواب دیا اور لکھا کہ میں خود وہابی ہوں اور وہابی ہونا جرم نہیں۔

۱۸۶۱ء میں انہوں نے سائنسنک سوسائٹی کی بنادی۔ جس کا مقصد انگریزی سے علمی اور تاریخی کتابیں ترجمہ کر کے ملک میں روشن خیالی پھیلانا تھا اور کچھ دن بعد سوسائٹی کا اخبار "علی گڑھ انٹی شیوٹ گزٹ" جاری ہوا۔ جس میں علمی، معاشرتی اور سیاسی مصنایں شائع ہوتے تھے۔ سیاسی مصنایں اکثر سید صاحب خود لکھتے تھے۔

۱۸۶۲ء میں ورنی کلر (اردو) یوفی ورستی کا منصوبہ گورنمنٹ میں پیش کیا جو گورنر جنرل اور وزیر ہند نے بہ نظر استران ویکھا مگر وہی فرسودہ اعتراض پیش کیے کہ دیسی

زبانوں میں اس کی صلاحیت نہیں، کتابیں کھماں ہیں، پڑھانے والے کھماں سے پھر ہوں گے؟

اب سب سے بڑا مسئلہ ان کے سامنے یہ تھا کہ مسلمانوں کو پس ماندگی اور مذلت سے کیوں کرنا لالا جائے۔ کامل غور و خوض اور اتنی مدت کے تجربے کے بعد وہ اس نتیجے پر پہنچے کہ جب تک مسلمانوں میں جدید تعلیم نہ پھیلے گی ان کا پنپنا اور عزت سے رہنا ممکن نہیں۔ اس منصوبے کی تکمیل کے لیے یہ نہایت ضروری سمجھا کہ وہ بذات خود انگلستان میں قیام کر کے وہاں کا طریقہ تعلیم دیکھیں اور پھر ہندوستان واپس آ کر اپنے حالات کی مناسبت سے اس کا ڈول ڈالیں۔ اس زمانے میں سروالیم سیور کی کتاب "لائف آف محمد" شائع ہوئی، جسے پڑھ کر وہ بے تاب ہو گئے۔ اس میں اسلام کی حقانیت اور رسول کریم ﷺ کے کیریکٹر پر حملہ اور اعتراض تھے۔ اس کے جواب کے لیے ہندوستان میں کتابوں اور نوشتؤں کا کافی سامان نہ تھا۔ اس کے لیے بھی انگلستان جا کر رہنا ضروری تھا۔ مگر ان میں اتنی استطاعت نہ تھی کہ وہ لندن کا شاہی خرچ برداشت کر سکیں۔ اپنی کتابیں اور اثاثت البیت بیجا، گھر اور کوئی رکھی رہنے کی، دوستوں سے قرض لیا اور اللہ کا نام لے کر چل کھڑے ہوئے۔

قیام انگلستان میں سروالیم سیور کی کتاب کے جواب میں "خطبات الاصدیہ" لکھی۔ یہ بڑی پائی کی کتاب ہے اور پہلی کتاب ہے، جس میں مخالفین کے اعتراضات کے جواب کمال تحقیق سے لکھے گئے ہیں۔

انگلستان سے واپسی پر مسلمانوں کے حالات کی اصلاح کے لیے "تہذیب الاخلاق" جاری کیا جس میں مذہب، اخلاق و معاشرت وغیرہ پر ایسے مصائب لکھے گئے جن سے لوگوں میں بل چل پیدا ہو گئی اور توہمات اور تعصبات پر کاری ضرب لگی اس کے بعد جب مدرستہ العلوم قائم کرنے کی تجویز شائع کی اور مغربی علوم کی اہمیت پر زور دیا تو ہر طرف سے مخالفت کا طوفان برپا ہو گیا اور انھیں کافر، لحد، کریشان، لامذہب، وجہ کے خطاب عطا ہوئے اور کفر کے فتوے دیے گئے مگر انھوں نے نہایت اسقلال سے اپنا کام جاری رکھا اور مدرستہ العلوم قائم کر کے چھوڑا۔ یہ تعلیم گاہ ہی نہ تھی تربیت گاہ بھی تھی۔ جہاں کتابی درس کے ساتھ انسان گری کا بھی سبق دیا جاتا تھا۔ آخر کار یہ روشن خیالی اور قومیت کا سرچشمہ اور مسلمانوں کی علمی، سیاسی، تہذیبی، معاشرتی تحریکوں کا

مرکز بن گیا اور یہی کل الج کے بعد میں مسلم یونیورسٹی کے درجے کو پہنچ گیا۔ اس کل الج کی تائید اور مسلمانوں میں تعلیم کا شوق پیدا کرنے کے لیے مسلم ایجو کیشنل کانفرنس قائم کی۔

سیاست میں بھی سر سید کا کار نامہ کچھ حکم اہم نہیں۔ تفصیل کی گنجائش نہیں۔ بس اس سے اندازہ کر لیجئے کہ وہ مسلمان اکابر جوان ڈین نیشنل کانگریس کے شیدائی اور ستون تھے اور جنہیں بارہا کانگریس کی صدارت کی عزت بخشی کی آخر بیزار ہو کر ایک ایک کر کے الگ ہو گئے اور اس کے خلاف وہی باتیں اور دلیلیں بیان فرمانے لگے جو کبھی سر سید نے بیان کی تھیں اور جن کی بدولت وہ مورد لعن و طعن ہوئے تھے۔

مسلم جملہ بے شمار احسانات کے جو سر سید نے ہماری قوم پر کیے ان کا بہت بڑا احسان اردو زبان پر ہے۔ انہوں نے زبان کو پستی سے ٹکالا انداز بیان میں سادگی کے ساتھ قوت پیدا کی، سنبھیڈہ مصنایں لکھنے کا ڈول ڈالا۔ جدید علوم کے ترجیحے کرائے اپنے انداز تحریر، بے لگ تلقید اور روشن خیالی سے اردو ادب میں انقلاب پیدا کیا اور جب کبھی اردو پر آنج آفی سینہ سپر ہو گئے۔

جب ۱۸۶۷ء میں ہندوؤں نے سرکاری دفتروں اور عدالتوں سے اردو کو خارج کرنے اور اس کے بجائے ہندی بحاشار لج کرنے کی کوشش اور سرکار میں محض بھجئے تو سر سید کو سخت رنج اور صدمہ ہوا۔ لکھتے ہیں "اب تک میں نے جتنے کام کیے وہ ملک کی ترقی اور تمام باشندگان ہند کی فلاح و بہبود کے لیے تھے لیکن جب سے ہندوؤں نے اردو زبان کو مٹانے کی کوشش کی تو مجھے یقین ہو گیا کہ اب ہم مل کر کام نہیں کر سکتے"۔

اس وقت سے محض اردو کی مخالفت کی وجہ سے ہندو اور مسلمان دو الگ الگ قوم ہو گئے اور دو قومی نظریے کی بنیاد پڑی جو پاکستان کی بناء کا باعث ہوا اور اس میں ذرا مبالغہ نہیں کہ قصر پاکستان کی بنیاد میں سب سے پہلی ایسٹ اسی پیر مرد کے مبارک ہاتھوں نے رکھی اور وہ ایسٹ اردو زبان تھی اور یہی اب پاکستان کی وحدت و سالمیت کے قیام و اسکام کی صافی ہے۔

---

(یہ تقریر ۲ مارچ ۱۹۵۵ء کو ریڈ یو پاکستان کراچی سے نشر کی گئی)

# سر سید احمد خاں مرحوم کی

## محوزہ اردو لغات کا نمونہ

یوں تو سر سید مرحوم کا اردو زبان اور ادب پر بہت بڑا احسان ہے لیکن انہوں نے اپنی زندگی میں خالص اردو ادب کی خدمت کا بھی تھیہ کیا تھا۔ اس صحن میں اُن کے پیش نظر دو چیزیں تھیں۔ ایک "اردو لٹریچر کی تاریخ یا فہرست جس میں تمام کتابوں کا" جو ابتداء سے آج تک۔ چھپی ہیں، نام، اُس کے مصنف کا حال، تصنیف کا زمانہ، طرزِ بیان اور مختلف مقامات سے اُس کی عبارت کے چند نمونے اور بعض مصنایم کا خلاصہ ہوگا۔ معلوم ہوتا ہے کہ اس کتاب کے لکھنے کی نوبت نہ آئی۔ دوسرا میں اردو لغات۔ اس کے چند ورق انہوں نے بطور نمونے کے لکھے تھے جو اُس وقت علی گڑھ انسٹی ٹیوٹ گزٹ میں شائع ہو گئے تھے۔ چنانچہ سوسائٹی کی طرف سے ۹ مئی سنہ ۱۸۶۸ء کر جواہر۔ اس سرو لیم میور لیفٹننٹ گورنر صوبہ جات شمال مغرب کی خدمت میں پیش کیا گیا تھا اُس میں یہ بھی تھا کہ منجملہ اُن کتابوں کے جو اردو زبان میں سوسائٹی تیار کر رہی ہے یہ دو کتابیں بھی ہیں جو سوسائٹی کے لائف آزریری سکریٹری سید احمد خاں تیار کر رہے ہیں۔

سید صاحب مرحوم کو اپنی زبان سے بڑی محبت تھی۔ یہی نہیں کہ اُن کی تصنیف و تالیفات، جن کی تعداد بہت کثیر ہے اس زبان میں ہیں بلکہ ادبی اور علمی مصنایم کو فصاحت اور سلاست سے ادا کرنے کی بنیاد انہوں نے ڈالی ہے اور جب کبھی اردو پر آنچ آئی تو وہ فوراً اس کی حمایت کے لیے سمجھ رہتے ہو گئے۔

سر سید کی دوراندیشی اور ادبی ذوق قابل داد ہے کہ انہوں نے ۶۸ برس پہلے اردو ادب کی تاریخ اور اردو لغات مرتب کرنے کا خیال کیا۔ ہر زبان کے لیے جو ادبی ہونے کا دعویٰ رکھتی ہے مستند اور جامع لغات کا ہونا لازم ہے۔ اس نمونے سے جو یہاں درج کیا جاتا ہے معلوم ہو گا کہ انہوں نے کس انداز پر اس لغات کا ترتیب دینا تجویز کیا تھا۔

ہر لفظ کے متعلق یہ بتایا ہے کہ وہ اسم ہے یا صفت، ضمیر ہے یا فعل، ظرف زمان ہے یا ظرف مکان، مونث ہے یا مذکور۔ ہر لفظ کے مختلف معنی اور ان کے فروق بھی لکھ دیے گئے ہیں۔ فعل ہے تو یہ بھی بتادیا ہے کہ لازم ہے یا مستعدی اور مستعدی ہے تو بیک مفعول یا بدو مفعول۔ لفظ سے جو محاورے بنے ہیں وہ بھی تشریع اور حسب موقع سند کے ساتھ بیان کر دیے ہیں۔ ایک خاص بات یہ ہے جو ہماری متداولہ لغات میں نہیں پائی جاتی کہ لفظ کی تعریف و تشریع بھی کر دی ہے۔ در نہ عموماً یہ ہوتا ہے کہ اہل لغت مسراوفات لکھ دیتے ہیں اور تعریف سے گزر کر جاتے ہیں۔ البتہ ایک کمی ضرور پائی جاتی ہے کہ لفظ کے اشتقاق اور اصل سے بحث نہیں کی گئی۔ یعنی یہ نہیں بتایا کہ یہ لفظ کس زبان کا ہے، اصل زبان میں اس کی کیا صورت تھی اور کیا مضموم تھا اور اردو میں آکر اس کی صورت اور مضموم میں کیا تغیر ہوا۔ یہ ایسا مشکل اور تحقیق کا کام ہے کہ اس زمانے میں بھی لغت کی جو کتابیں تالیف ہوتی ہیں وہ بھی اس سے عاری ہیں۔ حقیقت یہ ہے کہ یہ ایک شخص کا نام نہیں اس کے لیے ایک جماعت کی متحده کوشش درکار ہے۔

الفاظ کے اختصار کے لیے جو حروف مفرد معین کیے گئے ہیں ان کی تشریع

لفظ خطاب: لخ	اسم: س
ضمیر مسلم: ضم	مذکر: م
ضمیر حاضر: ضح	مونث: ث
ضمیر غائب: ضغ	مصدر: صد
ضمه اور کسرہ اور	لازمی: لا
ف	مستعدی: مت
واو اور یا نے معروف	مستعدی ایک مفعول سے زائد۔ مت مت
ل	صفت: ص
ضمه اور کسرہ اور	مفرد: د
واو اور یا نے مجموع	جمع: ج
ظرف زمان: ظز	
ظرف مکان: ظم	

# سرسید کی مجوزہ اردو لغات

## الف

اگر اسی صورت کا برتن اور کسی  
چیز کا ہو تو اس چیز کا نام لینا  
جائیے، مثلاً تابے کا آب خورہ،  
پستل کا آب خورہ، جاندی کا آب  
خورہ۔

**آب حیات:** س، م۔

۱۔ وہ پافی جس کا ذکر کھانیوں  
میں ہے کہ جس کے پینے  
کے بعد موت نہیں آتی۔  
۲۔ بادشاہوں اور امیروں کے پینے  
کے پافی کا نام جو نیک فال سمجھ  
کر لیا جاتا ہے۔

**آب خاصہ:** س، م۔

خاص بادشاہوں اور امیروں کے  
پینے کا پافی۔

**آب حیوان:** س، م۔

آب حیات۔

"جولذت آشنا نے مرگ ہوتا خضر تو ہرگز  
نہ پتا آب حیوان ڈوب مرتا آب حیوان میں"

(ذوق)

**الف: س، م**  
پہلا حرف حروف سمجھی کا۔ معنی  
لفی مثلاً اکارت، یعنی  
بیکار، الونا۔ بے نمک۔ قال (۱)،  
عدم قحط۔ مگر پھر دو نوں لفظ بہت  
حکم بولے جاتے ہیں۔

**آب:** س، م۔  
پافی، یعنی ایک رقین سیال، سُم  
جو بادلوں سے برستا ہے اور دریاؤں  
اور چسموں لور (وتول) میں اکٹا  
ہوتا ہے۔

**آب دار:** س، م  
**آب دار فی:** س، ث  
وہ شخص یا وہ عورت جس کے  
ذمہ پینے کے پافی کا انتظام ہو۔

**آب دار خانہ:** س، م۔

وہ مکان جس میں آب دار پافی  
رکھتا ہے۔

**آب خورہ:** س، م۔

ایک خاص صورت کا چھوٹے منہ  
کامٹی کا برتن جس سے پافی پیا جاتا ہے

- آب شورہ: س، م۔
- ۱۔ سمندر ۲۔ کھاری پانی۔
- آب شورہ: س، م۔
- ۱۔ مٹھاں گھول کر لیموں نجورڑا ہوا پانی۔
- ۲۔ شورہ کا ٹھنڈا کیا ہوا پانی۔
- آب بقا: س، م۔
- ۱۔ آب حیوان
- کھانیاں ہیں حکایاتِ خضر و آب بقا بقا کا ذکر ہی کیا اس جہانِ فانی میں (ذوق)
- ۲۔ حیاتِ ابدی جود و سری زندگی میں ہوتی ہے۔
- آب پاشی: س، م۔
- باغ میں اور کھیستوں میں کنوے سے یا نہر یا تالاب سے پانی دینا۔
- آبی: ص۔
- ۱۔ جو چیز پانی سے علاقہ رکھے۔ ۲۔ پانی کے رنگ کے مانند، یعنی ہلکا نیلارنگ۔
- آبی روٹی: س، ث۔
- ایک قسم کی خیری تصوری روٹی جس میں صرف پانی پڑا ہو، دودھ اور گھمی نہ پڑا ہو۔
- آب: س، ث۔
- ۱۔ صفائی اور برائی۔ مٹھاں سوچ کی
- آب۔
- ۲۔ رونق و چمک مٹھا کپڑے کی آب۔ کھانے کی آب۔
- ۳۔ کاٹنے والے ہتھیار کے لوہے کی چمک اور سختی اور تیزی مٹھا تلوار کی آب۔
- آب دار: ص۔
- ۱۔ رونق دار مٹھا آب دار سالم، آب دار کپڑا ۲۔ صاف اور براق مٹھا آب دار موئی۔
- ۳۔ سخت اور تیز مٹھا آب دار تلوار۔
- آب داری: س، ث۔
- معنی آب، سوتی کی، کپڑے کی، کھانے کی، تلوار کی آبداری۔
- آب کار: س۔ م۔
- کلال یعنی شراب بنانے یا پختنے والا۔
- آب کاری: س، ث۔
- شراب یا اور نئے کی چیزوں کے پختنے یا بنانے کا پیشہ۔
- آباد: س۔
- بسا ہوا، دلی آباد ہے یعنی بسی ہوئی ہے، شہر آباد ہے یعنی بسا ہوا ہے، مگر آباد ہے یعنی بسا ہوا ہے اور اس میں لوگ رہتے ہیں۔

بستے ہیں تیرے سایہ میں سب شیخ و برہمن نمازیوں کا نماز پڑھنے کو آنا۔

آب تاب: س، ث۔

رونق، شان و شوکت، موس

چیزوں پر بھی بولا جاتا ہے

- مثلاً نہایت آب تاب ہے

فوج آراستہ ہے، غیر

موس پر بھی بولا جاتا ہے مثلاً

نہایت آب تاب کی گفتگو کی۔

آبرو: س، ث۔

عزت، حرمت یعنی ادب اور

تعظیم کے مستحق ہونے کا خیال۔

آبروریزی: س، ث۔

بے عزت کرنا، یعنی وہ فعل جو

ادب اور تعظیم کے استحقاق

کے برخلاف ہو۔

آبائی: ص۔

موروثی، باپ دادا سے پہنچی ہوئی،

مگر بہت کھم بولا جاتا ہے۔

آگلینہ: س، م۔

شیشہ، کاچ کا ظرف جو ایک

خاص صورت پر نہایت

باریک بنایا گیا ہوتا ہے

پیٹ بڑا اور چھٹا اور گردن پتلی،

گفتگو میں کبھی یہ لفظ نہیں بولا

جاتا صرف اشعار میں آتا ہے۔

آباد ہے تجھے سے ہی تو گھر دیر و حرم کا

(درد)

۲۔ بسایا ہوا، جب کہ فاعل سے

مرکب ہو مثلاً شاہجمان آباد، یعنی

شاہجمان کا بسایا ہوا۔ ۳۔ دعا یہ مثلاً

آباد رہو یعنی مال و دولت گھر بار

اولاد سے بھر پور رہو، خانہ آباد،

دولت زیادہ۔

آبادی: س، ث۔

۱۔ بستی یعنی وہ جگہ جہاں لوگ

جمع ہو کر رہتے ہیں۔

ج: آبادیاں، آبادیوں۔

۲۔ فعل ایک جگہ رہنے کا مثلا

دل میں آبادی ہوتی جاتی ہے۔

آباد ہونا: صد، لا۔

بنا یعنی ایک جگہ جمع ہو کر رہنا۔

آباد کرنا: مت: بانا، آباد کروانا۔

مت مت:

بوانا، گھر کا آباد ہونا، لوگوں کا اس

میں رہنا، دل کا آباد ہونا، طمانیت سے

ہونا، باغ کا آباد ہونا،

سر سبز و شاداب ہونا۔ مسجد کا آباد

ہونا، آراستہ رہنا اور کثرت سے

۱۔ اگر مخاطب بزرگ اور قابل تعظیم

و ادب ہو تو اس لفظ سے  
خطاب کیا جاتا ہے۔

بے نیازی حد سے گزے بننے پرور کب تک  
ہم کھمیں گے حالِ دل اور آپ فرمادیں گے کیا

(غالب)

۲۔ اسی لفظ سے مساوی درجہ کے  
مخاطب کو بلکہ اپنے سے کم درجہ  
کے مخاطب کو بھی خطاب کیا جاتا  
ہے، فرق صرف اتنا ہے کہ جب  
مخاطب بزرگ اور قابل ادب ہے تو  
اس کے ساتھ تعظیم کے اور لفظ  
بھی بولے جاتے ہیں اور مساوی  
درجہ اور کم درجہ کے مخاطب کے  
ساتھ وہ لفظ نہیں بولے جاتے  
مثلاً آپ جو فرمادیں وہی ٹھیک  
ہے، آپ جو کھمیں وہی ٹھیک  
ہے۔ مساوی درجہ کے ایسے  
شخصوں میں جن میں دوستی اور  
ارتباط کم ہے اکثر اسی لفظ سے  
خطاب کیا جاتا ہے۔ ۳۔ کبھی کم

درجہ کے ایسے مخاطب کو جو اس  
خطاب کے لائق نہیں ہے بطور  
طنز کے اس لفظ سے خطاب کرتے  
ہیں۔ کبھی اس خطاب کے لائق  
مخاطب کو طنز آس سے خطاب کیا

آبلہ: س، م۔

پھپولا، آدمی کے بدن پر جو گول  
برجی دار دانہ اٹھ آتا ہے اور  
جس میں صوف سفید پانی سا  
بھرا ہوتا ہے۔

ج: آبلہ۔ جب کہ فعل

لازمی کے ساتھ ہو مثلاً  
آبلے پڑ گئے، آبلوں جبکہ مصناف  
ہو یا فعل متعددی کے ساتھ مثلاً  
آبلوں کا پھوٹنا۔

"اہلِ تدبیر کی ولائد گیاں  
آبلوں پر بھی حتاً باندھتے ہیں"

(غالب)

آبنوس: س، م۔

ایک قسم کا درخت جس کی لکڑی  
نہایت سیاہ اور روزنی ہوتی ہے۔

آبانے: س، ث۔

پانی کا گلیارہ یعنی پانی کا کم عرض  
رستہ جس سے ایک بڑا سمندر  
دوسرے بڑے سمندر سے مل جائے۔

آب نے: س، ث۔

خش کی نے جو پانی میں کھڑی  
رہتی ہے۔

آبدست: س، ث۔

پیخانہ پھرنے کے بعد پانی سے دھونا۔

آپ: ل، خ۔

ہے جب کہ کسی پرانے دوست کو  
ونحادِ یکھیں یا شہر میں پڑنے کے  
بعد پہچانیں۔

جاتا ہے اور الفاظ مابعد اور لجہ تلفظ  
اس پر دلالت کرتا ہے مثلاً آپ  
بھی خوب ہیں۔

آپ: س۔ دیکھ صرا میں مجھے اول تو گھبرا یا تھا قیس

بمعنی خود۔ بجا سے ذات اور نفس پھر جو پہچانا تو بولا حضرتِ مس آپ ہیں  
(ظفر)

کے بولا جاتا ہے اور تاکید کا فائدہ دتا ہے مثلاً میں آپ: س۔

آپ جاؤں گا، وہ آپ گیا تھا، تم بمعنی ذات، نفس، مثلاً ایسا خفا  
ہوا کہ آپ (۲) ہی سے

نکل پڑا۔

اتنا بڑھ بڑھ کے بات مت کجھے

اپنا آپا سنجا لیے حضرت

(آہی)

آپا دھانی: س، ث۔

اپنے اپنے کام میں یا اپنی لپنی فکر  
میں بے تحاشا مصروف ہونا اور  
دوسروں کی سُدہ نہ لینا۔

آپ: س، ث۔

بڑی بہن۔

آپ: س۔

۱۔ چند شخصوں میں کسی خاص قسم  
کا علاقہ ہونا برادری کا،  
رشته داری کا، محبت کا، پیشہ کا،  
ذہب کا، کسی ایک رائے اور  
ایک خیال کے ہونے کا۔ ۲۔  
بمعنی ایک دوسرے کے جب کہ لفظ

آپ ہی آپ: آپ سے آپ:

خود بخود یعنی اپنی ہی ذات سے بغیر  
دوسرے سبب کے مثلاً آپ ہی  
آپ خفا ہوتے ہو، خدا آپ ہی  
آپ موجود ہے، یہ کام آپ سے  
آپ ہو جائے گا۔

آپ میں آنا: ص۔

ہوش میں آنا۔

آپ میں نہ ہونا: ص۔

ہوش میں نہ ہونا۔

ہم تا سر آپ میں نہیں تھے  
کیا جانے رہے وہ کس کے گھر رات  
(موس)

آپ: میں:  
حقیقت میں خطاب ہے مگر خاص  
ایسی حالت میں بولا جاتا

پورا ہوتا ہے اور جو سات کے بعد آتا ہے مثلاً آٹھواں گھنٹا جو سات گھنٹوں کے بعد ہے۔

۲۔ درجہ، مرتبہ، خواہ باعتبار ترقی کے ہو خواہ باعتبار تنزل کے مثلاً فلاں شخص استحان میں آٹھواں رہا۔

آٹھویں: ل، ص، م۔

معنی آٹھواں جب کہ اپنے موصوف کے ساتھ ہو مثلاً آٹھویں دن آنا، آٹھویں درجہ پر منتخب ہوا۔

آٹھوں: ص۔

آٹھ کے ہر ایک محدود کی صفت میں شامل ہونا مثلاً آٹھوں نے مارا یعنی ہر شخص ان آٹھ میں کا مارنے میں شریک تھا۔

آٹھواں حصہ: س، م۔

کسی چیز کا ایک حصہ جب کہ اس کو آٹھ برابر حصوں میں تقسیم کیا ہو، ایک کو جو آٹھ پر تقسیم کیا جائے اس کا خارج قسم۔

آٹھ آٹھ آنسو رونا: صد، لا۔

بہترونا۔

آٹھ آٹھ آنسو رولوانا: صد، مت۔

۱۔ بہترولوانا۔

میں کے ساتھ مرکب ہو۔

کہے ہے چیز نے کو میرے گر ہوں میرے بس میں نہ دوں لئے کی محرق اور عاشق کو آپس میں (مومن)

آپس داری: معنی رشتہ داری، برادری۔

آ تو: ف، س، ث۔

وہ عورت جو لڑکیوں کو پڑھاتی ہے۔

آٹھا: س، م۔

پے ہوئے گیوں اور اگر کوئی اور انج پا ہوا ہو تو اُس کا نام بھی لیا جائے گا مثلاً آٹھوں: ص۔

آٹھ: س، م۔

اکائیوں میں کے ایک عدد کا نام ہے جو چار کا دو گنا اور دو کا چو گنا ہوتا ہے اور جو صحیح عدد سات کے بعد آتا ہے۔

آٹھ: ص۔

جب کہ اپنے محدود کے ساتھ مرکب ہو اور اس کی تعداد بتائے مثلاً آٹھ مرد، آٹھ عورتیں، آٹھ روپے۔

آٹھواں: ص، م۔

آٹھویں: ف، ص، س۔

(۱) اس محدود کی جس سے یہ عدد

تھوڑے دن اور بحذف حرف  
عطف یا حرف تردید کے معنی  
آج اور کل کے بونا غلط ہے۔

۲۔ ایسی تکلیف اور رنج پہنچانا جو  
بہت سے روئے کا باعث ہو۔  
آٹھوں گانٹھ مکیت: ص۔

آزاد: س، م، ج۔  
معنی آکائیاں، دس سے کم صحیح  
عددوں کا نام۔  
آخر: س، م، د۔

ایسے شخص کو سمجھتے ہیں جو اپنے  
مطلوب میں نہایت ہوشیار ہو اور  
جس طرح بنے اپنا مطلب مکال لے  
اور اس کو ہاتھ سے نہ جانے دے۔

آثار: س، م، ج۔  
اور خواہ ترتیب میں اور معقول  
ہو یا محسوس۔

آنیاد کا یادیوار کا عرض۔  
آج: س، م، د۔

آخرش: [ س، م، د۔  
آخر کار: [ س، م، د۔  
معنی آخر مگر اس کا استعمال صرف  
معقولات پر ہے۔

معتب آج تو میخانے میں تیرے ہاتھ  
کون سا دل ہے کہ شیشے کی طرح چدر نہ تا  
(ورو)

آخرت: س، ث، د۔  
قیامت یعنی وہ دن جو اس دنیا کے  
فنا ہونے کے بعد ہو گا اور جس میں  
لوگوں سے ان کے اعمال کا  
حساب لیا جائے گا۔

آج کل کرنا: [ صد، لا۔  
آج کل بتانا: [ صد، لا۔  
امروز فردا کرنا یعنی کسی وعدہ کے  
پورا کرنے کو ٹھانा۔

آج کل: ظ، ز۔

آخر: س، ث، د۔  
وہ کوڑا کرکٹ اور ناقص گھاس  
جو گھوڑوں کے آگاہی، پھاڑی میں  
جمع ہو جاتی ہے۔

۱۔ قریب زمانہ گزار ہوا یا آیندہ،  
جب کہ اس لفظ کا ان معنوں  
میں استعمال ہوتا ہے تو تو  
ان دونوں لفظوں میں واو کبھی  
نہیں آتا۔ ۲۔ جلدی، یعنی

آخر کی بحرتی: س، ث، د۔

سے کوئی حاضر ہوتا تھا  
تو چوبدار نہایت خوش آوازی  
کے پکارتا تھا آداب بجالاؤ جمال  
پناہ بادشاہ سلامت، عالم پناہ بادشاہ  
سلامت۔ ہمیں جملے سے یہ مراد ہے  
کہ وہ فعل حکم جس سے تعظیم ادا  
ہوتی ہے اور باقی جملے دعائیہ ہیں۔  
آدم: س، م، د۔

اس انسان کا نام ہے جو سب سے  
اول پیدا ہوا اور جس کی ہم سب  
اولاد ہیں۔

آدم زاد: س، م، د۔  
معنی انسان۔  
آدمی: س۔ م۔ د۔

معنی انسان یعنی آدم کی اولاد۔  
ج: آدمی۔

فعل لازمی کے ساتھ۔

ج: آدمیوں  
فعل متعدد کے ساتھ مثلاً دس  
آدمی آئے، دس آدمیوں نے مارا۔  
آدمیت: ص، ث، د۔

وہ نیک اخلاق اور عادات جو  
انسان میں سب سے اعلیٰ مخلوق  
ہونے کے سب سے اس میں  
ہونے جائیں۔

آدھا: ص، م۔  
آدمی: ص، ث۔

ہر چیز جو ناقص اور ناکارہ ہو۔  
آداب: س، م، ج۔

۱۔ وہ طریقہ جس سے دوسروں  
کی بڑائی ظاہر کی جاتی ہے۔  
۲۔ کسی کام کے کرنے کے طریقے  
جیسے نماز کے آداب، سخنانے  
کے آداب۔

آداب: س، م، د۔

۱۔ ہر بات کو سلیقہ سے اور اچھی  
طرح کرنا۔

میں نہ ترپا جو دم فرع تو یہ باعث تھا  
کہ رہا مدنظر عشق کا آداب مجھے  
(ذوق)  
۲۔ وہ فعل جو کسی بڑے کو دیکھتے  
ہی کیا جاتا ہے جیسے سلام یا مجرما اور  
جب کہ کسی بڑے کے سامنے  
زبان سے یہ لفظ کہا جاتا ہے تو گویا  
اُس کو مطلع کیا جاتا ہے کہ میں  
آپ کی تعظیم ادا کرتا ہوں اور  
جانے سلام کے بھی مستعمل ہوتا  
ہے۔

آداب بجالانا: صد، لا۔

یعنی وہ فعل کرنا جس سے اس  
شخص کی جو مستحق تعظیم کا ہے  
تعظیم ادا ہوتی ہے، مغلیہ  
سلطنت میں جب بادشاہ کے

آراستہ کرنا: صد، مت۔  
کسی چیز کے ضروری لوازمات  
کا مہیا کرنا، مکان کو، باغ کو،  
گھوڑے کو دل کو آراستہ کرو۔

آرام: س، م، د۔

ایسی حالت جس میں کچھ تکلیف  
روحانی یا جسمانی نہ ہو۔

عاقبت کی خبر خدا جانے

سر کا ایک مرض ہے جس کے  
سبب سے آدھے سر میں درد  
ہوتا ہے جس کو دردِ شقیقہ کہتے ہیں۔

ہوگا کسی دیوار کے سامنے میں پڑا میر

کیا کامِ محبت سے اُس آرام طلب کو  
(آخاب)

آر: س، م، د۔ آریں۔  
ج: بیلوں کے پانکنے کا ایک آکہ ہے  
جو ایک پتلی گول لکڑی یا چھٹی  
میں لو ہے کی نوک کاٹنے کی

صورت کی لگائتے ہیں اور چلنے کے  
لیے بیل کے پسے میں یا دم کے  
پاس چھوٹتے ہیں۔

حمد جوانی رو رو کا مٹا پیری میں لیں آنکھیں موند  
یعنی رات بہت تھے جا گے صحیح ہوئی آرام کیا

آرائشگی: [ ] صد، لا۔

آراستہ ہونا: [ ] کسی چیز کا اپنے ضروری لوازمات سے  
مہیا ہونا۔

آراستہ: ص۔

کوئی چیز جو اپنے ضروری لوازمات  
سے مرتب ہو، گھوڑا، باغ، آرام گاہ: س، م، د۔

اسیروں کے سونے کی جگہ  
مکان، آراستہ ہے۔

دو برابر حصوں میں کا ایک مثلاً  
آدھا دن، آدھی رات، آدھا کپڑا،  
آدھی روٹی اور حالتِ ترکیب میں  
پہلے الف کی مد اور آخر کا الف بولا  
ہمیں جاتا جیسے کہ ادھ کچڑا۔

آدھوں آدہ: ص۔

برا بر کے دو حصے۔

آدھا سیسی: س، م۔

آدھا سیسی: س، م۔

آر: س، م، د۔ آریں۔

ج: بیلوں کے پانکنے کا ایک آکہ ہے  
جو ایک پتلی گول لکڑی یا چھٹی  
میں لو ہے کی نوک کاٹنے کی

صورت کی لگائتے ہیں اور چلنے کے  
لیے بیل کے پسے میں یا دم کے  
پاس چھوٹتے ہیں۔

آرائشگی: [ ] صد، لا۔

آراستہ ہونا: [ ] کسی چیز کا اپنے ضروری لوازمات سے  
مہیا ہونا۔

آراستہ: ص۔

کوئی چیز جو اپنے ضروری لوازمات  
سے مرتب ہو، گھوڑا، باغ، آرام گاہ: س، م، د۔

اسیروں کے سونے کی جگہ  
مکان، آراستہ ہے۔

اصافت کی حالت میں۔ کاچ کا بنا  
ہوا گول یا مستطیل چھوٹا سا پر کالہ  
جس میں منہ دیکھتے ہیں اور جس  
کے ایک طرف پارہ کی قلعی ہوتی  
ہے اور جس کو کسی چیز کے  
چوکھے میں جڑ دیتے ہیں اور گول  
پر کالہ کو اس طرح چاندی یا سونے  
میں لگاتے ہیں کہ ہاتھ کے انگوٹھے  
میں بطور انگوٹھی کے پہنچائے۔

آرسی صحف: س، م۔

ہندوستان کے مسلمانوں کی بیوقوفی  
کی ایک رسم ہے کہ جب کاچ ہو  
چکتا ہے اور دُلہا اس مکان میں جاتا  
ہے جہاں دُلمن کے سر پر ایک  
لال کپڑا ڈال کر اور دونوں کے  
سر ملا کر ان کے سامنے قرآن میں  
سے سورہ اخلاص کھول کر رکھتے ہیں  
اور ایک آرسی رکھتے ہیں تاکہ دُلہا  
اور دُلمن اول سورہ اخلاص کو ایک  
ساتھ دیکھیں اور پھر اسی وقت  
ایک ساتھ آئنہ میں دُلہا اور دُلمن  
لبی اپنی شبیہہ دیکھیں۔

آرائش: س، ث۔

۱۔ کسی چیز کے اپنے ضروری  
لوازمات سے آراستہ ہونے کی  
حالت۔ ۲۔ اسباب اور سامان آرائش۔  
۳۔ کاغذ کے پھولوں کے تختے اور پھارڈ  
اور چمن اور درخت اور روشنی کے  
کنوں وغیرہ جو ساچن اور برات  
میں ساتھ لے کر چلتے ہیں۔

آرزو: س، ث۔

دل کی خواہش کسی چیز کے ہونے  
یا نہ ہونے کی جس کا ہونا یا نہ  
ہونا مشکل ہو یا اختیار میں نہ ہو۔  
ہم تجھ سے کس ہوس کی فلک جستجو کریں  
دل ہی نہیں رہا ہے کہ کچھ آرزو کریں  
(درد)

آرزو کرنا: صد، لا۔

آرزو کروانا: صد، مت۔

کسی چیز کی خواہش کرنا یا خواہش کروانا۔

آرسی: س، ث، د۔ آرسیاں۔

ج: بحالت بند ہونے یا موصوف  
ہونے کے۔

آرسیوں: ج۔

(۱) آکال کے معنی ہندی میں فقط کے ہیں۔ اس سے بگڑ کر اردو میں کال ہو گیا ہے لیکن آکال  
کے معنی عدم فقط کے نہیں آتے

(۲) کتاب کی خلطی معلوم ہوتی ہے "آپے ہونا چاہیے"

## مصلح اعظم سر سید احمد خاں

سر سید احمد خاں ان خاص بندگانِ خدا میں سے ہیں جنہوں نے خلق خدا یا الپنی قوم یادِ طن کی سمجھی اور بے لوث خدمت کی اور ذلت و زوال اور تباہی سے ٹکال کر ترقی کے رستے پر لگایا۔

سید احمد خاں دلی کے رہنے والے تھے اور ۷۱۸۱ء میں پیدا ہوئے۔ ان کے بزرگ ہندوستان میں شاہ جہاں کے عہد میں آئے اور اس وقت سے آخر تک ان کے خاندان کا تعلق مغلیہ سلطنت اور مغلیہ بادشاہیوں سے رہا۔

سید احمد خاں کے والدہ سیر تھی ایک آزاد منش شخص تھے۔ اس لیے بچپن میں سید صاحب کی ابتدائی تعلیم اور تربیت کی تمام نگرانی ان کی والدہ نے کی۔ ان کی والدہ اگرچہ کچھ زیادہ پڑھی لکھی نہ تھیں مگر وہ بڑی منظم نیک دل اور روشن خیال بی بی تھیں۔ وہ اپنی آمد فی کا ایک حصہ غریبوں اور بے کس عورتوں کی مدد میں صرف کرتیں۔ نوکروں کے ساتھ اچھا سلوک کرتیں۔ توعید، گندے اور توہمات پر اعتماد نہیں رکھتی تھیں۔ سر سید کی یہ بڑی خوش قسمتی تھی کہ انھیں ایسی پاک نفس اور داشمندی کی تربیت حاصل ہوئی جس کا ان کے اخلاق اور کردار پر بہت اثر پڑا اور یہ اثر آخر زندگی تک رہا۔

والدہ سے انہوں نے صرف قرآن مجید اور فارسی کی دو چار ابتدائی کتابیں پڑھیں۔ اس کے بعد دوسرے اساتذہ سے فارسی اور عربی کی تعلیم کی۔ سر سید کے نانا و بیر الدولہ امیرالملک خواجہ فرید الدین احمد خاں صاحب علم و فضل اور علوم ریاضیات کے بڑے ماہر تھے اور ان کے ماموں نواب زین العابدین خاں کو بھی فنون ریاضی میں بڑا دخل تھا۔ ریاضی کی کتابیں اور آلاتِ رسم اور اعمالِ اصطلاح وغیرہ متعدد رساںے ان سے پڑھے اور اپنے نانا کے بعض رسالوں کا ترجمہ اردو میں کیا۔ جب

انھوں نے پڑھنا چھوڑا تو ان کی عمر اٹھارہ انیس برس کی تھی۔ اس کے بعد خود ہی مطالعہ کرتے رہے اور اس وقت کے باکمال اساتذہ اور اہل علم مثلاً مرزا غالب، مفتی صدر الدین خال آزردہ، مولانا صبائی وغیرہ کی صحبت نصیب ہوئی۔ جس میں علم و ادب اور شعرو سنن کا چرچا رہتا تھا۔ ملازمت کے بعد انھوں نے اپنا علم پھر تازہ کیا اور بعض نامور اساتذہ سے عربی ادب اور حدیث کی سند حاصل کی۔

جب سر سید کی والدہ کا انتقال ہوا تو ان کی عمر کچھ کم بائیس سال کی تھی۔ قلعے کی آمد فی میں سے کچھ تو ان کی والدہ کے نام جلدی رہا، باقی سب تنخواہیں بند ہو گئیں اس لیے اب انھیں مجبوراً سرکار انگریزی کی ملازمت کا خیال ہوا۔ چند مہینے کام سکھنے کے بعد وہ عدالت کے سرستہ دار ہو گئے۔ اس زمانے میں انھوں نے قوانین دیوانی کا خلاصہ تیار کیا۔ جس کے صلے میں ان کے لیے منصفی کی سفارش کی گئی۔ امتحان منصفی میں بھی کامیاب ہو گئے اور تھوڑے ہی دنوں بعد منصفی کے عہدے پر مقرر کر دیے گئے۔ اس زمانے میں جب وہ ولی میں منصف تھے بادشاہ نے انھیں جواہ الدولہ سید احمد خاں عارف جنگ کا خطاب عطا فرمایا۔

تالیف و تصنیف کا انھیں بہت شوق تھا۔ پہلے تو بعض قانونی کتابیں تصنیف کیں۔ پھر کئی مذہبی رسائل لکھے اور ایک عربی رسائل کافاری میں ترجمہ کیا۔ ولی میں جب وہ منصف تھے انھوں نے ایک ایسا اچھا کام کیا جو علمی دنیا میں ہمیشہ یادگار رہے گا۔ یہ ان کی مرکۃ اللارا تصنیف "آثار الصنادیہ" ہے جو پہلی بار ۱۸۳۱ء میں چھپ کر شائع ہوئی۔ اس وقت ان کی عمر تیس برس کی تھی۔ یہ پہلی کتاب ہے جو ولی کی عمارات پر کمال تحقیق اور غیر معمولی محنت اور صحت سے لکھی گئی ہے۔ حیرت ہے کہ ایسے زمانے میں اور ایسی صعبتوں میں جب کہ ہمارے ادب کا رنگ کچھ اور ہی تھا اور شعرو سنن اور مذہبی تعلیم کے سواد و سری جانب مطلق توجہ نہ تھی، انھیں اس قسم کی تحقیقات کا خیال کیے پیدا ہوا۔ اس کی تالیف میں جو معنت و مشقت انھوں نے اٹھائی وہ بھی کچھ کم حیرت انگیز نہیں۔ ان کا دوسرا ابتدائی علمی کارنامہ "آنین اکبری" کی تصریح و تدوین ہے۔ "آنین اکبری" اپنی نوعیت کی بے نظیر کتاب ہے جو اس زمانے کی ہر قسم کی معلومات کا بے بہا خزانہ ہے۔ اس کی زبان اور طرز بیان بھی زر الاء ہے پھر اس میں مختلف قسم کی معلومات جن کا سلطنت اور حیات انسانی سے کچھ بھی تعلق ہے،

ایسی جمع کردی، میں کہ ان کا صحیح طور پر سمجھنا ہر ایک کا کام ہیں۔ ایسی کتاب کی تصحیح و ترتیب آسان نہ تھی۔ اس میں انہوں نے تحقیق و تلاش کی پوری داد دی ہے۔ یہی نہیں کہ متعدد نئے جمع کر کے صحیح کی ہو بلکہ اصل کتاب میں جو خامیاں تھیں انہیں رفع کیا اور جو کھمیاں تھیں انہیں پورا کیا اور جو فوگز اشتیں تھیں ان کی اصلاح کی اور اپنی طرف سے بہت سے مفید اضافے کیے۔ سر سید کا یہ کام بھی کچھ کم حیرت انگلیز نہ تھا۔ ان دو کتابوں کی ہمارے ملک میں تو کچھ قدر نہ ہوئی اور قدر ہوئی تو یورپ میں۔ بعد کے زمانے میں "تاریخ فیروز شاہی" اور "تذکر جہانگیری" کی ترتیب و تدوین کی۔

اب وہ وقت آیا جب کہ سر سید کے اصلی جوہر کھلتے۔ غدر کا زمانہ مسلمانوں کے لیے قیامت کا زمانہ تھا۔ یوں تو مسلمانوں کا انحطاط اور زوال بہت پہلے شروع ہو گیا تھا مگر اس کا احساس عام طور پر نہیں ہوا تھا۔ جب ۱۸۵۷ء کے قیامت خیز ہمگامے کے بعد جو غدر کے نام سے مشور ہے، حکومت میں انقلاب پیدا ہوا تو مسلمان ہی سب نے زیادہ کچھ لے گئے۔ انگلیزان کو اس شورش کا باñی، اپنا دشمن اور حکومت کا غدار سمجھتا تھا اور ان کو مٹانے پر تلا ہوا تھا۔ مسلمانوں کا قصور یہ تھا کہ انگلیز نے حکومت ان سے لی تھی۔ اب وہ فاتح تھا اور یہ مفتوح۔ مفتوح ہندو بھی تھے مگر وہ ان کو اپنا مقابلہ نہیں بلکہ دوست سمجھتا تھا۔ ادھر ہندو جو مسلمانوں کا مفتوح رہ چکا تھا خوش تھا کہ اسے مسلمان سے بدله لینے کا اب موقع ملا ہے۔ مسلمانوں کی حالت بڑی نازک اور قابلِ رحم نہیں۔ وہ چکی کے دو پالٹوں میں پے اور دبے جا رہے تھے۔ اس سے دل بجھ گئے تھے، ما یوسی اور افسر دگی کا عالم تھا۔ دو بڑی قوتیں کا مقابلہ ان کے بس کی بات نہ تھی اور وہ سمجھ چکے تھے کہ اب کچھ نہیں ہو سکتا۔ سید احمد خاں نے خود بھی ۱۸۵۷ء کے طوفان میں بہت تکمیری اٹھائی تھی اور اپنی آنکھوں سے مسلمانوں کی تباہی اور بر بادی اور ذلت کے ایسے دردناک منظر دیکھنے تھے جو بلالے نہیں بھولتے تھے۔ اس وقت مسلمانوں پر ما یوسی کی گھٹا چھانی ہوئی تھی۔ ان پر خود بھی کچھ دن ما یوسی کا عالم رہا اور اس درد سے بے تاب رہے۔ یہاں ہم ان کی ایک تحریر پیش کرتے ہیں۔ جس کے ایک ایک لفظ سے ان کا درد دل اور قوم کی سو گواری لپک رہی ہے:

"بعوض اس وفاداری کے تعلقہ جہاں آباد جو مادات کے ایک

نامی خانہ ان کی ملکیت اور لاکھ روپے سے زیادہ ملکیت کا تھا، مجھ

کو دننا چاہا تو میرے دل کو نہایت صد سہ پہنچا۔ میں نے اپنے دل میں کہا کہ مجھ سے زیادہ نالائق کوئی دنیا میں نہ ہوگا کہ قوم پر تو یہ بربادی ہوا اور میں جائیداد لے کر تعلقدار بنوں میں نے اس کے لینے سے انکار کیا اور کہا کہ میرا ارادہ ہندوستان میں رہنے کا نہیں ہے اور درحقیقت یہ بالکل سچ بات تھی۔ میں اس وقت ہرگز نہیں سمجھتا تھا کہ قوم پھر پہنچے گی اور کچھ عزت پانے گی اور جو حال اس وقت قوم کا تھا مجھ سے نہیں دیکھا جاتا تھا۔ چند روز اسی خیال اور غم میں رہا۔ آپ یقین کیجیے کہ اس غم نے مجھے بدھا کر دیا اور میرے بال سفید کر دیے۔ جب میں مراد آباد آیا جو ایک بڑا غم کدھ سمارے قوم کے رئیسوں کی بربادی کا تھا تو اس غم کو اور ترقی ہو گئی مگر اس وقت یہ خیال پیدا ہوا کہ نہایت نامردی اور بے مروقی کی بات ہے کہ اپنی قوم کو تباہی کی حالت میں چھوڑ کر میں خود کسی گوشہ عافیت میں جا بیٹھوں۔ نہیں، اس کی مصیبت میں شریک رہنا چاہیے اور جو مصیبت پڑے اس کو دور کرنے میں ہمت باندھنی قومی فرض ہے، میں نے ارادہ بحرت موقوف اور قومی ہمدردی کو پسند کیا۔"

خدر کے زمانے میں سر سید بجنور میں تھے اور اس صنعت کا تمام نظم و نسق ان کے ہاتھ میں تھا۔ اگرچہ وہاں کے ہندو مسلمانوں نے اپنی خانہ جنگیوں سے طوفان مجاہد کھاتا اور خود سر سید کو اپنی جان کے لालے پڑ گئے تھے۔ مگر خدر کے بعد محض سر سید کی بدولت یہ صنعت تمام سزاویں اور آفتون سے محفوظ رہا۔

۱۸۵۸ء میں وہ بجنور سے صدر الصلوی کے عہدے پر ترقی پا کر مراد آباد

اگئے۔

باغیوں کی تحقیقات کے لیے جو کمیش مقرر ہوا تھا اس میں صرف یہی ایک ہندوستانی مسبر تھے۔ انہوں نے معصوم اور بے خطا لوگوں کی بڑی دلیری سے حمایت کی اور بیسیوں کو پرانی سے بجا لیا اور مراد آباد ہی میں انہوں نے وہ عظیم الشان خدمات انعام دس جو ہندوستان کی سیاسی تاریخ میں ہمیشہ یادگار رہیں گی۔ یعنی اپنی کتاب

"اسباب بغاوت ہند" لکھی۔ ایک ایسے نازک زمانے میں جب کہ آزادی کے نام پر زبان کلٹی ہو، حاکم کی زبان ہی قانون ہو، مارشل لا کا دور دورہ ہو، مسلمان ہونا بذات خود ایک جرم ہو، "اسباب بغاوت" جیسی کتاب میں نہایت آزادی اور بے باکی سے ان الزامات کو بیان کیا ہے جو اس بارے میں گورنمنٹ پر عائد ہوتے تھے اور اہل ہند اور خاص کر مسلمانوں کو بغاوت کے الزام سے بری کیا ہے۔ اس پر انگریز بہت بھرہم ہوتے اور انہیں پاغنی اور قابل دار سمجھا گیا۔

۱۸۶۰ء میں بہت سخت قحط پڑا۔ سرسید نے مراد آباد میں ایسا اچھا انتظام کیا کہ حکومت اور رعایا نے ان کی بے حد تعریف کی۔ مراد آباد ہی میں سرسید نے صنایور فنی کی مشور اور مستند تاریخ "تاریخ فیروز شاہی" کی ترتیب اور تدوین کی اور اسے ایشیائیک سوسائٹی بیگان نے طبع کیا اور یہیں انہوں نے ایک مدرسہ قائم کیا۔

۱۸۶۲ء میں سرسید کی تبدیلی مراد آباد سے غازی پور ہو گئی۔ یہاں انہوں نے ایک نہایت قابل قدر کام کیا۔ یعنی سائبیک سوسائٹی کی بنیاد ڈالی۔ اس کا مقصد یہ تھا کہ کچھ علمی اور تاریخی کتابیں انگریزی سے اردو میں ترجمہ کرانی جائیں۔ اس سوسائٹی نے متعدد کتابیں شائع کیں۔ غازی پور میں انہوں نے ایک مدرسہ قائم کیا جواب تک جاری ہے اور اس میں ہائی اسکول تک پڑھائی ہوتی ہے۔

۱۸۶۳ء میں غازی پور سے تبدیل ہو کر علی گڑھ آگئے۔ سائبیک سوسائٹی بھی یہیں منتقل ہو گئی اور اس کے کام کو فروغ ہوا۔ اس میں سیاسی، اخلاقی، علمی معاشرتی اور ہر قسم کے مصنایں چھپتے تھے۔ اس اخبار نے اردو صحافت پر بہت اچھا اثر ڈالا۔ رواداری اور تنقید میں ممتاز اور سمجھدی کی اس کا خاص و صفت تھا۔

۱۸۶۷ء میں سرسید نے ایک عرض داشت دوبارہ قیام ورثی کلر یونیورسٹی گورنر جنرل پا جلاس کو نسل کی خدمت میں بھیجی۔ یہ بڑی اہم، دور رس اصلاحی بلکہ انقلابی تحریک تھی۔ اس کا مقصد یہ تھا کہ ایک یونیورسٹی قائم کی جائے۔ جس میں وہ تمام علوم و فنون جو گلکتہ یونیورسٹی میں سے کئے جاتے ہیں اس درس گاہ میں دیسی زبان کے ذریعے پڑھائے جائیں اور ویسے ہی امتحان ہوں جیسے گلکتہ یونیورسٹی میں ہوتے ہیں۔ اس عرض داشت میں انہوں نے انگریزی جیسی غیر اور اجنبي زبان کے ذریعے تعلیم دینے سے جو خرابیاں پیدا ہوتی ہیں ان کو صراحة سے بیان کیا ہے، لیکن

حکومت نے اس کی ہست افزائی نہ کی اور یہ تحریک آگئے نہ چل سکی "ورنی گر" سے مراد اردو زبان تھی۔

مسلمانوں کی تباہی اور بربادی اور ابتری کو درمکھنے کے بعد سب سے بڑا مسئلہ ان کے سامنے یہ تھا کہ قوم کو اس ورطہ مذلت سے کیوں کرنا لاجائے۔ بہت غور و فکر کے بعد اس نتیجے پر پہنچے کہ اس کا علاج صرف تعلیم یعنی جدید مغربی تعلیم ہے ہماری ساری مصیبت پرماندگی اور محرومی تعلیم نہ ہونے کی وجہ سے ہے۔ جہالت تمام عیوب اور برائیوں کی جڑ ہے۔ اس لیے انہوں نے انگلستان کا سفر ضروری خیال کیا تاکہ بذات خود اصول و طرز تعلیم سے واقفیت حاصل کریں۔ غرض اپنا کتب خانہ بننا اور گھر اور کوٹھی کو رہن کیا اور یکم اپریل ۱۸۶۹ء کو بنارس سے ولادت روانہ ہو گئے۔

انگلستان میں ایک سال سے زیادہ رہے اور اکتوبر ۱۸۷۰ء میں واپس آئے۔

وہیں انہوں نے اپنے منصوبے کا خاکہ تیار کر لیا تھا۔ وہ ہندوستان کے نظام تعلیم سے مطمئن نہ تھے اور اسے خصوصاً مسلمانوں کے حق میں مضر خیال کرتے تھے۔ چنانچہ ہندوستان کے موجودہ نظام تعلیم کے خلاف انہوں نے انگریزی میں ایک پمفت شائع کیا۔ اسی بنا پر ان کا اصل منشائی مسلم یونیورسٹی قائم کرنا تھا۔ ہندوستان پہنچ کر انہوں نے دو اہم کام شروع کیے۔

اول مسلمانوں کے خیالات کی اصلاح اور ان کو ترقی کی طرف مائل کرنے کے لیے رسالہ "تہذیب الاخلاق" جاری کیا۔ اس رسالے میں سر سید نے مذہب، مُحَلَّق، معاشرت وغیرہ پر ایسے مصنایں لکھے جن سے لوگوں میں بل چل پیدا ہو گئی۔ توہمات اور تعصبات پر کاری ضرب لگی اور ہماری زندگی کا کوئی شعبہ ایسا نہ تھا کہ اس پر ستیزی نظر نہ ڈالی ہو اور بڑی اخلاقی جرأت، ولیری اور بے باکی سے وہ ہات کھہ دی اور لکھ دی جسے وہ سچ سمجھتے تھے۔ اس پرچے میں مجموعہ مدرسہ العلوم کی تجویزوں اور کار رائیوں کی رواداد چھپتی تھی۔ مغربی تعلیم سے مسلمانوں کو بے حد نفرت تھی اس تعصب کو توڑنا آسان کام نہ تھا۔ یہ بڑا سخت مرحلہ تھا۔ اس میں عالم اور عامی دونوں مستحق تھے۔ جب سر سید نے ان خیالات کا اظہار کیا اور مغربی تعلیم کی اہمیت پر زور دیا تو ہر طرف سے مخالفت کا طوفان برپا ہو گیا اور انہیں کافر، مخدود، للذہب، دجال، کرشان کے خلاب، عطا ہونے اور کفر کے فتوے لکھنے لگئے۔ لیکن انہوں نے اس مخالفت کی مطلق پرواہ کی اور

بڑے استقلال سے اپنا کام جاری رکھا، مدرستہ العلوم مسلمانان (محمدن اسکو اور یمنش  
کلچ) کا افتتاح ۱۸۷۵ء کو عمل میں آیا اور لارڈ لٹن وائسرائے نے دلی کے دربار  
قیصری کے بعد علی گڑھ آ کر ۱۸۷۸ء کو کلچ کا بنیادی پتھر رکھا۔

سر سید کا یہ بہت بڑا کارنامہ تھا۔ یہ تعلیم گاہ ہی نہیں تھا، تربیت گاہ بھی تھا اور  
کتابی اور علمی درس کے ساتھ انسان گری اور سیرت کا بھی سبق دیتا تھا۔ اس نے نہ  
صرف مسلمانوں میں تعلیم کا شوق پیدا کیا اور دور دور سے طالب علم آ کر شریک ہونے  
بلکہ یہ روشن خیالی اور قومیت کا سرچشمہ اور مسلمانوں کی علمی سیاسی، تہذیبی،  
معاشرتی غرض ہر قسم کی تحریک کا مرکز بن گیا اور اس کی بدولت مسلمانوں کا وقار بڑھ  
گیا۔ اس کلچ کے طالب علموں نے مختلف حیثیتوں سے بڑا نام پایا اور اچھے کام کیے۔  
آج یہی کلچ ترقی کرتے کرتے مسلم یونیورسٹی ہو گیا ہے۔

ان کا دوسرا بڑا کام "محمدن لہجو کیشنل کانفرنس" ہے جواب "آل انڈیا مسلم  
لہجو کیشنل کانفرنس" کے نام سے موسم ہے۔ یہ کانفرنس ۱۸۸۶ء میں قائم ہوئی۔  
اس کا مقصد یہ تھا کہ مسلمانوں میں مغربی تعلیم کا شوق پیدا کیا جائے۔ اس کے اجلاس  
ملک کے مختلف مقامات میں ہوتے تھے اور دور راز مقامات سے لوگ اس میں شریک  
ہوتے تھے اور ترقی تعلیم کے متعلق تجویزیں پیش ہوتیں اور ان پر بحث ہوتی تھی۔  
تعلیمی اور علمی موضوعات پر لکھر دیپے جاتے تھے۔

من جملہ بے شمار احسانات کے جو سید احمد خاں کے ہماری قوم پر ہیں ان کا  
بہت بڑا احسان اردو زبان پر ہے۔ انہوں نے زبان کو پستی سے نکالا۔ انداز بیان میں  
سادگی کے ساتھ قوت پیدا کی۔ سنجیدہ مصنایں لکھنے کا ڈول ڈالا۔ سائنس فک سوسائٹی کی  
بنیاد ڈالی۔ جدید علوم و فنون کے ترجیحے انگریزی سے کرانے، اخبار سائنس فک سوسائٹی  
(علی گڑھ انٹی ٹیوٹ گرٹ) جاری کر کے اپنے انداز تحریر، بے لگ تلقید اور روشن  
خیالی سے اخبار نویسی کا پایہ بڑھایا۔ "تہذیب الاحلاق" کے ذریعے اردو ادب میں التقلب  
پیدا گیا۔ متأسپ کو رواج دیا۔ یہ اردو زبان کے فروع کا زمانہ تھا اور اردو ادب کی تاریخ میں  
اس کا ذکر ہمیشہ احترام سے کیا جائے گا۔

سر سید نے اردو زبان کی ہمیشہ حمایت کی اور جب کبھی اس پر آنج آئی تو وہ  
سینہ سپر ہو گئے۔ ۱۸۶۷ء کا واقعہ ہے کہ ہندوؤں نے تمام سرکاری دفتروں اور

عدالتوں سے اردو کو خارج کرنے اور اس کے بجائے ہندی بھاشاہی کرنے کی کوشش کی۔ اور اس منصوبے کو عمل میں لانے کے لیے سجائیں بنائیں اور سرکار میں محض بھجئے۔ سر سید کو اس سے بہت رنج اور صدمہ ہوا اور انہوں نے اس تحریک کی مخالفت کی۔ سر سید اپنی ایک رپورٹ میں لکھتے ہیں کہ:

"تیس برس کے عرصے سے مجھ کو ملک کی ترقی اور اس کے باشندوں کی فلاح کا خواہ وہ ہندو ہوں یا مسلمان خیال پیدا ہوا ہے اور ہمیشہ میری یہ خواہش تھی کہ دونوں مل کر دونوں کی فلاح میں کوشش کریں مگر جب سے ہندو صاحبوں کو یہ خیال پیدا ہوا کہ اردو زبان اور فارسی کو جو مسلمانوں کی حکومت اور ان کی شہنشاہی ہندوستان کی باقی ماندہ نشانی ہے مٹا دیا جائے۔ اس وقت سے مجھ کو یقین ہو گیا کہ اب ہندو مسلمان باہم متفق ہو کر ملک کی ترقی اور اس کے باشندوں کی فلاح کا کام نہیں کر سکتے۔ میں نہایت دوستی اور اپنے تجربے اور یقین سے کہہ سکتا ہوں کہ ہندو اور مسلمانوں میں جو نفاق شروع ہوا ہے اس کی ابتداء اسی سے ہوئی"۔

اس وقت سے محض اردو کی مخالفت کی وجہ سے ہندو اور مسلمان دو الگ الگ قومیں ہو گئیں اور دو قوی نظریے کی بنیاد پڑی اور یہی دو قوی نظریہ پاکستان کی بناء کا باعث ہوا۔

سر سید اپنی زندگی کا ایسا عظیم الشان کارنامہ چھوڑ گئے ہیں جو ہمارے لیے صحیفہ ہدایت ہے۔ اس بر عظیم کے مسلمانوں میں بڑے بڑے مجاہد، ذی علم و فضل، پاک نفس بزرگ اور مصلح گزرے ہیں۔ ان کا دائرہ عمل محدود تھا، لیکن سر سید کا میدان عمل قومی زندگی کے تمام شعبوں پر حاوی تھا۔ ایسا جامع صفات اور جامع حیثیات بے لوث و بے نفس، پُر عزم و استقلال، سراپا خلوص و صداقت اور ہمہ تن لیشار مصلح ہمیں نہ اس سے پہلے نصیب ہوانہ اس کے بعد۔ اس نے ایک مایوس اور افسردہ قوم میں ایک نئی روح پھوٹکی اور ایسا جذبہ قوی پیدا کیا جواب تک کام کر رہا ہے۔ حق یہ ہے کہ قومیت کا خیال بھی اس کا پیدا کیا ہوا ہے۔ اگر اس کی زندگی کا بغور مطالعہ کیا

جائے تو معلوم ہو گا کہ قصر پاکستان کی بنیاد میں سب سے پہلی ایسٹ اسی پیر مرد نے رکھی۔ اس کا دل قوم کی دردمندی سے لبریز تھا۔ عمر بھرا سی دھن میں گاہا اور آخر دم تک مردانہ وار بلکہ دیوانہ وار کام کرتے کرتے ۱۸۹۸ء میں اس دنیا سے چل بسا۔

## سر سید بحیثیت مُفکر اعظم

ایے جلیل القدر مُفکر جنہوں نے اپنی قوت فکر و عمل سے خیالات میں انقلاب پیدا کیا، قوموں کی قسمتیں بدل دیں اور ان کو پستی و درماندگی کی دلدل سے ٹھاک کر صراطِ مستقیم کی طرف ہدایت کی، صدیوں میں کبھی کبھی پیدا ہوتے ہیں۔ سر سید احمد خاں کا شمار ایسی ہی برگزیدہ ہستیوں میں ہے۔

ابتدا میں اس نانے کے رواج کے مطابق عربی فارسی کی متداول کتابیں پڑھیں۔ لیکن یہ ان کی خوش نصیبی تھی کہ لڑکپن میں انہوں نے اپنے نانا دبیر الدولہ ایمن الملک خواجہ فرید الدین احمد خاں بہادر مصلح جنگ کی تربیت سے فیض حاصل کیا۔ خواجہ فرید بڑے مدبر، اور صاحب علم و فضل تھے۔ خصوصاً فنون ریاضیات میں اپنا نظیر نہ رکھتے تھے۔ ان کے فرزند یعنی سر سید کے ماں نواب زین العابدین ریاضی میں اپنے باپ کے شاگرد تھے اور ان کی ریاضی دافی کی بڑی شہرت تھی۔ سر سید نے ریاضی میں حساب، تحریر اقلیدس، هندیت اور آلات رصد وغیرہ، اعمال اصطلاحات کی تعلیم اپنے ماں میں حاصل کی۔ نیز اپنے نانا کے بعض مقالات ریاضی کا ترجمہ اردو میں کیا۔ ریاضی میں غور و فکر لازم ہے۔ جذبات کا اس میں داخل نہیں اس کے تمام مسائل اور نتائج عقلیت پر مبنی ہوتے ہیں۔ ریاضی ذہن، قوا میں روشنی اور برآقی پیدا کرتی اور نہایت دشوار اور صبر آذنا ذہنی مسائل تک پہنچنے میں مدد ویسی ہے۔ یہی وجہ ہے کہ افلاطون نے اپنی اکیدمی کے دروازے پر لکھ رکھا تاکہ "جو شخص ریاضی نہیں جانتا وہ اس کے اندر قدم نہ رکھے"۔

اس کے کچھ عرصے بعد جب ان کی عمر انتیس تیس برس کی تھی "آثار الصناديد" کی ترتیب کا کام شروع کیا۔ یہ دشوار کام انہوں نے بڑی محنت اور تحقیق سے انجام دیا

اس میں جسمانی اور دماغی دونوں قسم کی محنت صرف کرنی پڑتی۔ اس کی قدر یورپ میں ہوئی۔ مشور مستشرق گارساں دتسی نے اس کا فرانسیسی میں ترجمہ کیا اور ایشیاٹک سوسائٹی آف برٹین اینڈ آرلینڈ نے ان کو اپنی سوسائٹی کا آزری ممبر نامزد کیا۔ ان کا دوسرا ابتدائی علمی کارنامہ "آئین اکبری" کی تصحیح و ترتیب ہے۔ یہ اپنی نوعیت کی بے نظیر کتاب ہے جو اکبر کے عمد کی ہر قسم کی معلومات کا بے بہا خزانہ ہے۔ اس کی زبان اور طرز بیان بھی زرالا ہے۔ اس میں مختلف انواع اقسام کے معلومات جن کا امور سلطنت اور حیات انسانی سے کچھ بھی تعلق ہے ایسے جمع کردیے ہیں کہ ان کا صحیح طور پر سمجھنا بھی ہر ایک کا کام نہیں۔ اس کی ترتیب و تصحیح میں انہوں نے تحقیق و تلاش کی پوری داد دی ہے۔ صرف یہی نہیں کہ متعدد نئے جمع کر کے تصحیح کی ہو بلکہ جو غلطیاں فاصل مصنفوں سے ہو گئی تحسیں ان کی اصلاح کی۔ کئی سوکنوں کی تصویریں درج کیں اور ہر آئین میں موقع موقع سے بے شمار تصویریں بنوا کر داخل کیں۔ کچھ عرصے بعد مشور اور مستند "تاریخ فیروز شاہی" کی تصحیح و ترتیب کی جسے ایشیاٹک سوسائٹی بیگال نے شائع کیا۔ حیرت ہے کہ ایسے زیانے میں اور ایسی صحبوں میں جب کہ ہمارے ادب کا رنگ کچھ اور ہی تھا انھیں اس قسم کی تحقیقات کا خیال کیے پیدا ہوا۔ تاریخ کے مطالعے سے بصیرت پیدا ہوتی ہے۔ معاملات جانچنے اور سوچنے کا شعور آتا ہے اور دنیا کا نشیب و فراز اور انسانی فطرت سے آگاہی ہوتی ہے۔ ریاضی اور تاریخ کے مطالعے نے ان کی دماغی تربیت کا سامان مہیا کیا جسے سرسید کے کارناموں کی بنیاد سمجھنا چاہیے جو ان سے ظہور میں آئے۔

لیکن جس واقعے نے ان کی زندگی میں انقلاب عظیم پیدا کیا وہ ۱۸۵۷ء کا ہنگامہ تھا۔ اس المذاک سانچے کو جس نے ملک کے تمام نظم و نسق اور معاشرے کی چولیں ڈھلنی کر دی تھیں نہ صرف اپنی آنکھوں سے دیکھا بلکہ ایسی کھکھلیریں اٹھائیں جو ناقابل برداشت تھیں۔ دوسرے ہی سال انہوں نے "اسباب بغاوت ہند" کا مشور رسالہ لکھا۔ یہ سراسر اُن کے مشاہدے اور غور و فکر کا نتیجہ تھا۔ کسی نے اس نجع سے اس معاملے پر غور نہیں کیا تھا جیسا سرسید نے۔ انہوں نے صاف صاف بلا رو رعایت نہایت جرأت و آزادی سے اسباب بغاوت سے بحث کی۔ مسلمانوں کو جوانگریزوں کی نظرؤں میں بغاوت کے سب سے بڑے مجرم تھے اس الزام سے بری کرنے کی کوشش

کی۔ اور اس کا باعث گورنمنٹ کی علطیوں اور خامیوں کو قرار دیا۔ ایسے نازک وقت میں جب کہ خدر کا گھاؤ تازہ تھا اور انگریزوں کے دلوں میں مسلمانوں کی طرف سے غیض و غصب کی آگ بھڑک رہی تھی، جب کہ مارشل لاکا دور دورہ تھا اور حاکم کی زبان ہی قانون تھی۔ خصوصاً جب کہ بقول مولانا حالی "مسلمان ہونا ہی ایک بڑا سنت جرم سمجھا جاتا تھا" ایسی کتاب لکھنا جان سے کھینچنے کے مساوی تھا۔ اگرچہ انگریز اور اعلیٰ حکام بہت برسی ہوئے لیکن آخر کار سچ کی جیت ہوئی اور ہندوستان کی سیاست اوز حکومت پر اس کا اثر ہوا۔

اس کے بعد ایک اور بڑا کام کیا۔ انگریزوں کے دلوں میں عام طور پر مسلمانوں کی طرف سے بغاوت وعداوت کے خیالات جمع ہوئے تھے۔ سر سید نے مختلف طریقوں سے ان خیالات کے محو کرنے کی کوشش کی۔ اس ضمن میں ڈاکٹر ہنٹر کی کتاب سب سے زیادہ زہریلی تھی جس میں یہ ثابت کیا گیا تھا کہ مسلمان قوم انگریزی حکومت سے لڑنا اور جہاد کرنا اپنا مذہبی فرض سمجھتی ہے۔ سر سید نے پر زور دلائل اور قوی شہادتوں سے اس کتاب کی علطیوں اور بہتانوں کا پردہ چاک کر دیا۔ انگلستان میں اس پر بہت اچھے اور تعریفی روایوں شائع ہوئے۔

۱۸۵۷ء کا ہنگامہ مسلمانوں کے حق میں قیامت کے ہنگامے سے کم نہ تھا۔ انگریز مسلمانوں کو اس شورش کا بانی، اپنی حکومت کا غدار اور بااغی سمجھتا تھا اور ان کے مٹانے پر تلا ہوا تھا۔ دوسری طرف برادران وطن کو قدرت کی طرف سے انتقام کا موقع مل گیا۔ ان دو عتیار اور قواموں کا مقابلہ مسلمانوں کے بس کی بات نہ تھی۔ وہ بے یار و مددگار تھے۔ ان پر ما یوسی کی گھٹا چھاتی ہوئی تھی۔ خود سر سید احمد خاں مسلمانوں کی حالت سے اس قدر ما یوس ہو گئے تھے کہ ترک وطن کر کے کسی دوسرے اسلامی ملک میں بس جانے کی ٹھان لی تھی۔ لیکن ان کے ضمیر نے ملامت کی کہ قوم کو جلتی آگ میں چھوڑ کر گوشہ حافیت میں جائیں گے اس تھا اس تھا بزدی اور خلاف انسانیت ہے۔ وہ ملک و قوم کی خدمت اور اصلاح پر کھربستہ ہو گئے۔

ملازمت کے سلسلے میں جہاں جہاں رہے وہاں مدرسے اور تعلیمی کمیٹیاں قائم کیں۔ اس زمانے (۱۸۵۷ء) میں انہوں نے سائنس فک سوسائٹی علی گڑھ میں قائم کی جس کے ذریعے انگریزی سے علمی و تاریخی کتابوں کے ترجمے کر کے ملک میں علم کی

روشنی پھیلانا مقصود تھا۔ اس سوائی کی جانب سے مشور اخبار "علی گڑھ انٹی ٹیوٹ گزٹ" شائع کیا جس کا لوگوں کے خیالات نیز اردو صحافت پر بڑا اچھا اثر ہوا۔ سید احمد خال پہلے شخص تھے جنہوں نے ۱۸۶۷ء میں ورنی کلر (یعنی اردو) یونیورسٹی کے قیام کی تجویز گورنمنٹ میں پیش کی۔ لیکن گورنمنٹ نے بعض وجوہ سے اس میں مدد نہیں کیا۔

یوں تو قومی بھلائی کی مختلف تدبیروں میں سرگرم رہے لیکن اب انہوں نے اصل مسئلے پر غور کرنا شروع کیا جس کے پیچھے ان کی باقی ساری زندگی صرف ہو گئی وہ یہ کہ مسلمانوں کی سماںدگی اور پستی کے اصل اسباب کیا ہیں، شب و روز کے کامل غور و فکر کے بعد ارشید س کی طرح یک بارگی چلا اٹھے "یوریکا یوریکا" پالیا پالیا۔ یعنی مسلمان زمانے کے تقاضے کو نہیں سمجھتے اور جدید حالات سے کوئی سبق نہیں سمجھتے۔ ان تمام خامیوں اور محرومیوں کا علاج تعلیم ہے اور تعلیم بھی جدید تعلیم۔ اس کے لیے انگلستان کا قیام اور وہاں کے نظام تعلیم پر غور کرنا ضروری تھا۔ حسن الفاق سے اس کی بھی صورت تکل آئی۔ انگلستان میں تقریباً ڈیڑھ سال رہ کر انہوں نے دو بڑے اہم کام کیے۔ ایک تو وہاں کے تعلیم و تربیت کا بغور مطالعہ کیا۔ دوسرے سر ولیم میور کی کتاب کا جواب لکھا جس میں اسلام اور رسول اکرم صلی اللہ علیہ وسلم کی سیرت پر شدید نکتہ چینی کی گئی تھی۔ ہندوستان میں اس کے جواب کے لیے کافی سامان نہ ہونے کی وجہ سے انگلستان سے پھر کر "خطبات احمدیہ" جیسی بے مثل محققانہ کتاب تصنیف کی۔ یہ تصنیف سر سید کی تحقیق اور تعمق نظر کی یادگار ہے اور اس قابل ہے کہ ہماری درس گاہوں اور یونیورسٹی کے نصاب تعلیم میں اسے داخل کیا جائے۔

انگلستان سے آکر سر سید نے دو عظیم الشان کام کیے جو ان کے کارناموں میں خاص اہمیت رکھتے ہیں۔ ایک "تہذیب الاخلاق" کا اجرا جس کا مقصد نہ صرف معاشرت، تہذیب، اخلاق اور مذہبی خیالات کی اصلاح تھا بلکہ اس نے اردو ادب اور الشاپردازی میں انقلاب پیدا کر دیا۔ دوسرا مرستہ العلوم مسلمانان یا محمد بن ابی شکو اور منتشر کل الج کا قیام جو اپنی نوعیت کا واحد کل الج تھا۔ جو اقسامی اصول پر قائم کیا گیا تھا۔ اس کل الج نے قوم میں نئی روشنی اور نئی بیداری پھیلانی۔ نوجوانوں کی ذہنیت کو بدل دیا۔ جس سے قوم کے پہنچنے کی امیدیں بڑھ گئیں رفتہ رفتہ یہ کل الج مسلمانوں کی روشن خیالی، تعلیم و تہذیب،

سیاست اور علم و ادب کا مرکز بن گیا۔ کل الجے سیس و برکات کے نشان بر عظیم پاک و بھارت میں ہر جگہ نظر آتے ہیں۔ کل الجے کے قیام کے بعد محمد بن ابوجوکیشنل کانفرنس قائم کی جس نے تعلیم کا چرچا ملک بھر میں پھیلا دیا۔ سید صاحب دارالعلوم یعنی یونیورسٹی بنانا چاہتے تھے۔ حکومت نے ہمت افزائی نہ کی۔ لیکن ان کی زندگی کے بعد ان کی آرزو پوری ہوئی اور کل الجے یونیورسٹی بن گیا۔

یہ وہ زمانہ تھا جب کہ سائنس کا ریلا بڑھتا چلا آرہا تھا اور اس نے مذہبی عقائد متزلزل کر دیے تھے۔ سر سید یہ سب کچھ دیکھ کچے تھے۔ مغربی تعلیم کو راجح کر کے اس خطرے سے دوچار ہونا لازم تھا۔ لہذا اس سیلاج کی روک تھام کے لیے انھیں مذہب کے قلروں میں دخل دینا پڑا۔ نے علم کلام کی بنیاد ڈالی۔ تفسیر قرآن اور بے شمار مصنایں لکھ کر یہ ثابت کیا کہ جدید فلسفہ اور سائنس سے اسلام کی حقانیت پر کوئی حرف نہیں آتا۔ اور امام باطلہ اور خیالات فاسدہ کا قلع قلع کیا اور سنت اجتہاد کو از سر نور نہ کیا۔

مزید تعلیم کے اجراء اور مذہبی امور میں دخل دینے سے سر سید کے خلاف مخالفت کا طوفان برپا ہو گیا اور کافر، ملحد، للذہب و وجہ، کرشان کے خطاب عطا ہوئے۔ لیکن وہ بڑے استقلال اور جرأت سے اپنے اصول پر قائم رہے۔ آخر نہیں نے ان کے حق میں فیصلہ کیا۔

سیاست میں سر سید کو مسلمانوں کو انڈین نیشنل کانگریس کے ماحول و خیالات سے بچانے کے لیے دخل دینا پڑا۔ سر سید پہلے شخص ہیں جنہوں نے اپنی تحریروں اور مصنایں میں اس امر کا اظہار کیا کہ ہندوستان ایک ملک نہیں بلکہ برا عظیم ہے جس میں مختلف الجنس اقوام آباد ہیں۔ سب سے پہلے سید نے مسلمانوں میں قومیت کا تصور پیدا کیا اور لفظ "قوم" کو "نیشن" کا ہم معنی بنادیا۔

یوں تو سید کے احانتات گوناگوں ہیں۔ لیکن ان کا ایک بڑا احسان اردو زبان پر ہے۔ زبان کو پستی سے بحالانداز بیان میں سادگی کے ساتھ قوت پیدا کی اور سنجیدہ علمی مصنایں لکھنے کا ڈول ڈالا اور اردو زبان کی حمایت میں آخر دم تک لڑتے رہے۔ وہ شخص جو ایک مدت تک ہندو مسلم اتحاد کے لیے جان لڑاتا رہا، آخر اردو کی پیسیم مخالفت دیکھ کر

اس سے ہاتھ اٹھانا پڑا اور ساری ہمت مسلمانوں کی اصلاح پر صرف کردی۔

سید نے (خدا کی اس پر حمتیں ہوں) ہماری زندگی کے ہر شعبہ کی اصلاح کی۔

تعلیم، معاشرت، مذہب، سیاست، زبان اور ادب سب پر اس کا احسان ہے۔ وہ جیسا  
مفکر عظیم تھا ویسا ہی میدانِ عمل میں مجاهد بھی تھا۔ ایسا جامع صفات بے لوث و  
بے نفس، پر عزم و استقلال، سراپا خلوص و صداقت اور ہمہ تن ایشار مصلح ہمیں اس سے  
پہلے نصیب ہوا اور نہ اس کے بعد۔

اس وقت پاکستان کو ایک ایسے ہی بڑے مفکر اور با عمل ہستی کی ضرورت ہے۔

۲۳

## ضمیمه

### شہاب قدوامی

اور نگ زیب عالم گیر کی وفات (۱۷۰۷ء) کے بعد مغلیہ سلطنت جو دہلی سے راس کھاری اور کشیر سے افغانستان تک دکھائی دیتی تھی وہ اتنی مضبوط ثابت نہیں ہوئی۔ وجہ یہ تھی کہ اورنگ زیب کے بعد اس کے جانشینوں میں کوئی بھی اس قابل نہ تھا جو اتنی بڑی حکومت اور سلطنت کو یکجا اور متحد رکھ سکتا۔ رفتہ رفتہ حکومت، سلطنت، اقتدار اور جانشینی کے لیے کشت و خون، سازشوں اور مخالفتوں کا وہ لامتناہی سلسلہ چلا جس کا اختتام آخری مغلیہ تاجدار کی بغاوت کے جرم میں ہونے والی گرفتاری، جلو طنی اور مغل سلطنت کے خاتمے پر ہوا۔ یوں تو تجارت کے لیے انگریزوں کی آمد کا سلسلہ اشاروں میں صدی میں کسی نہ کسی طرح شروع ہو چکا تھا اور جنگ پلاسی (۱۷۵۷ء) اور ٹیپو سلطان کی شہادت (۱۷۹۹ء) کے بعد انگریزی فوج (۱۸۰۳ء) میں داخل ہو کر اقتدار کی ساجھے دار بن چکی تھی مگر قلعہ معلیٰ کی ساکھ کسی حد تک برقرار تھی۔ جنگ آزادی (۱۸۵۷ء) کی ناکامی کے بعد وہ رہی سی ساکھ بھی ختم ہو گئی اور مغلیہ سلطنت اور مغلیہ خاندان کے ساتھ ساتھ بر صغیر کے مسلمانوں کا شیرازہ کچھ اس طرح بکھرا جواب تک پہنچا و متحد نہ ہو سکا۔ جنگ آزادی کی اس ناکامی میں جماں سازشوں اور آپسی نفرتوں کا داخل رہا ہے وہاں کسی سو سالہ مسلم حکومت کے زیر نگیں رہنے والے ہندوؤں کو انتقام کا ایک موقع بھی مل گیا جس کا انہوں نے بحر پور ڈھنگ سے فائدہ اٹھایا، گو کہ مسلم حکمرانوں اور جاگیرداروں کے ایک بڑے طبقے نے بھی اپنے اقتدار کو بچانے کے لیے جنگ آزادی کو کھلنے کی سازش میں ممکنہ حد تک حصہ لیا۔

سرسید کے پیش نظر یہ سارے حقائق تھے۔ جنگ آزادی کی ناکامی سے وہ بڑے

دلبر داشتہ اور مایوس تھے۔ مگر کچھ عرصے کے بعد مایوسی کا یہ عارضی دور ختم ہو گیا اور انہوں نے بغاوت اور اس کی ناکامی پر از سرِ نونے عزم سے غور و فکر شروع کی۔ ان کی یہ کوشش "اسبابِ بغاوت ہند" کی صورت میں متظر پر آئی جس نے انگریزی حکومت اور انگریز حکام کو مسلمانوں کے ساتھ روا رکھنے جانے والے رویہ پر غور کے لیے مجبور کیا۔ یہی وجہ ہے کہ مسلمانوں کے سلسلے میں انگریز حکام کے بھی برتابوں میں کچھ تبدیلی دیکھنے کو ملتی ہے۔ یہی وجہ ہے کہ انہوں نے انگریزوں کے ساتھ بالواسطہ ٹکڑا اور بنی رویہ کے بجائے ایک مخالفت اور صلح جوئی پر بنی پالیسی کو آگے بڑھانے پر غور کیا کیونکہ ان کے حاب سے مسلمانوں کے ساتھ کیے جانے والے ظلم اور زیادتی کو ختم کرنے کا یہی ایک راستہ تھا۔ اس کے لیے انہوں نے انگریزوں اور ہندوستانیوں باخصوص مسلمانوں کو ایک پلیٹ فارم پر یکجا کرنے کے لیے برٹش انڈیا ایوسی ایشن کی تشكیل کی جو ایک مفید قدم ثابت ہوا۔ اسی سلسلے میں انہوں نے "سائنسٹک سوسائٹی" بھی قائم کی، جس کا خاص مقصد مسلمانوں میں سائنس اور مغربی علوم کی روشنی کو پھیلانا تھا۔ کیونکہ اس تغیر پذیر معاشرت میں مغربی علوم اور سائنس کی نئی ریجادات کو جانے اور سمجھنے بغیر زندگی کی دوڑ میں کامیابی کی امید کشم کشم ہی تھی، مغربی علوم و فنون سے مسلمانوں کو روشناس کرانے کے لیے ہی ۱۸۶۲ء میں سر سید احمد خاں نے "علی گڑھ گزٹ" کا اجرا کیا۔ اس کے کچھ عرصے کے بعد پیغمبر اسلام حضرت محمد صلی اللہ علیہ وسلم کی سیرت مبارک سے متعلق ولیم میور کی دل آزار کتاب "Life of Mohammed" شائع ہوئی جس نے مسلمانوں میں غم و غصہ کے ساتھ اشتعال پیدا کر دیا۔ اس قابل اعتراض کتاب کی اشاعت سے سر سید کو بھی بڑا بخ پہنچا۔ یہی وجہ ہے کہ انہوں نے اس کا بھرپور جواب دینے کی کوشش کی تاکہ مسلمانوں میں پھیلے اشتعال کو کشم کیا جائے اور انگریزوں کے دلوں میں مسلمانوں اور اسلام کے سلسلے میں موجود بد گمانیوں کو دور کیا جاسکے۔ اس سلسلے میں انہوں نے مoward اکٹھا کرنا شروع کیا جب خاطر خواہ موادِ ہاں دستیاب نہ ہو سکا تو انہوں نے اس کے لیے لندن کا سفر کیا۔ لندن کے دوران قیام ہی کیمبرج کے طرزِ تعلیم پر ایک دارالعلوم کے قیام کے بارے میں انہوں نے غور شروع کیا، جو بعد میں علی گڑھ یونیورسٹی کی شاخ میں عمل میں آیا۔ سر سید کے سفر لندن کا خصوصی کارنامہ "خطباتِ احمدیہ" ہے جس کے تحت انہوں نے ولیم میور کی کتاب کے ذریعہ پھیلائی جانے والی گمراہیوں کا مدلل جواب دیا ہے۔

سر سید نے الگستان کی طرزِ معاشرت پر اخبارات اور رسائل کے پڑنے والے اثرات کا بخوبی جائزہ لیا۔ انہوں نے واپس ہندوستان آ کر رسالہ "تہذیب الاخلاق" نکالا۔ جس کے گھرے نقش ہندوستانی سماج اور معاشرت پر پڑے۔ علی گڑھ تحریک نے اردو زبان و ادب

کو بھی نمایاں طور پر متاثر کیا۔ یہی وجہ ہے کہ اردو زبان کو وسعت ملی اور اس کا دائرة اور وسیع ہوا۔ یہی نہیں زبان کے ساتھ ساتھ ادب کی مختلف اصناف میں تبدیلی اور تغیر آیا۔ نئے اسالیب اور صنوعات کو ادب میں جگہ ملی جس سے ادب میں بیش بہا اضافہ ہوا اور وہ ترقی کی نئی راہوں پر گامز نظر آیا۔

سرسید نے کافی عرصہ تک ہندوستان کے لوگوں یعنی مسلمانوں اور ہندوؤں دونوں کی ترقی اور بجلائی کے لیے کام کیا لیکن جب ہندوؤں نے اردو، ہندی کا تنازع کھڑا کر کے ذریعہ تعلیم کو اردو کے بجائے ہندی میں کیے جانے کی تحریک شروع کی تو سرسید جیسے وطن دوست شخص نے بھی یہ کہہ کر کہ افسوس اس ملک میں اب ہندوؤں اور مسلمانوں کا ایک ساتھ رہنا ممکن نہیں رہا۔ دو قومی نظریے کی پہلی ایسٹ رکھ دی۔ سرسید نے جس دو قومی نظریہ کی نشاندہی کی تھی وہی بعد میں نواب وقار الملک کے ذریعہ ۱۹۰۶ء میں مسلم لیگ کے قیام کی بنیاد بنا اور نواب وقار الملک اس مسلم لیگ کے سیکریٹری مقرر ہوئے جس نے آگے چل کر قرارداد پاکستان کے ذریعہ "پاکستان" کے نام سے ایک علاحدہ ملک کا مطالبہ کیا۔ اس مطالبہ کی بنیاد پر ہی ۱۳ اگست ۱۹۴۷ء کو آزادی کے ساتھ ساتھ ایک علاحدہ وطن پاکستان وجود میں آیا۔

### سرسید احمد خاں کی زندگی کے اہم واقعات اور کارناٹے

دہلی میں ناناد بیر الدولہ خواجہ فرید الدین کے یہاں ولادت، ۱۸۱۲ء۔ اکتوبر ۱۸۱۲ء۔

۱۔ آگرہ کے کمشنر دفتر میں بطور نائب منشی ۱۸۳۹ء میں تقرر۔

۲۔ "جام جم" کے نام سے فارسی میں پہلی تاریخی کتاب سی ۱۸۳۵ء میں شائع ہوئی، جس میں امیر تیمور سے لے کر دہلی کے آخری تاجدار، بہادر شاہ ظفر تک ۳۳ بادشاہوں کے منحصر حالات قلم بند کیے گئے ہیں۔

۳۔ منصفی کا امتحان پاس کرنے کے بعد ۲۳ دسمبر ۱۸۳۱ء کو میں پوری میں بطور منصف تقرر۔

۴۔ ۱۸۳۲ء میں بطور منصف قائم پور سیکری تباولہ۔

۵۔ والدہ کی تہائی کے پیش نظر ۱۸۳۶ء میں دہلی تباولہ کرایا۔

۶۔ "آثار الصنادید" کے نام سے دہلی کی عمارتوں کے بارے میں کتاب کی پہلی اشاعت ۱۸۳۷ء بیشمول تحریظ غالب۔

۷۔ "آثار الصنادید" کا نظر ثانی کیا ہوا اضافہ شدہ ایڈیشن ۱۸۵۳ء۔

۸۔ بجنور میں ۱۳ جنوری ۱۸۵۵ء کو بطور صدر امین تقرر۔

۹۔ "آئینِ اکبری" کی تصحیح، مثُل مقامات کی وصاحتوں، فارسی، عربی، سنکرت اور ترکی

اصطلاحات کی تحریک کے علاوہ بڑی تعداد میں تصاویر کو شامل کر کے اضافہ شدہ ایڈیشن ۱۸۵۶ء میں شائع ہوا۔

۱۰۔ سر سید احمد خاں کی والدہ عزیز النساء بیگم کا ۱۹ نومبر ۱۸۵۷ء کو میرٹھ میں انتقال۔

۱۱۔ اپریل ۱۸۵۸ء میں مراد آباد کے صدرالصدر کی حیثیت سے تقرر۔

۱۲۔ "اسباب بغاوت ہند" کی اشاعت اپریل ۱۸۵۹ء۔ اس کتاب کے مطالعہ کے بعد ہی "انڈین نیشنل کانگریس" کے باقی مشراء۔ او۔ ہیوم کے ذہن میں کانگریس کے قیام کا خیال پیدا ہوا۔

۱۳۔ "آثار الصنادید" کے فرانسیسی ترجمہ کی اشاعت ۱۸۶۱ء۔

۱۴۔ ۱۸۶۱ء میں سر سید کی اہلیہ پارسا بیگم کا انتقال۔

۱۵۔ ایشیاٹک سوسائٹی آف بیگال کے سیکھ شری کی درخواست پر انہوں نے ۱۸۶۲ء میں تاریخ فیروز شاہی کی تدوین و تصحیح کی اور اس پر ایک بسیط مقدمہ بھی تحریر کیا۔

۱۶۔ ۱۸۶۲ء میں مراد آباد سے غازی پور تبادلہ۔

۱۷۔ گلکتہ کا پہلا سفر ۱۶ اکتوبر ۱۸۶۳ء کو کیا جاں دورانِ قیام انہوں نے گلکتہ لشیری سوسائٹی کے تحت مذاکرہ علمیہ میں تحریر کی۔ سر سید احمد خاں نے گلکتہ کے سفر کے دوران جن جن شہروں میں قیام کیا وہاں سائنسک سوسائٹی کے اغراض و مقاصد کی ترویج اور ترقی کے لیے لوگوں کو اُس کے مقاصد سے آگاہ کیا۔

۱۸۔ توزک جہانگیری کی تصحیح اور اشاعت ۱۸۶۳ء۔

۱۹۔ مغربی زبانوں میں موجود علوم و فنون کو ہندوستانی زبان میں ترجمہ کی غرض سے ۱۸۶۳ء میں سائنسک سوسائٹی کا قیام عمل میں آیا۔ اس سائنسک سوسائٹی کے سر سید احمد خاں اور کرنل گراہم دونوں سیکھ شری مقرر ہوئے۔

۲۰۔ اپریل ۱۸۶۳ء میں علی گڑھ تبادلہ۔

۲۱۔ رائل ایشیاٹک سوسائٹی لندن کے ۳ جولائی ۱۸۶۳ء کو اعزازی رکن منتخب۔

۲۲۔ اس وقت صوبہ شمال مغرب کے لیفٹنٹ گورنر مسٹر ڈرمنڈ نے ۳۰ نومبر ۱۸۶۳ء کو سائنسک سوسائٹی کا سانگ بنیاد رکھا۔

۲۳۔ سائنسک سوسائٹی کی عمارت کا افتتاح ۱۳ فوری ۱۸۶۶ء کو میرٹھ کے کمشنر مسٹر ولیم کے ہاتھوں ہوا۔

۲۴۔ ۳۰ مارچ ۱۸۶۶ء کو اخبار سائنسک سوسائٹی کا اجرا۔ بعد میں یہی اخبار ایشی ٹیوٹ گزٹ کے نام سے مشور ہوا اور ایک قومی اخبار بننا۔

- ۲۵۔ برٹش انڈیا ایسوسی ایشن ۱۰ مئی ۱۸۶۶ء کو قائم کی۔ جس کا مقصد تعلیمی اور دیگر انتظامی امور کے سلسلے میں عوامی نقطہ نظر کو واضح کرنا تھا۔
- ۲۶۔ برٹش انڈیا ایسوسی ایشن کے سیکریٹری کی حیثیت سے انہوں نے حکومت کو یکم اگست ۱۸۶۷ء کو ایک ورنیکلر یونیورسٹی جس کا ذریعہ تعلیم اردو ہو قائم کرنے کے سلسلے میں عرض داشت پیش کی۔
- ۲۷۔ اگست ۱۸۶۷ء میں علی گڑھ سے بنارس تبادلہ اور عدالت خفیہ کے جج کے عہدہ پر ترقی ہوئی۔
- ۲۸۔ لندن میں سید محمود کی تعلیم کا انتظام کرنے، سرو لیم میور کی کتاب "حیات محمد ﷺ" کا جواب تحریر کرنے اور مغربی تعلیم سے براہ راست معلومات حاصل کرنے کی غرض سے انہوں نے یکم اپریل ۱۸۶۹ء کو انگلستان کے سفر پر روانہ ہوئے۔
- ۲۹۔ سرو لیم میور کی کتاب "حیات محمد ﷺ" کی ترجمہ میں ان کے ۱۲ مقالات ۱۸۶۹ء میں اکتوبر کے درمیان شائع ہوئے۔ انہوں نے اپنے مقالات کا انگریزی ترجمہ کرایا۔ اس انگریزی کتاب کا اردو ایڈیشن مع جدید اضافوں کے "خطبات احمدیہ" کے عنوان سے تحریب اُسترہ سال کے بعد ۱۸۸۱ء میں شائع ہوا۔
- ۳۰۔ لندن سے واپس آ کر ۲۳ دسمبر ۱۸۷۰ء کو انہوں نے "تہذیب الاخلاق" جاری کیا۔
- ۳۱۔ ۲۳ مئی ۱۸۷۵ء کو مرستہ العلوم (ایم۔ اے۔ او کلچ) کا افتتاح۔
- ۳۲۔ سر سید احمد خاں نے ۳۱ جولائی ۱۸۷۶ء کو ملازمت سے قبل از وقت سبد و شی کے لیے درخواست دی۔ بعد از منظوری چار سوروپے ماہوار پنشن مقرر ہوئی۔
- ۳۳۔ گورنر جنرل آف انڈیا کی کونسل کے ممبر کی حیثیت سے ۱۸۷۹ء میں نامزدگی۔
- ۳۴۔ کلچ کے لیے فنڈ جمع کرنے کے لیے ۱۸۸۳ء میں پنجاب کا دورہ۔
- ۳۵۔ محمد ڈن لو جو گیشنل کافرنس کا ۱۸۸۲ء میں قیام۔
- ۳۶۔ سید محمود کی ۱۸۸۸ء میں شادی۔
- ۳۷۔ ایڈنبرا یونیورسٹی سے ۱۸۸۹ء میں سر سید احمد خاں کی تعلیمی، تصنیفی اور سماجی خدمات کے اعتراف میں ایک ایک ڈنی کی اعزازی ڈگری کی تفویض۔
- ۳۸۔ سر سید کے بڑے بیٹے سید حامد کا جنوری ۱۸۹۳ء میں انتقال۔
- ۳۹۔ کلچ کے ہیڈ کلرک شیام بھاری لعل ماہر نے کلچ فنڈ میں ایک لاکھ پانچ ہزار روپے کا خوبی کیا۔ سر سید احمد خاں کی صحت پر اس حادثہ کا بڑا براثر پڑا۔
- ۴۰۔ ہزار نس محمد شاہ آغا خاں سوم کو سپاس نامہ پیش کیا جس کے بعد آغا خاں کا اس ادارہ

سے گھر اعلیٰ شروع ہوا۔ کلج کو یونیورسٹی بنانے کے لیے جو کمیٹی تشکیل دی گئی آغا خاں اس کے صدر مقرر ہوئے۔

۳۱۔ مختصر علالت کے بعد سر سید ۲۷ مارچ ۱۸۹۸ء کی شب کو اپنے خالقِ حقیقی سے جاملے۔

۳۲۔ ۲۸ مارچ ۱۸۹۸ء کو کٹ گراونڈ میں نمازِ جنازہ اور جامع مسجد علی گڑھ میں آخری آرام گاہ قائم ہوئی۔

نوث: اس ضمیمہ کی تالیف میں مندرجہ ذیل کتب سے استفادہ کیا گیا ہے۔

(۱) حیات جاوید۔ مولانا الطاف حسین حالی

(۲) سر سید حالات و افکار۔ بابائے اردو ڈاکٹر مولوی عبد الحق

(۳) سر سید اور ان کے نامور رفتار۔ ڈاکٹر سید عبد اللہ

(۴) تحقیقی ادب۔ ادريس جمال

(۵) نقوشِ ادب۔ فرزانہ سید

(۶) اردو ادب کی تحریکیں۔ ڈاکٹر انور سید

Saiyid Ahmed Khan An Annotated Chronology by (۷)  
Public Relation Office Alighar Muslim University Alighar.

مولوی عبدالحق کی ولادت ۱۲۰ اگست ۱۸۷۰ء کو ہاپورڈ میں ہوئی۔

انھوں نے انٹر میڈیٹ کا امتحان ایم۔ اے۔ او کلج علی گڑھ سے ۱۸۹۳ء اور

عورہ آصفیہ حیدر آباد (دکن) میں صدر مدرس مقرر ہوئے۔ ان کو ۱۹۱۲ء میں

انپکٹر آف اسکول مقرر ہوئے۔ دارالترجمہ حیدر آباد میں بطور ناظم ۱۹۱۷ء میں

تقرر ہوا۔ انھوں نے ۱۹۲۱ء میں حیدر آباد (دکن) سے سماہی تحقیقی مجلہ "اردو"

جامعہ عثمانیہ حیدر آباد سے ۱۹۳۰ء میں بطور پروفیسر منسک ہوئے۔

"انھیں ترقی اردو کے ترجمان "ہماری زبان" کا ان کی ادارت میں یکم اپریل ۱۹۳۹ء

قیام پاکستان کے بعد وہ انھیں ترقی اردو پاکستان کے ۱۹۳۸ء تا ۱۹۳۹ء

سیکریٹری مقرر ہوئے۔ ۱۹۳۸ء میں کراچی سے پندرہ روزہ "قومی زبان" جاری

کیا۔ سماہی تحقیقی مجلہ "اردو" کا ۱۹۳۹ء میں پاکستان سے اجرا ہوا۔ انھوں نے

۱۹۵۰ء سے (تاجیات) ۱۹۶۱ء تک انھیں ترقی اردو پاکستان کے صدر کے طور پر خدمات انجام دیں۔ ۱۹۵۹ء میں حکومت پاکستان کی طرف سے

مولوی عبدالحق کو اردو لغت بورڈ (ترقی اردو بورڈ) کا اولین مدیر اعلیٰ نامزد کیا گیا۔

۱۱۶ اگست ۱۹۶۱ء کو بعد از مختصر علاالت کراچی میں انتقال ہوا۔